

श्रीरस्तु ।

श्रीमते ह्यग्रीवायनमः ।

श्रीमते रामानुजाय नमः ॥

श्रीवैष्णवसंप्रदायधुरन्धर श्रीकुलशेखरसूरिप्रभृति श्रीमद्वरमुनीन्द्र  
शिष्यवर्गपर्यन्त सकलपूर्वाचार्यप्रणीत स्तोत्रजालसमलंकृता

## स्तोत्रमाला ।

श्रीकाञ्ची प्रतिवादिभयङ्कर  
अण्णङ्गराचार्यस्वामिभिः  
परिशोध्य

मदरास रत्नमुद्रालये मुद्रिता ॥

एतन्मूल्यम्—रूप्यद्वयम् ।

1949

प्राप्तिस्थानम्—ग्रन्थमाला आफिस, कांचीपुरम्

P. B. ANNANGARACARYA  
Granthamala Office, KANCHEEPURAM.

श्रीरस्तु ॥

पूर्वाचार्यस्तोत्रमालायाः श्लोकानुक्रमणिका ।

( संख्या— पृष्ठाङ्कः ॥ )

अकारार्थायैव	७२	अदीर्घमप्रेमदुघं	३३	अन्यत्रतुकचन	१९
अकारार्थो विष्णुः	७२	अथ श्रीशैलनाथार्य	९२	अन्यत्रातदुणोक्तिः	५०
अकृतसुकृत	४६	अद्भुतं महदक्षीम	४१	अन्येपियौवन	६९
अकृत्रिमत्वच्चरण	१०	अद्यापि नास्म्युपरतः	२९	अन्योन्यरञ्जक	५५
अगणितगुणावद्यं	५०	अद्यापि सर्वभूतानां	९१	अन्योन्यचेष्टित	३५
अग्रे ताक्ष्येण	५४	अधरमधुराम्भोजं	५३	अपगतमदमानैः	९५
अग्रे पश्चात्	९५	अधिपरमपदं	५१	अपराधसहस्र	९
अङ्गं तेमृदुशीत	६९	अधिवेङ्कट	९७	अपाङ्गा भूयांसो	६९
अङ्गे कवेरकन्या	९१	अधिशयितवान्	७१	अपिफणिपति	५२
अङ्गीकृत्य तु	५९	अधिष्ठानस्तम्भौ	५६	अपूर्वनानारस	८
अङ्गैरहंप्रथमिका	५४	अधोमुखं न्यस्त	३४	अब्धिधनतेरिथ	२७
अचिदविशेषितान्	६१	अनवासमत्रकिल	३७	अब्जपादप्रविन्दलोचनं	३२
अचिन्त्यदिव्याद्भुत	८	अनन्याधीनत्वं	४१	अब्जन्यस्तपदाब्जं	५४
अजस्रं जाततृष्णा	१०	अनन्तवैकुण्ठमुकुन्द	४१	अब्जासनस्थम्	९२
अञ्जनक्षितिभृतो	४२	अनासं ह्यासव्यं	४	अभिराम ! गुणाकर !	९७
अण्डानां त्वदुदरं	४३	अनाद्याम्नात	५२	अभूतपूर्वं	७
अतन्त्रितचमूपति	६३	अनाघ्रातावद्यं	६७	अमर्यादःक्षुद्रः	१०
अतिक्रामन्नाज्ञां	६५	अनिच्छन्नप्येवं	९	अमतं मतं	५०
अतिमानुषशीलवृत्त	२५	अनुकलतनु	६७	अम्भोजबीज	९२
अतिपतितावधि	३१	अनुकम्पापरीवाहैः	९२	अम्भोरुहाक्षमरविन्द	२२
अतिवेलतया	९७	अनुकृत्य पूर्वपुंसः	६६	अम्भोदनीलं	२९
अत्रास्ते निधिरिति	६०	अनुजनुरनुरूप	६२	अम्भोघेस्त्वयमभि	४३
अथगोष्ठीगरिष्ठानां	९४	अन्तर्वहिस्सकल	९४	अये ! दयालो !	४७
अथमृदितकषायाः	६५	अन्तरेण शठारति	१००	अरविन्दितमङ्घ्रि	५५
अथमृत्याननु	९५	अन्तर्हितो निधिरसि	१८	अरालंपातालं	३७
अथरङ्गनिधिं	९२	अन्धंतमस्तिमिर	३३	अरुणाधरपल्लवे	४३

अलकालिचिकीर्षया	४२	आकण्ठवारिभर	६४	आयुः प्रजानाममृतं	६४
अल्पापि मे	९३	आकारत्रयसम्पन्नां	५	आयोध्यकान्	३९
अल्पंचेदनवेक्षणीय	८८	आकुग्रामनियामका	६८	आरादारात्	७५
अवनीतनया	९७	आक्रीडभूमिषु	३६	आराध्य श्रीनिधिं	९२
अवबोधितवान्	९	आघ्रायेश्वरगन्ध	६१	आलोकाहृदयालवो	५४
अवयवितयेदङ्कुवाणैः	५८	अङ्गीनिसर्गनियता	२३	आशैलाद्रिकन्या	१००
अविवेकघनान्ध	९	आचिन्वतःकुसुमम्	२९	आश्रितेषुसुलभः	३८
अशक्यं नाकिञ्चित्तव	३९	आजानजस्वगत	३३	आश्लेषेवरद !	४३
अशेषदेशालिल	४७	आत्मलाभात्परं	९२	आस्तांते गुणराशि	६४
अष्टकमिदं सकल	९०	आत्माऽस्य गन्तुः	६४	आहुर्वेदानमानं	६७
अष्टाक्षराख्य	९३	आत्मेश्वरोऽसि	१९	आज्ञातवात्रभवती	३७
असन्निकृष्टस्य	७३	आर्तापाश्रय	५४	आज्ञातवात्रभवती	१८
असिजलजरथागैः	३३	आर्तित्तितीर्षुः	६५	आज्ञाते सनिमित्त	६०
अस्तु श्रीस्तन	९०	आदौ वेदाः प्रमाणं	५९	आज्ञानुग्रह भीम	६८
अस्तु श्रीस्तन	९१	आधारशक्ति मुपरि	५२	इङ्गितं निमिषितं	३८
अस्तंयदुद्यदुपचाय्य	२१	आधिराज्यमधिकं	४२	एच्छात एव तव	२०
अस्रप्रामप्रेसरं	५३	आनन्दात्मभिः	७०	इच्छाविहारविषये	२०
अस्तिवस्तिवदमित्थं	४९	आनन्दमैश्वरं	१९	इतिमोहनवर्त्मना	५९
अस्येशाना	६८	आनन्दमन्दिर	३६	इति स्तुति निबन्धेन	९५
अहं दूरतस्ते	९८	आनेमेश्वक्रवालाः	८०	इतोबहिः पंच	५३
अहमहमिकाभाजो	३४	आपादमूलमणि	५३	इत्युक्ति कैतवशतेन	७१
अहमिदमभिवेद्मि	५९	आमर्यादमकण्ठकं	७०	इदं भूयो भूयः	४०
अहमलमवलं	५२	आमोदेभुवने	७४	इदमिमेश्रुणु	३९
अहृतसहजदास्याः	५१	आमोदाद्भुतशालि	७०	इदं शरीरं परिणामपेशलं	३
अक्षावृत्ताभ्रमाला	८४	आमौलिरत्नमकरात्	५५	इन्दुरवि पावक	९०
अक्षुण्णयोगपथं	२६	आम्नायाभ्य	३	इमं जनं हन्त	४७
अज्ञानिना मया	९८	आम्नायमूर्धनि च	१८	इमं हरेः पञ्च	८६
अज्ञं यज्ञेश्वर	४४	आम्नायकल्पलति	३५	इयमिहमतिरस्मत्	४६
अंहः प्रसह्यविनिगृह्य	२४	आम्भानकोमल	९१	इयं वैयूहीवै	४१
अंहःसंहत्य	८२	आयत्किरीट	५४	इह च देवददासि	३९

इहावतीर्णस्य	३६	एकलोकस्यचक्षुः	७६	कनकमरतकाञ्जन	३२
ईदृशास्त्वदवतार	३९	एकान्तमङ्गलगुणा	२६	कनदचवय	९९
ईदृशैः परिजनैः	३६	एकैकमङ्गलगुणानु	३२	कमलाकुचकस्तूरी	९०
ईशानां जगतां	७२	एकैकस्मिन्परमू	५५	कमलाकुचचूचुक	९७
ईषत्त्वत्करुणा	५	एकोमुक्तातपत्र	६८	करचरणसरोजे	१
उग्रपश्याक्षं	८४	एतत्कथं कथय	२७	कश्श्रीःश्रियः	६
उच्चपडेयच्छिखण्डे	७६	एतद्रामाक्षं	५९	कर्माधीने वपुषि	९५
उत्पातालात	७९	एतेत्तेवत !	३५	कर्णिका तव	४२
उत्फुल्लपङ्कज	५३	एनेनवैसुविदितं	२५	करुणामृतकूलं	५६
उदग्रपीतांस	८	एनेशङ्खगदा	५४	करुणारसवाहि	४२
उदधिगमन्दरा	३०	एवं तथाचतुरया	२१	कलवेणुरवावश	९७
उदधिपरमन्योन्नोः	५४	एवंभगोइहभवत्	२०	कल्कितनुर्धरणी	६४
उदीर्णसंसार	७	एवंस्थिते	२६	कल्कीभविष्यन्	३९
उद्धरत्युपरि	४२	एषईश इति	४०	कस्तूरीकलितोर्ध्वपुण्ड्र	७३
उद्वाहुस्त्वां	६८	एकयेनद्वादशानां	८०	कस्योदरेहरविरिञ्चि	६
उद्यद्धानुसहस्र	७४	एन्दीवरीकचिदपि	२३	कक्ष्यातौल्येन	७८
उद्यन्बिम्बादुदारात्	७७	ऐशंहिशैशवमपि	२८	काञ्चनाचल	९१
उत्तिद्रपत्र	२३	ऐश्वर्यमक्षरगतिं	७१	कान्तस्तेगुरुषोत्तमः	४
उन्मीलित्यद्गर्भ	९५	ऐश्वर्यवार्थकरुणा	२५	कान्तालकान्तममलं	२८
उन्मीलित्यद्गारां	८२	ऐश्वर्यतेजोबलबीर्थ	३२	कार्येनन्तेखतनु	६०
उन्मूल्याऽऽहर	६२	ऐश्वर्यं महदेव	४८	कारुण्यामृतवारिधे	४०
उपर्युपर्यब्ज	६	ऐश्वर्यं यदशेष	४८	कालत्रयेऽपिकरण	९४
उपवनतरुषण्डैः	३८	औदार्यकारुणिकता	७१	कालियस्य फणतां	३८
उपादत्तेसत्ता	६५	कटीकान्तिसंवादि	५७	कालेशंसनि योग्यतां	६८
उभयोरपि	४२	कणचर चरणाक्षौ	५९	कावेरीमवगाहिषि	५०
उल्लंघितत्रिविध	६	कदलवकुलजम्बू	५०	काशीविप्लोष	८५
उल्लासपलवित	६७	कदापुनः शङ्करथाङ्ग	७	काश्मीरकेसर	९२
ऋषिजुषामहे	४९	कदाहं कावेरीतट	७३	किञ्चेदञ्चविरिञ्च	४०
एकस्ययेषु	२१	कदाहं कावेरीविमल	७३	किञ्चैषशक्त्यतिशयेन	६
एकंन्यञ्चय	७०	कनकरशनामुक्ता	७०	किंघातुर्गगन	४३

किंतुप्रपत्तिबलता	५०	गुणैः षड्विस्त्वैतैः	४१	जिह्वेकीर्तयकेशवं	२
किन्नुख्यंस्वात्म	३२	गूहितस्वमहिमापि	३८	जुष्टाष्टमीक	३३
किम्भूयसाप्रलपितेन	२४	गोपालपोतकतया	२८	ज्याकिणाङ्क	३४
कियान्भरोमम	५७	गोपालवेषपरिकर्म	२९	ज्योतिःपरं परमतत्वं	१९
किरीटचूडरत्नराजि	५५	गोवर्धनोगिरिवरो	२९	ज्योतिश्चूडालमौलिः	८३
किरीटं श्रीरङ्गेशयितुः	५७	घनकनकद्युती	६९	ज्वालाकलोलमाला	८०
किसाधनःकनिवसन्	२०	चकर्थश्रीरङ्गिन्	६३	ज्वालाचूडालकाल	८१
कुसुमभरालसौ	५६	चकर्थयस्याभवनं	८	ज्वालाजालप्रवाल	७९
कूलेऽब्धेः किल	३८	चकासतं ज्याकिण	७	ज्वालाजालाब्धिमुद्रं	७९
कृपयापरयाकरि	९६	चक्रं कुन्तं कृपाणं	८४	डिण्डीरापाण्डुगण्डैः	८१
कृपयापरयासर	५६	चारित्रोद्धारदण्डं	८९	ततः कनक	९४
कृष्णात्त्रदीय	१	चित्रंविधेर्विलसितं	१९	ततः प्रत्युषसि	९२
कृष्णाम्भोदस्य	७८	चित्राकारैस्वचारैः	८४	ततश्शुभाश्रये	९२
कृष्णोरक्षतु	४	चिन्तयामिहरिमेव	१	ततश्चेतस्समाधाय	९२
क्रियातच्छक्तिर्वा	६०	छत्रचामरमुखाः	३५	ततस्तत्सन्निधि	९२
क्रीडत्पाक्कोड	८२	जगत्प्रलीनं	३७	ततः स्वचरणाम्भोज	९२
क्रीडाविधेः	२६	जगद्भृगुरं भंगुरा	५९	ततस्सार्धं	९२
कैङ्कर्यनित्यनिरतै	२३	जग्ध्वाकर्णेषु	७६	तत्तत्कर्मफलानुरूप	८८
कोणेक्वापिस्थितोपि	८५	जनपदसरित्	५१	तत्रस्रक्स्पर्शगन्धं	६९
कोणैरुणैस्सरोजैः	८५	जननभवन प्रीत्या	७१	तत्त्वं दिव्यप्रबन्धानां	९२
क्वचित्त्वरितगाग्निनी	३०	जन्मध्वंसं	१००	तत्त्वार्थतत्पर	१९
गरीयस्त्वं परिजानन्ति	६२	जनिजीवनाप्यथ	३१	तत्त्वेन यश्चिदचित्	५
गर्भकृत्वागोप्तुमनन्तम्	५७	जनित्वाऽहंवंशे	९	तत्त्वेनयस्य	६
गर्भजन्मजरामृति	६६	जयतुजयतुदेवो	१	तत्त्वं ब्रुवाणानि	३
गर्भेषुनिर्भर	२४	जलधिमिवनिपीतं	५४	तदपि किमपि	४६
गायत्र्यणारचक्रे	८५	जाम्रत्वाभ्रत्यलस	६१	तदहं त्वदृते	९
गायंगायं वनगिरिपते	३८	जातं कुतः	२९	तद्वै तथास्तु	२२
गुणजं गुणिनो	३१	जानन्नपीहकिल	१८	तसाखेनोष्मणेव	७७
गुणतुङ्गतयातवरंगपते	६६	जानेऽथवाकिमहं	२४	तया सहासीनं	८
गुणायतलोके	४१	जितवाह्यजिनादि	५१	तरलतनुतरङ्गै	५०

तवदास्य सुलैक	९	त्रैविक्रमक्रमकृता	२३	त्वां सेवितम्	२३
तवभरोऽहमकारिषि	६६	त्रैविद्यवृद्ध	१८	दग्धानां दानवानां	७७
तवस्पर्शादीशं	६९	त्वकूचदृक्च	४५	दमवतः कुरुते	१००
तवामृतस्यन्दिनि	७	त्वत्कीर्तनस्तुति	२४	दयान्येषां	६६
तस्मै नमोमधुजिदङ्घ्रि	५	त्वत्पादाब्जे	४४	दयापरव्यसन	६६
तस्यां च त्वत्कृपा	६८	त्वत्पादसंश्रयण	२५	दयाक्षान्त्यौदार्यं	४१
तादृग्गुणोननु	२७	त्वत्सर्वशक्तेः	६५	दशशतपाणिपाद	७१
तापत्रयी जनित	९४	त्वत्साम्यमेव	२२	दारावाराकरवर	३
तापत्रयीमय	४५	त्वत्स्वीकार	७०	दाबोल्कामण्डलीव	८०
तापत्रयीमैन्दव	५२	त्वत्क्षान्तिः खलु	८७	दासस्सखावाहनं	८
तापाद्वैत्य	८०	त्वदङ्घ्रिमुद्दिश्य	७	दासस्सखा समभवत्	२७
तामाश्रयामि	९९	त्वदन्यविषयस्पर्श	९२	दाहंदाहं सपत्नान्	७७
ताक्षर्यपक्षतिवदस्य	५३	त्वदाश्रितानां	७	दिनचर्यामिमां	९५
तां मध्यदेश	१००	त्वदीयभुक्तोज्झित	८	दिवि वा भुविवा	१
तिलकमाहन	९८	त्वदीक्षणसुधा	१०	दिव्याचिन्त्य	३५
तीर्थं शुन्वति	५०	त्वद्दास्यमस्य	४६	दिव्यावयवसौन्दर्यं	९१
तुङ्गनखपङ्क्ति	८९	त्वद्दृष्टिजुष्टं	२०	दीप्तैरर्चिः	८०
तुङ्गाहोरद्रि	८२	त्वन्निर्मिता	२६	दीक्षां संग्रामसत्त्रे	८२
तुलासरणिसीमनि	९९	त्वयिसतिपुरुषार्थे	६५	दुग्धाब्धिर्जनको	५०
तृणीकृतविरिञ्चादि	९६	त्वं चेन्मनुष्यादिषु	६५	दुरन्तस्यानादे	९
तृष्णातोये	२	त्वं दक्षिणस्य	२७	दुःखावहोऽहं	९३
तेजः परंतत्सवितुः	६४	त्वं मीनपानीय	६६	दूरे गुणास्तव	२१
तेभ्यः कृतीनकिल	२९	त्वं मे वन्धुः	९५	दृष्टेधिव्योमचक्रे	७६
ते साध्यास्सन्ति	६९	त्वं हि सुन्दर यदा	३८	देवत्वदीयचरण	२४
लघ्यन्त प्रहतिमतीषु	५१	त्वं हि सुन्दरवनाद्रि	३९	देव त्वां शरणं	८८
लघ्यामाङ्गल्यसूत्रं	८९	त्वामन्यगोपगृह	२८	देवस्य दैत्य	१८
लघ्युद्यता तव	२१	त्वामामनन्ति कवयः	३९	देवस्य सुन्दर	३६
लयोदेवास्तुल्याः	५७	त्वामामनन्तिकवयः	४५	देवि ! श्रुतिं भगवतीम्	६७
लाणं या विष्टपानां	७९	त्वामुदारभुजं	४२	देवि त्वन्मूहिमा	४८
लिविषचिदचित्	५७	त्वां शीलरूप	६	देवी गोदायतिपति	९२

देवीहस्ताम्बुजेभ्यः	६२	न देहं न प्राणान्	९	नावेक्षसे यदि	६
देवैरासेव्यमानो	७७	नन्ता नन्ताङ्घ्रि	९८	नासीर खैरभम्	८०
देवं हेमाद्रितुङ्गं	७६	नन्दिन्यानन्दशून्ये	८४	नास्थाधर्मं	१
देहासक्तात्मबुद्धिः	७२	न द्वित्राणि	८७	नाहं वन्दे	१
देहो देहिनि कारणे	६०	न धर्मनिष्ठोऽस्मि	७	नित्यं काम्यम्	६५
दैत्यौदार्येन्द्र	६३	न निन्दितं कर्म	७	नित्यमिन्द्रिय	४०
दोषोपधावधि	६०	ननु प्रपन्नः	१०	नित्यंत्वहं परिभव	९३
दौर्गत्यप्रौढताप	७९	नमपत्ति वर्त्मनः	९९	नित्यं यतीन्द्र	९३
दंष्ट्राकान्त्याकडारे	८५	नमज्जनस्य चित्त	९९	नित्यस्समाभ्यधिक	१९
द्रुतकनकज	५५	नमस्ते हस्तिशैलेश	१०	नित्यातवान्य	२१
दुखदोशशालिमालि	८४	नमोऽचिन्त्याद्भुत	५	नित्येषु वस्तुषु	२०
द्वात्रिंशत्षोडशाष्ट	८५	नमो नमो बाङ्गमनसा	७	निन्दिताचार	१०
द्वारनाथगणनाथ	३५	नमः श्रीरङ्गनायक्यै	४९	निन्येवन्येव	७७
द्विषाणद्वेष	६३	नमामि नारायण	४	निमज्जतोऽनन्त	७
धन्यैश्श्रुतं	२८	न मृषा परमार्थ	९	निम्नोन्नतञ्च	६१
धन्वाध्वन्यस्य	७८	नयन श्रवणोदशा	६०	निर्वन्ध एष	२५
धातुस्यन्दैरमन्दैः	८०	नयनशफर	५६	निरवधिषु	४६
धाम्नामैरम्मदानां	८३	नयन सुभगनाभीं	१००	निराबाधं नित्यं	४१
धारा चक्रस्य तारा	७८	नरसिंह तनुरगौणी	४५	निरासकस्यापि	७
धिगशुचिम्	८	न वक्तुं न श्रोतुं	४१	निवासशय्यासन	८
धृतिनियमन	६२	न वयं कवयस्तु	१००	निश्चित्यत्वदधीनतां	७२
ध्यात्वा रहस्य	९२	न वायुः पस्पन्दे	३७	निष्कलमैषै	२१
ध्यानन्तिये विष्णुं	४	न सदसदुभयं	५८	निस्सीमंनिस्सृतायाः	८१
नखककचक	३७	नक्षत्रक्षोदभूति	७९	निहीनो जात्या वा	३२
नखाग्रमस्तेपि	६३	नाकौकशशत्रु	७८	नीलमेघनिभं	४२
नचेद्रामानुजे	९६	नाथस्य च	५०	नीलाङ्गनाद्रि	२२
न जातु पीतामृत	७३	नाथे नः पुरुषोत्तमे	३	नृहरिदशयोः	६३
न त्वं क्षाम्यसि	८८	नानावर्णान्	८५	नेतुर्नित्यसहायिनी	७१
नत्यानत्यागकारी	९९	नानाविरुद्ध	४५	नेतृत्वं नित्ययोग	७२
नत्वा यां कुसुम	९९	नाभीशाला निखातां	८०	नेहसंसरणरोग	१००

नैवह्यवाप्यं	२२	पार्श्वतः पाणि	९१	प्रतिजलबितो	५६
नौमि नाथ	४९	पाश्चात्याशोकपुष्प	८५	प्रतीतिश्चेदिष्टा	५८
न्यघायिषत	६१	पाषण्डद्रुमषण्ड	८९	प्रत्यगात्मनि	३१
न्यायतर्क	४१	पाषण्डषण्ड	८९	प्रत्यर्थिनि	३६
न्यायस्मृति	१९	पाषण्डसागर	८९	प्रत्यक्षप्रमथन	५८
पट्टनैकवराटिका	६५	पिता त्वं माता त्वं	९	प्रत्यक्षा श्रुतिः	५८
पतिं विश्वस्यात्मे	३१	पितेव त्वत्प्रेयान्	७१	प्रत्यंचं स्वंपञ्च	६५
पद्मायाः प्रणय	४३	पित्रादिस्सकल	९८	प्रत्युद्यातम्	७५
पद्मोल्लासपदं	८२	पिब नयनपुरस्ते	५३	प्रपद्ये पदपद्म	९५
पद्मौघोदीर्घिकाम्भसि	७६	पिष्टदुष्ट	३४	प्रबुद्धमुग्धाम्बुज	८
पद्यानां तत्वविद्या	८६	पीतं केशे रिपोरपि	८४	प्रलयजनीरपूर	३७
पद्याखद्याङ्गुलिषु	४४	पीताम्बरं वरद शीतल	१८	प्रलयसमयसुप्तम्	६२
परभागमिया	४२	पीताम्बरं वरदशीतल	३१	प्रशकनबलज्योतिः	६९
परिजनपरिवर्हा	४५	पुच्छोत्पुच्छन	३६	प्रशान्तानन्तात्मा	४१
परिमण्डित	४३	पुण्यं पापमिति	८७	प्रश्चोतत्प्रेमसारासृत	३३
परेद्युः पश्चिमे	९२	पुण्यं यत्तव पूजनं	८७	प्राकारमध्या	५१
परेणनाकं	५२	पुण्याम्भोज	९६	प्राणादीन्सन्नियम्य	८३
परो वा व्यहो वा	४१	पुत्रदारगृहक्षेत्र	१०	प्राणेदत्तप्रयागे	८६
पर्याप्तामुन्नति	८१	पुत्रादयः कथममी	४६	पातर्नित्यानुसंधेयं	७४
पश्यत्सु सूरिषु	२८	पुनानि भुवनानि	५८	प्रातर्विष्णोः परत्वादि	७५
पाणिपादवदन	४१	पुरुषाय पुराणाय	९१	प्रियमितरदथापि	४७
पाणौ कृत्याहवाग्ने	८१	पूगीकण्ठ	७३	प्रेमार्द्रविह्वलगिरः	१८
पातु प्रणतरक्षार्यां	४९	पूर्णे पूरैः	७५	प्रेमासृतौघ	३३
पादकमलावन्त	८९	पूर्वेण तां तद्वत्	५२	प्रेम्णाऽऽप्रातुं	४४
पादारुन्तुदमेव	७०	पृच्छामि किञ्चन	२६	पद्मेनाञ्जलिना	२
पापानां प्रथमः	८७	पृथिव्याद्यात्मान्तं	३१	बलिभुजि शिशुपाले	६६
पापीयसोऽपि	३०	पृथ्वीरेणुरणुः	२	बाह्याः कुहृष्टयः	१९
पापे कृतेयदि	९३	प्रकुपित भुजग	६५	बुध्वाचनोच	४६
पापैरनादि	२२	प्रकृष्टं विज्ञानं	४१	बृन्दावने स्थिर	२९
पारिजातविटपान्	४२	प्रणमदनुविधि	७०	ब्रह्माद्यास्सृज्य	६०

ब्रह्मेशमध्यगणना	२६	ब्राम्यन्ती संश्रितानां	७७	मर्मस्पृशो	७०
ब्रह्मेशोपक्रमाणां	७९	मकुटमकुटमाल	३३	मयि प्रविशति	९१
भक्तापायभुजङ्ग	३	ममं मानस !	९९	मलयजशशि	५७
भक्तानां यद्रूपुषि	४४	मङ्गलं वेधसो	९१	महति श्रीमति	९२
भक्तिप्रभाव	१८	मङ्गलाशासन	९१	महः प्ररोहमञ्जरी	९९
भजत्सुवात्सल्य	४५	मङ्गलाशासनं	९२	मागान्मोषं	७७
भर्मस्थलांशु	५७	मङ्गलाशासनपरैः	९०	मातमैथिलि	७१
भवजलधिगतानां	२	मज्जन्मनः फलमिदं	३	मातर्लक्ष्मि	७१
भवजलधि मगाधं	२	मणिमकररुचीः	५१	माता पिता	५
भवपदमपि	५१	मतङ्गजाद्रि	९१	मात्रा यदि त्वमसि	२८
भवन्तमेव नीर	९२	मत्तानामिन्द्रियाणां	८३	माद्राक्षं क्षीणपुण्यान्	२
भवन्तमेवानुचरन्	८	मत्पापक्षपणाय	८८	माधव ! मुकुन्द !	९०
भवार्तानां वक्त्रामृत	५६	मत्प्राप्त्यर्थतया	७२	मानुष्यकम्	२७
भवान् रामो भूत्वा	६३	मथ्यमान चलफेनिल	४२	माभीर्मन्दमनो	२
भार्गवः किल	३७	मदनपरिहरस्थितिं	३	माया त्वया	२०
भानोभानो त्वदीया	७६	मदमिव मधुकैटभस्य	५७	मीन तनुस्त्वं	६३
भावैरनुक्षणं	२४	मद्रक्षात्रत कौतुके	५६	मुकुन्दमूर्धा	१
भावैरुदारमधुरैः	२३	मधुःकैटभश्चेति	६२	मुकुलितनयनाः	५३
भासा न व्यतिमि	१००	मध्येक्षीर पयोधि	३९	मुक्तोर्चिर्दिन	७४
भूयश्च जन्म	२४	मध्येविरिञ्चगिरिशं	६२	मुखपुण्डरीकं	५५
भूयांसि भूय	२४	मनसिविलसता	६७	मुखमुन्नसं	४३
भूयो भूयस्त्वयि	६२	मनस्स्फटिकदर्पण	९९	मुग्धशिशुर्वटदले	२६
भूयो नमोऽपरिमिता	५	मनुकुलमहीपाल	६४	मुष्णनकृष्णः	४४
भृङ्गी गायति	३१	मनुजसमयं	६३	मृगनाभिगन्ध	६१
भृत्यैः प्रियहितैकाग्रैः	९९	मन्त्रब्रह्मणि	७२	मृणालतन्तु	९१
अविभ्रमेण	२३	मन्त्ररत्नानु	९२	मौलिषु विभूषणं	८९
भोगा इमे	४६	मन्दरभ्रमण	३४	यजमानं विधिं	९१
भोगापवर्ग	९१	मन्वन्ववाये	६४	यज्जातीयो	३२
भोगीन्द्र निःश्वसित	५५	ममनाथयदस्ति	९	यज्ज्यानिनाद	८६
भोग्यावामपि	६९	मत्योत्थायं	६१	यत्कल्पायुत	३२

यत्किञ्चिदुज्वल	२३	यद्वैष्णवं हि	२१	युगपदनिशं	६०
यत्तत्त्वमक्षरं	१८	यन्नाभवाम	२४	युवत्वादौ तुल्येपि	६९
यत्तादृशा	२७	यन्नामनाथ	२८	येतु त्वदङ्घ्रि	१९
यत्तुङ्ग शृङ्ग	३०	यन्मङ्गलाय	१८	ये त्वत्कटाक्ष	२०
यत्रामित्रान्	७८	यन्मूर्ध्नि मे	६	ये धर्ममाचरितुं	२७
यत्त्वस्त्रियं	२९	यन्मूलकारण	१९	ये भक्ताभवदेक	३६
यत्त्वं कृतागसमपि	२८	यन्मूलमाश्वयुज	९५	ये वाचा मनसां च	४८
यत्संवृतम्	२०	यमाश्रित्यैव	६१	येष्वेकस्य गुणस्य	३२
यत्स्वायत्त	३१	यल्लक्ष्मणः	२७	योगाचारो	५९
यथासियावानसि	४७	यशोदाङ्गुल्यग्रो	३३	योजातक्रशिमा	३५
यदपराध	४५	यस्मिन् विन्यस्य	८६	यो देवादि चतु	७४
यदण्डमण्डान्तर	६	यस्य प्रसादकलया	१००	योनित्यमच्युत	१८
यदि त्वभक्तोपि	४७	यस्य प्रियौ	४	योविक्रमेण	२७
यदिमनुज	७०	यस्याः कटाक्षणं	२०	यौवनवृषककुद	३४
यदि मे सहस्र	५०	यस्याः कटाक्षणं	३५	यं दुर्ग्रहं	२८
यदीय शिखरागतां	३०	यस्याः कटाक्षवीक्षा	४९	यं परोक्षमुपदेशतः	४०
यदुरसि भरणीया	९८	यस्याः कटाक्षमुदुवीक्षण	४९	यं पश्यन्निवधुर्ध्या	६३
यदुरे मनसो	६८	यस्यात्मतां	२६	यं पातकात्सुमहतोपि	२६
यद्वृन्दावन	५८	यस्यास्ते	५	यं भूतभव्य	१९
यद्ब्रह्मकल्प	२२	यस्यास्मि पत्युः	६४	यः कश्चिदेव	२२
यद्ब्रह्मरुद्र	२१	याकर्मणाम्	२५	यः खल्वणोः	१९
यद्भूभङ्गाः प्रमाणं	६७	या कंसमुख्य	२९	यः स्थावरकिमिपतङ्ग	२०
यद्यावत्तव	६७	यातेगात्रे	४४	रक्ताशोकस्य	८५
यद्घृते	६४	यात्रा या त्रातलोका	७८	रक्तौघाभ्यक्त	८४
यद्द्वक्तं नयुक्तं	९७	यादामोदर इति	४४	रघुवरयदभूः	१०
यद्दामृगम्	२७	यादृम्बीजाघ्युषित	४४	रघुवरतिलकस्त्वं	३८
यद्वा श्रमावधि	६	याविभ्रती	२३	रङ्गधे ! तिमिरघस्मर	६२
यद्विष्णोः पदं	५१	यायावृत्तिः	९५	रङ्गभर्तुरपि	५५
यद्वृद्धघपक्षय	२१	यावेदबाह्याः	५८	रचितवति रमाया	९९
यद्वैजरासुत	२९	यावैत्वयापि	२३	रतिर्मति सरस्वती	६८

रत्नदीपिकायमान	९९	वटदलदेवकी	५४	विन्दन्ती सान्ध्यमर्चि	८१
रम्भास्तम्भाः	४४	वनगिरिपतिः	३७	विभवं विवृणोति	४३
रमयतुशठशत्रुः	९९	वनाद्रिनाथस्य	३५	विराजमानोज्वल	७
रमयतुसमां	५६	वनेरणेशत्रुजलाम्नि	८६	विलसतिनासा	५६
रक्षः पक्षेण	८३	वन्दारुवृन्दारक	५७	विलासविक्रान्त	७
रक्षोसुराणां	८६	वन्देगोविन्दतातौ	१००	विलोकनैर्विभ्रमणैः	४७
रामानुजाङ्घ्रि	४७	वन्देयसुन्दरभुजं	३१	विविश्य विश्वेन्द्रिय	४७
रामानुजपदच्छाया	४९	वपुर्मन्दारस्य	५५	विवेकधियं	४५
रामानुजमुनिः	४९	वपुरादिषु	९	विश्वस्य विश्व	२०
रिङ्खतोव्रज	४३	वप्राणांभेद	७८	विश्वंधियैव	२२
रूढस्तारालवाले	८३	वरदयदि न	४५	विषयविषधर	४६
रूपप्रकार	२२	वरदयदिहवस्तु	४६	विषयविषयिणी	४६
रूपश्रियागुण	२३	वल्लिकाश्रुतिमतल्लिका	४०	विष्णोर्मुखोत्थानिल	८६
रूपश्रियापरमया	२०	वशीवदान्यो	६	विसम्भणम्	२९
रूपेण सद्गुण	२१	वक्षस्थल्यां	५७	विहरति हरौ	५१
लङ्कायुद्धहतान्	३९	वाचामगोचर	९४	विहरतुमयि	५५
लभ्येषु दुर्लभ	२४	वाचायतीन्द्र	९३	विज्ञापनं	९४
लसतिहिभजतां	१००	वाचिकीवरिव	१००	विज्ञापनां	३९
लक्ष्मी कल्पलतोत्तुङ्ग	४९	वाजिमेधे	९१	वृत्यापशुर्नर	९३
लक्ष्मी चरणलक्षाङ्ग	९०	वाणीपौराणिकीयं	८३	वृषगिरिरयं	३०
लक्ष्म्याः पदं	३४	वाणीवाङ्मैश्वर्यमिः	८१	वृषशैलाधिप	९८
लीलालताकृपा	५३	वाराणसीदहन	३८	वेदादौ पूर्वमुक्त्वा	९६
लोकांश्चतुर्दश	३६	वारिजविलोचन	९०	वेदापहारगुरु	६
लोके वनस्पति	४८	वारिदश्याम	९१	वेदान्वेषण	७४
लोलद्विनिन्द्रिय	२४	वाहनासनवितान	३५	वेदेकलाद्यभावात्	५९
वकुलधरसरस्वती	३१	विदधतुसुखं	५२	वेणुक्षणप्रणयिनि	२८
वर्गस्य स्वर्गधाम्नां	७७	विद्वान्वीध्रेण	८३	वैभूषण्यां	५७
वज्राङ्कुशध्वज	२३	विद्वेषमानमदराग	४५	व्यस्तास्कन्धं	८२
वज्रध्वजाङ्कुश	२५	विधायवैदिकं	४९	व्यापिरूपमपि	५२
वटदलमधिशय्य	६२	विनावेङ्कटेशं	९८	व्याभाषित	२३

न्यामोहप्रशमौषधं	३	शंसन्त्युन्मेष	७६	श्रीरङ्गराजचरणौ	२६
न्यालम्बिकुण्डल	३३	श्रवोनासारोघात्	५६	श्रीरङ्गराजकर	५२
न्यूढगूढभुज	३४	श्रवसश्च	४२	श्रीरङ्गराजचरणा	९३
वंशरघोरनुजिघृक्षुः	२७	श्रियः कान्ताय	९०	श्रीरङ्गस्थलवेङ्कट	७५
शठारपुरेक एव	९७	श्रियः श्रीः श्रीरङ्गेशय	६७	श्रीरङ्गान्तर्मन्दिरं	५३
शत्रुच्छेदैकमन्त्रं	३	श्रियै समस्त	६६	श्रीरङ्गेशोः पदकिसलये	५७
शब्दादिहेय	२६	श्रीकाञ्चीपूर्ण	९१	श्रीरङ्गेश त्वद्गुणानां	६५
शब्दादिभोग	९४	श्रीनगर्या महापुर्या	९९	श्रीरङ्गेशय इह	५५
शब्दादीन्	६८	श्रीनयनाभोद्गासुर	६३	श्रीरङ्गेशय जङ्घे	५७
शरणवरणवाक्	४६	श्रीनाथनारायण	४	श्रीरङ्गेशयशरणं	६३
शरणवरणवाक्	४६	श्रीनिधिं निधिमपार	४०	श्रीरङ्गेशयया	८७
शशधररिङ्गणाढ्य	३०	श्रीभूभ्यां रङ्गनाथे	९६	श्रीरङ्गेशरदशतं	७१
शस्त्रश्यामे	८१	श्रीमत्पराङ्कुशमुनि	२५	श्रीरङ्गेश्वरपुण्य	८८
शस्त्रास्त्रं शालवाणां	७८	श्रीमत्यैविष्णुचित्तार्य	९०	श्रीरङ्गेशवचो	८८
शान्तानन्त	५	श्रीमदकलङ्क	८९	श्रीवत्सकौस्तुभ	२३
शालैरनादि	२२	श्रीमद्रङ्गं जमतु	९५	श्रीवत्सचिह्नमिश्रेभ्यः	४९
शिखरिषु विपिनेषु	३७	श्रीमद्वनाद्रि	३४	श्रीवल्लभेतिवरदेति	१
शिखारत्नोद्दीप्तं	५५	श्रीमद्व्योमनसीम	६४	श्रीवाणीवाङ्मृडान्यो	८३
शिक्षानश्रुति	५८	श्रीमन्तौहरिचरणौ	३०	श्री श्रीनिवासः	९८
शीलःक एष तव	२७	श्रीमन्नामप्रोच्य	३	श्रीस्तनाभरणंतेजः	४९
शीक्षायां वर्णशिक्षा	५९	श्रीमन्महाभूतपुरे	९०	श्रुतिमयमतिहर्ष	५२
शुक्लेशक्रस्तवस्ते	८५	श्रीमन्महावनगिरीश	३६	श्रुत्यध्रुवेद्य	९४
शुद्धात्मयामुनं	९४	श्रीमन्मतीन्द्र	९४	श्रुत्वायन्नामशब्दं	८२
शूलं त्यक्तात्मशीलं	८४	श्रीमाधवाङ्घ्रि	९३	श्यामं धामप्रसृत्या	७५
शेषशयलोचन	५३	श्रीमान्कूरान्ववाये	८८	श्रेयः किरन्तु किरणाः	२५
शेषः श्रीमान्	९६	श्रीमान् पराङ्कुश	९८	श्रोतुं द्राविड	९६
शैलोऽग्निश्च	६४	श्रीमान् रङ्गेश्वरो	९६	षाङ्गुण्यात् वासुदेवः	६१
शोचिर्भिः पद्मराग	८२	श्रीरङ्गं करिशैलं	७३	स एष सौन्दर्य	३०
शंपाचलं	४६	श्रीरङ्गचन्द्रं	५२	सकृत्प्रपन्नाय	६६
शंभोरम्भोरुह	४४	श्रीरङ्गदिव्यमवनं	५१	सकृत्त्वदाकार	९

सर्गाभ्यास विशालया	६४	सहकार्यपेक्ष	६१	सुहृदिवनिगलाद्यैः	६२
सचतुर्मुखषण्मुख	९७	सहस्थिरपरित्रस	६८	सूक्ति समग्रयतु	६७
सञ्चष्टेनेश्वरं	५९	सागराम्बर	३४	सेनां सेनां मघोनः	७६
सञ्जीवयन्नपि	२९	साचलावटतटाक	३७	सैन्यधुरीण	५२
सत्कर्मनैवकिल	२४	सायामाधृत	४३	सो अङ्गवेद	५०
सत्येवगन्ध	२८	सापूननाशकटं	२८	सोऽहं क्षुद्रतया	८८
सत्त्वं प्रसीद	४	सामान्यभोग्यमपि	८०	सौदर्शन्युज्जिहाना	७५
सत्सङ्गात्	७४	साम्यं धूम्याप्रवृ	७६	सौन्दर्यमार्दव	३४
सदाषाड्गुण्याख्यैः	३२	सायन्तनं ततः	९४	सौन्दर्यसाराभृत	३५
सदासमस्तं	३२	सालान् हि सप्त	२७	सौन्दर्याख्यासरित्	४४
सदातनत्वेपि	४७	सालीया इव विटपाः	४३	सौन्दर्यामृतरस	४४
सदंसंससञ्जित	३३	सार्वत्वकम्	२६	सौन्दर्यामृतसार	३४
सद्ब्रह्मात्मपदैः	३१	सार्वज्ञेनाज्ञमूलम्	६०	सौशील्यशीतलं	५३
सन्तप्तं विविधैः	१०	साक्षात्फलैक लक्ष्यत्व	९२	सौशील्याश्रित	३२
सन्दोहं दानवानां	७९	सिञ्चेदिमं चजनं	५५	संत्यक्त सर्व	८८
सन्तीदृशः	२०	सिंहाद्रिनाथ	३६	संपत्स्वरूपानु	९५
सप्तप्राकारमध्ये	७३	सिंहासने कमलया	५३	संभाषमाणमिन्द्र	५४
समग्रसौरम	९४	सुखस्पर्शैर्नित्यैः	३२	संभूयास्विल	८७
समस्तप्राणि	१०	सुचारुचापद्वय	३३	संवर्तवर्तिनिखिलम्	२१
समाप्तौ ग्रन्थस्य	९६	सुधानिधि	९१	संवर्तसंभृतकरस्य	२२
समाहितैस्साधु	४७	सुन्दरदोर्दिग्याज्ञा	३०	संवदेतकिल	४१
सरसिजनयने	२	सुन्दरस्य वनशैल	३३	संश्लेषेमजतां	४५
सरसीरुहे	५६	सुन्दरस्य किल	३४	संसारमरुकान्तारं	१०
सराजमराजकं	६०	सुन्दरायतभुजं	३०	संशोध्यपावन	५२
सव्याधिराधि	४५	सुन्दरोरुभुज	३९	संस्कारं प्रति	५९
सर्वं गुणाय	२८	सुमुखं सुहृदं	९७	स्खलितकटक	७०
सर्वश्रुतिषु	१९	सुरमितनिगमान्तं	७०	स्तोतारं तमुशन्ति	६७
सर्वस्य चैव	२१	सुरनरतिर्यक्	३६	स्तोत्रं नामकिमामनन्ति	४८
सर्वात्मसाधारण	५१	सुसुन्दरस्यास्यप	३४	स्थित्युत्पत्तिप्रवृत्ति	६०
सर्वज्ञास्समुचित	४३	सुसुन्दरस्यास्यतु	३५	स्फुरत्किरीटांगद	८

स्फुरत्सहस्रार	८६	खं संस्कृत द्राविड	५०	हे लोकाः शृणुत	२
स्फुरितशफर	५१	हताखिलक्लेश	८	हे श्रीर्देवि समस्त	४८
स्यमानमुखा	९२	हर्तुं तमः	५८	हे सुन्दरैकतर	३८
सरशरनलिन	५६	हनुभूषविभीषणयोः	५३	हैकुदृष्ट्यभि	४०
स्मितनिर्झरिका	४३	हरिकुलमखिलं	३१	हैनिर्मयोसि	४५
स्मेराननाक्षि	५१	हरितवारण	३९	है हन्तजन्तुषु	२२
स्यादेव सा मे	९८	हस्तिशैलनिलयः	३९	क्षमासापराधे	६५
सग्भिस्सन्तानजाभिः	८१	हाजन्मतासु	२९	क्षान्तिर्नाम	८७
स्वकैर्गुणैः	४७	हाटककिरीटवर	९०	क्षान्तिस्तवेयं	२२
स्वतः श्रीस्त्वं	६९	हारस्फारितफेन	५७	क्षितिकमलनिवासा	५४
स्वपृष्ठे प्रघाद्रि	३७	हाहन्त हन्त	२७	क्षितिरियं जनि	३७
स्वफणवितान	५४	हाहन्त हन्त	९३	क्षिप्तवानेपथ्यशाटी	७९
स्वमहिमस्थितिः	६१	हाहन्त हन्तहतकः	२४	क्षीरसागरतरङ्ग	४
स्वरूपं स्वातन्त्र्यं	६९	हिरण्मयीमैरु	८६	क्षुण्णाजानेयवृन्दं	८४
स्ववैश्वरूप्येण	८	हृदयं प्रसादयति	५५	क्षोदीयानपि	४८
स्वस्ति श्रीर्दिशतात्	४८	हृदिसुररिपोः	६३	ज्ञानक्रिया	६५
स्वस्ति श्रीस्तनकस्तूरी	४९	हे गोपालक	३	ज्ञानक्रिया	७१
स्वस्ति हस्तिगिरि	४०	हे देव ! सुन्दरभुज	३६	ज्ञानात्मनः	२१
स्वाधीने सहकारि	६१	हेनन्दनन्दन	३८	ज्ञानिनः सततयो	३६
स्वाभाविकानवधिका	६	हे मर्त्याः परमं	२	ज्ञानं बलं विपुलं	२६
स्वास्त्ररूप	५३	हेलायामखिलं	६८		

स्तोत्रमालायाः श्लोकानुक्रमणिका

समाप्ता ॥

## स्तोत्रानुक्रमणिका ॥

	पुटाङ्क		पुटाङ्क
मुकुन्दमाला ।	१	श्रीसुदर्शनशतकम् ।	७५
चतुःश्लोकी ।	४	पञ्चायुषस्तोत्रम् ।	८६
स्तोत्ररत्नम् ।	५	क्षमाषोडशस्तोत्रम् ।	८७
देवराजाष्टकम् ।	१०	घाटीपञ्चकम् ।	८९
गद्यत्रये—शरणागतिगद्यम् ।	११	नरसिंहाष्टकम् ।	८९
„ श्रीरङ्गाद्यम् ।	१४	मुक्तकमङ्गलम् ।	९०
„ श्रीवैकुण्ठगद्यम् ।	१५	देवराजमङ्गलम् ।	९१
श्रीवैकुण्ठस्तवः ।	१८	पूर्वदिनचर्या ।	९१
अतिमानुषस्तवः ।	२५	यतिराजविंशतिः ।	९३
सुन्दरबाहुस्तवः ।	३०	उत्तरदिनचर्या ।	९४
वरदराजस्तवः ।	४०	श्रीवरवरमुनिविषयमुक्तकम् ।	९५
श्रीस्तवः ।	४८	श्रीशैलेशाष्टकम् ।	९६
श्रीरङ्गराजस्तवे पूर्वशतकम् ।	४९	श्रीवेङ्कटेशस्तोत्रम् ।	९७
„ उत्तरशतकम् ।	५८	नक्षत्रमालिका ।	९८
श्रीगुणरत्नकोशः ।	६६	अनेकविषयमुक्तकश्लोकाः ।	१००
अष्टश्लोकी ।	७२	श्रीरामानुजचतुःश्लोकी ।	१०१
श्रीरङ्गनाथस्तोत्रम् ।	७३	प्रातरनुसन्धेयश्लोकाः ।	१०२
परत्वादिपञ्चकम् ।	७४		

प्रकटनम् ।

श्रीमद्वेदान्तदेशिकग्रन्थमाला—श्रीमन्निगमान्तमहादेशिकप्रणीता स्सर्वेऽपि संस्कृत-  
ग्रन्था देवनागराक्षरैस्सुचारु संमुद्रिता अतिरमणीय रक्षाबन्धयुक्ता विक्रयसन्नद्धास्सन्ति ।  
मूल्यम्—पञ्चचत्वारिंशन्मुद्रामात्रम् ॥

॥ श्रीरस्तु ॥

॥ श्रीमते रामानुजाय नमः ॥

॥ स्तोत्रमाला ॥

श्रीकुलशेखरसूरिभिरनुगृहीता

॥ मुकुन्दमाला ॥

घुष्यते यस्य नगरे रङ्गयात्रा दिनेदिने । तमहं शिरसा वन्दे राजानं कुलशेखरम् ॥

श्रीवल्लभेति वरदेति दयापरेति भक्तप्रियेति भवल्लुण्ठनकोविदेति ।

नाथेति नागशयनेति जगन्निवासेति आलापिनं प्रतिपदं कुरु मां मुकुन्द ॥१॥

जयतु जयतु देवो देवकीनन्दनोऽयं जयतु जयतु कृष्णो वृष्णिवंशप्रदीपः ।

जयतु जयतु मेषश्यामलः कोमलाङ्गो जयतु जयतु पृथ्वीभारनाशो मुकुन्दः ॥२॥

मुकुन्द ! मूर्ध्ना प्रणिपत्य याचे भवन्तमेकान्तमियन्तमर्थम् ।

अविस्मृतिस्त्वच्चरणारविन्दे भवेभवे मेऽस्तु भवत्प्रसादात् ॥३॥

नाहं वन्दे तव चरणयोर्द्वन्द्वमद्वन्द्वहेतोः कुम्भीपाकं गुरुमपि हरे नारकं नापनेतुम् ।

रम्या रामा मृदुतनुलता नन्दने नापि रन्तुं भावेभावे हृदयभवने भावयेयं भवन्तम् ॥४॥

नास्था धर्मे न वसुनिचये नैव कामोपभोगे यद्यद्भव्यं भवतु भगवन् ! पूर्वकर्मानुरूपम् ।

एतत्प्रार्थ्यं मम बहुमतं जन्मजन्मान्तरेऽपि त्वत्पादाम्भोरुहयुगगता निश्चला भक्तिरस्तु ॥५॥

दिवि वा भुवि वा ममास्तु वासो नरके वा नरकान्तक ! प्रकामम् ।

अवधीरितशारदारविन्दौ चरणौ ते मरणेऽपि चिन्तयानि ॥६॥

कृष्ण ! त्वदीयपदपङ्कजपञ्जरान्तः अद्यैव मे विशतु मानसराजहंसः ।

प्राणप्रयाणसमये कफवातपित्तैः कण्ठावरोधनविधौ स्मरणं कुतस्ते ॥७॥

चिन्तयामि हरिमेव सन्ततं मन्दमन्दहसिताननाम्बुजम् ।

नन्दगोपतनयं परात्परं नारदादिमुनिवृन्दवन्दितम् ॥८॥

करचरणसरोजे कान्तिमन्त्रेत्रमीने श्रममुषि भुजवीचिव्याकुलेऽगाधमार्गे ।

हरिसरसि विगाह्यापीय तेजोजलौघं भवमरुपरिखिन्नः खेदमद्य त्यजामि ॥९॥

सरसिजनयने सशङ्खचक्रे मुरभिदि मा विरम स्वचित्त ! रन्तुम् ।

सुखतरमपरं न जातु जाने हरिचरणस्मरणामृतेन तुल्यम् ॥१०॥

माभीर्मन्दमनो विचिन्त्य बहुधा यामीश्विरं यातनाः नामी नः प्रभवन्ति पापरिपवः स्वामी ननु श्रीधरः । आलस्यं व्यपनीय भक्तिसुलभं ध्यायस्व नारायणं लोकस्य व्यसनापनोदनकरो दासस्य किं न क्षमः ॥११॥

भवजलधिगतानां द्वन्द्ववाताहतानां सुतदुहितृकलत्राणभारार्दितानाम् ।

विषमविषयतोये मज्जतामप्लवानां भवतु शरणमेको विष्णुपोतो नराणाम् ॥१२॥

भवजलधिमगाधं दुस्तरं निस्तरयं कथमहमिति चेतो मास गाः कातरत्वम् ।

सरसिजदृशि देवे तावकी भक्तिरेका नरकीभिदि निषण्णा तारयिष्यत्यवश्यम् ॥१३॥

तृष्णातोये मदनपवनोद्भूतभोहोर्मिमाले दारावर्ते तनयसहजग्राहसङ्घाकुले च ।

संसारारुये महति जलधौ मज्जतां नखिधामन् पादाम्भोजे वरद ! भवतो भक्तिनावं प्रयच्छ ॥

माद्राक्षं क्षीणपुण्यान् क्षणमपि भवतो भक्तिहीनान् पदाब्जे माश्रौषं श्राव्यबन्धं तव चरित मपास्यान्यदाख्यानजातम् । मास्मार्षं माधव ! त्वामपि भुवनपते ! चेतसाऽपह्ववानान् माभुवं त्वत्सपर्याव्यतिकररहितो जन्मजन्मान्तरेऽपि ॥१५॥

जिह्वे ! कीर्तय केशवं मुररिपुं चेतो भज श्रीधरं पाणिद्वन्द्व ! समर्चयाच्युतकथाः श्रोत्रद्वय ! त्वं शृणु । कृष्णं लोकय लोचनद्वय हरेर्गच्छाङ्घ्रियुपालयं जिघ्र घ्राण ! मुकुन्दपादतुलसीं मूर्धन्तमाधोक्षजम् ॥१६॥

हे लोकाः ! शृणुत प्रसूतिमरणव्याधेश्चिकित्सामिमां योगज्ञाससमुदाहरन्ति मुनयो यां याज्ञ-वस्व्यादयः । अन्तर्ज्योतिरमेयमेकममृतं कृष्णाख्यमापीयतां तत्पीतं परमौषधं वितनुते निर्वाणमात्यन्तिकम् ॥१७॥

हे मर्त्याः ! परमं हितं शृणुत वो वक्ष्यामि संक्षेपतः संसारार्णवमापदूर्निबहुलं सम्यक्प्रविश्य स्थिताः । नानाज्ञानमपास्य चेतसि नमो नारायणायेत्यमुं मन्त्रं सप्रणव प्रणामसहितं प्रावर्तयध्वं मुहुः ॥ १८ ॥

पृथ्वी रेणुरणुः पयांसि कणिका फल्गुः स्फुलिङ्गो लघुः तेजो निःश्वसनं मरुत्तनुतरं रन्ध्रं सुसूक्ष्मं नभः । क्षुद्रा रुद्रपितामहप्रभृतयः कीटास्समस्ताः सुराः दृष्टे यत्र स तावको विजयते भूमाऽवधूतावधिः ॥१९॥

बद्धेनाञ्जलिना नतेन शिरसा गात्रैस्सरोभोद्गमैः कण्ठेन स्वरगद्गदेन नयनेनोद्गीर्णबाष्पाम्बुना । नित्यं त्वच्चरणारविन्दयुगलध्यानामृतास्वादिनाम् अस्माकं सरसीरुहाक्ष सततं संपद्यतां जीवितम्

हे गोपालक ! हे कृपाजलनिधे ! हे सिन्धुकन्यापते ! हे कंसान्तक ! हे गजेन्द्रकरुणापा-  
रीण ! हे माधव ! । हे रामानुज ! हे जगत्त्रयगुरो ! हे पुण्डरीकाक्ष ! मां हे गोपीजन-  
नाथ ! पालय परं जानामि न त्वां विना ॥२१॥

भक्तापायभुजङ्गगारुडमणिस्त्रैलोक्यरक्षामणिः गोपीलोचनचातकाम्बुदमणिसौन्दर्यमुद्रामणिः ।  
यः कान्तामणिरुक्मिणीघनकुचद्वन्द्वैकभूषामणिः श्रेयो देवशिखामणिर्दिशतु नो गोपालचूडा-  
मणिः ॥२२॥

शत्रुच्छेदैकमन्त्रं सकलमुपनिषद्वाक्यसंपूज्यमन्त्रं संसारोत्तारमन्त्रं समुपचिततमस्सङ्घनिर्याण-  
मन्त्रम् । सर्वैश्वर्यैकमन्त्रं व्यसनभुजगसन्दष्टसन्त्राणमन्त्रं जिह्वे श्रीकृष्णमन्त्रं जप जप सततं  
जन्मसाफल्यमन्त्रम् ॥२३॥

व्यामोहप्रशमौषधं मुनिमनोवृत्तिप्रवृत्त्यौषधं दैत्येद्रार्तिकरौषधं त्रिभुवने सञ्जीवनैकौषधम् ।  
भक्तात्यन्तहितौषधं भवभयप्रध्वंसनैकौषधं श्रेयःप्राप्तिरौषधं पिब मनः श्रीकृष्णदिव्यौषधम् ॥  
आम्नायाभ्यसनान्यरण्यरुदितं वेदव्रतान्यन्वहं मेदश्छेदफलानि पूर्तविधयस्सर्वे हुतं भस्मनि ।  
तीर्थानामवगाहनानि च गजस्नानं विना यत्पदद्वन्द्वाम्भोरुहसंस्पृतीर्विजयते देवस्स नारायणः ॥

श्रीमन्नाम प्रोच्य नारायणारुख्यं के न प्रापूर्वाच्छित्तं पापिनोऽपि ।

हा ! नः पूर्वं वाक्प्रवृत्ता न तस्मिन् तेन प्राप्तं गर्भवासादिदुःखम् ॥२६॥

मज्जनमनः फलमिदं मधुकैटभारे ! मत्प्रार्थनीयमदनुग्रह एष एव ।

त्वद्भृत्यभृत्यपरिचारकभृत्यभृत्यभृत्यस्य भृत्य इति मां स्मर लोकनाथ ! ॥२७॥

नाथे नः पुरुषोत्तमे त्रिजगतामेकाधिपे चेतसा सेव्ये स्वस्य पदस्य दातरिसुरे नारायणे तिष्ठति ।  
यं कंचित्पुरुषाधमं कतिपयग्रामेशमलार्थद सेवायै भृगयानहे नरमहो मूका वराका वयम् ॥

मदन ! परिहर स्थितिं मदीये मनसि मुकुन्दपदारविन्दधाम्नि ।

हरनयनकृशानुना कृशोऽसि स्मरसि न चक्रपराक्रमं मुरारेः ॥२९॥

तत्त्वं ब्रुवाणानि परं परस्मान्मधु क्षरन्तीषु सतां फलानि ।

प्रावर्तय प्राञ्जलिरस्मि जिह्वे नःमानि नारायणगोचराणि ॥३०॥

इदं शरीरं परिणा(म्य)मपेशलं पतत्यवश्यं श्लथसन्धिजर्जरम् ।

किमौषधैः क्लिश्यसि मूढ दुर्मते ! निरामयं कृष्णरसायनं पिब ॥३१॥

दारा वाराकरवरसुता ते तनूजो विरिञ्चः स्तोता वेदस्तव सुरगणो भृत्यवर्गः प्रसादः ।

मुक्तिर्माया जगदविकलं तावकी देवकी ते माता मित्रं वरुरिपुसुतस्त्वय्यतोऽन्यन्न जाने ॥

कृष्णो रक्षतु नो जगत्त्रयगुरुः कृष्णं नमस्याम्यहं कृष्णेनामरशत्रवो विनिहताः कृष्णाय तस्मै नमः । कृष्णादेव समुत्थितं जगदिदं कृष्णस्य दासोऽस्म्यहं कृष्णे तिष्ठति सर्वमेतदखिलं हेकृष्ण ! संरक्ष माम् ॥३३॥

स त्वं प्रसीद भगवन् ! कुरु मद्यनाथे विष्णो ! कृपां परमकारुणिकः किल त्वम् । संसारसागरनिमग्नमनन्त ! दीनम् उद्धर्तुमर्हसि हरे ! पुरुषोत्तमोऽसि ॥३४॥

नमामि नारायणपादपङ्कजं करोमि नारायणपूजनं सदा ।

वदामि नारायणनाम निर्मलं स्मरामि नारायणतत्त्वमव्ययम् ॥३५॥

श्रीनाथ नारायण वासुदेव श्रीकृष्ण भक्तप्रिय चक्रपाणे ।

श्रीपद्मनाभाच्युत कैटभारे श्रीराम पद्माक्ष हरे मुरारे ॥३६॥

अनन्त वैकुण्ठ मुकुन्द कृष्ण गोविन्द दामोदर माधवेति ।

वक्तुं समर्थोऽपि न वक्ति कश्चित् अहो जनानां व्यसनामिमुख्यम् ॥३७॥

ध्यायन्ति ये विष्णुमनन्तमव्ययं हृत्पद्ममध्ये सततं व्यवस्थितम् ।

समाहितानां सतताभयप्रदं ते यान्ति सिद्धिं परमां च वैष्णवीम् ॥३८॥

क्षीरसागरतरङ्गशीकरासारतारकितचारुमूर्तये ।

भोगिभोगशयनीयशायिने माधवाय मधुविद्विषे नमः ॥३९॥

यस्य प्रियौ श्रुतिधरौ कविलोकवीरौ मित्रे द्विजन्मवरपद्मशरावभूताम् ।

तेनाम्बुजाक्षचरणाम्बुजषट्पदेन राज्ञा कृता कृतिरियं कुलशेखरेण ॥४०॥

॥ इति मुकुन्दमाला समाप्ता ॥

श्रीभगवधामुनमुनिभिरनुगृहीता

॥ चतुःश्लोकी ॥

यत्पदाम्भोरुहध्यानविध्वस्ताशेषकल्मषः ।

वस्तुतामुपयातोऽहं यामुनेयं नमामि तम् ॥

कान्तस्ते पुरुषोत्तमः फणिपतिः शय्याऽऽसनं वाहनं वेदात्मा विहगेश्वरो यवनिका माया जगन्मोहिनी । ब्रह्मेशादिसुरव्रजस्सदयितः त्वद्दासदासीगणः श्रीरित्येव च नाम ते भगवति !  
ब्रूमः कथं त्वां वयम् ॥१॥

यस्यास्ते महिमानमात्मन इव त्वद्ब्रह्मोऽपि प्रभुः नालं मातुमियत्तया निरवधिं नित्यानुकूलं स्वतः । तां त्वां दास इति प्रपन्न इति च स्तोष्याम्यहं निर्भयः लोकैकेश्वरि लोकनाथदयिते ! दान्ते दयां ते विदन् ॥२॥

ईषत्त्वत्करुणानिरीक्षणसुधासन्धुक्षणाद्रक्ष्यते नष्टं प्राक्तदलाभतस्त्रिभुवनं संप्रत्यनन्तोदयम् । श्रेयो न ह्यरविन्दलोचनमनःकान्ताप्रसादादृते संसृत्यक्षरवैष्णवाध्वसु नृणां संभाव्यते कर्हि चित् शान्तानन्तमहाविभूति परमं यद्ब्रह्मरूपं हरेः मूर्ते ब्रह्म ततोऽपि तत्प्रियतरं रूपं यदत्यद्भुतम् । यान्यन्यानि यथासुखं विहरतो रूपाणि सर्वाणि तान्याहुः खैरनुरूपरूपविभवैर्गाढोपगूढानि ते ॥

आकारत्रयसंपन्नामरविन्दनिवासिनीम् । अशेषजगदीशित्रीं वन्दे वरदवल्लभाम् ॥

॥ इति चतुःश्लोकी समाप्ता ॥

श्रीभगवद्यामुनमुनिभिरनुगृहीतम्

॥ स्तोत्ररत्नम् ॥

स्वादयन्निह सर्वेषां त्रय्यन्तार्थं सुदुर्ग्रहम् ।  
स्तोत्रयामास योगीन्द्रस्तं वन्दे यामुनाह्वयम् ॥  
नमो नमो यामुनाय यामुनाय नमो नमः ।  
नमो नमो यामुनाय यामुनाय नमो नमः ॥

नमोऽचिन्त्याद्भुताक्लिष्टज्ञानवैराग्यराशये । नाथाय मुनयेऽगाधभगवद्भक्तिसिन्धवे ॥१॥

तस्मै नमो मधुजिदङ्घ्रिसरोजतत्त्वज्ञानानुरागमहिमातिशयान्तसीम्ने ।

नाथाय नाथमुनयेऽत्र परत्र चापि नित्यं यदीयचरणौ शरणं मदीयम् ॥२॥

भूयो नमोऽपरिमिताच्युतभक्तितत्त्वज्ञानामृताब्धिपरिवाहशुभौर्वचोभिः ।

लोकेऽवतीर्णपरमार्थसमग्रभक्तियोगाय नाथमुनये यमिनां वराय ॥३॥

तत्त्वेन यश्चिदचिदीश्वरतस्त्वभावभोगापवर्गतदुपायगतीरुदारः ।

सन्दर्शयन्निरमिमीत पुराणरत्नं तस्मै नमो मुनिवराय पराशराय ॥४॥

माता पिता युवतयस्तनया विभूतिस्सर्वं यदेव नियमेन मदन्वयानाम् ।

आद्यस्य नः कुलपतेर्वकुलाभिरामं श्रीमत्तदङ्घ्रियुगलं प्रणमामि मूर्ध्ना ॥५॥

यन्मूर्ध्नि मे श्रुतिशिरस्पु च भाति यस्मिन्नस्मन्मनोरथपथस्सकलस्समेति ।  
 स्तोप्यामि नः कुलधनं कुलदैवतं तत्पादारविन्दमरविन्दविलोचनस्य ॥६॥  
 तत्त्वेन यस्य महिमार्णवशीकराणुः शक्यो न मातुमपि शर्वपितामहाद्यैः ।  
 कर्तुं तदीयमहिमस्तुतिमुद्यताय मङ्गं नमोऽस्तु कवये निरपत्रपाय ॥७॥  
 यद्वा श्रमावधि यथामति वाऽप्यशक्तः स्तौग्येवमेव खलु तेऽपि सदा स्तुवन्तः ।  
 वेदाश्चतुर्मुखमुखाश्च महार्णवान्तः को मज्जतोरणुकुलाचलयोर्विशेषः ॥८॥  
 किञ्चैष शक्त्यतिशयेन न तेऽनुकम्प्यः स्तोताऽपि तु स्तुतिकृतेन परिश्रमेण ।  
 तत्र श्रमस्तु सुलभो मम मन्दबुद्धेरित्युद्यमोऽयमुचितो मम चाब्जनेत्र ! ॥९॥  
 नावेक्षसे यदि ततो भुवनान्यमूनि नालं प्रभो ! भवितुमेव कुतः पृवृत्तिः ।  
 एवं निसर्गमुहृदि त्वयि सर्वजन्तोः स्वामिन्न चित्रमिदमाश्रितवत्सलत्वम् ॥१०॥  
 स्वाभाविकानवधिकातिशयेशितृत्वं नारायण ! त्वयि न मृष्यति वैदिकः कः ।  
 ब्रह्मा शिवश्शनमखः परमस्वराडित्येतेऽपि यस्य महिमार्णवविप्रुषस्ते ॥११॥  
 कश्श्रीः श्रियः परमसत्त्वसमाश्रयः कः कः पुण्डरीकनयनः पुरुषोत्तमः कः ।  
 कस्यायुतायुतशतैककलांशकाशे विश्वं विचित्रचिदचित्प्रविभागवृत्तम् ॥१२॥  
 वेदापहारगुरुपातकदैत्यपीडाद्यापद्विमोचनमहिष्ठफलप्रदानैः ।  
 कोऽन्यः प्रजापशुपती परिपाति कस्य पादोदकेन स शिवस्वशिरोधृतेन ॥१३॥  
 कस्योदरे हरविरिञ्चमुखः प्रपञ्च को रक्षतीममजनिष्ट च कस्य नाभेः ।  
 क्रान्त्वा निगीर्य पुनरुद्भिरति त्वदन्यः कः केन वैष परवानिति शक्यशङ्कः ॥१४॥  
 त्वां शीलरूपचरितैः परमप्रकृष्टसत्त्वेन सात्त्विकतया प्रबलैश्च शास्त्रैः ।  
 प्रख्यातदैवपरमार्थविदां मतैश्च नैवापुरप्रकृतयः प्रभवन्ति बोद्धुम् ॥१५॥  
 उलङ्घितत्रिविधसीमसमातिशायिसंभावनं तव परिब्रढिमखभावम् ।  
 मायाबलेन भवताऽपि निगुह्यमानं पश्यन्ति केचिदनिशं त्वदनन्यभावाः ॥१६॥

यदण्डमण्डान्तरगोचरं च यद्दशोत्तराण्यावरणानि यानि च ।

गुणाः प्रधानं पुरुषः परं पदं परात्परं ब्रह्म च ते विभूतयः ॥१७॥

वशी वदान्यो गुणवानृजुः शुचिर्मुहुर्दुर्दयालुर्मधुरः स्थिरस्समः ।

कृती कृतज्ञस्त्वमसि स्वभावतस्समस्तकल्याणगुणामृतोदधिः ॥१८॥

उपर्युपर्यब्जभुवोऽपि पूरुषान् प्रकल्प्य ते ये शतमित्यनुक्रमात् ।

गिरस्त्वदेकैकगुणावधीप्सया सदा स्थिता नोद्यमतोऽतिशेरते ॥१९॥

त्वदाश्रितानां जगदुद्भवस्थितिप्रणाशसंसारविमोचनादयः ।  
 भवन्ति लीला विधयश्च वैदिकास्त्वदीयगम्भीरमनोनुसारिणः ॥२०॥  
 नमो नमो वाङ्मनसातिभूमये नमो नमो वाङ्मनसैकभूमये ।  
 नमो नमोऽनन्तमहाविभूतये नमो नमोऽनन्तदयैकसिन्धवे ॥२१॥  
 न धर्मनिष्ठोऽस्मि न चात्मवेदी न भक्तिमांस्त्वध्वरणारविन्दे ।  
 अकिञ्चनोऽनन्यगतिश्शरण्य ! त्वत्पादमूलं शरणं प्रपद्ये ॥२२॥  
 न निन्दितं कर्म तदस्ति लोके सहस्रशो यन्न मया व्यधायि ।  
 सोऽहं विपाकावसरे मुकुन्द ! क्रन्दामि संप्रत्यगतिस्तवाग्रे ॥२३॥  
 निमज्जतोऽनन्तभवार्षान्तश्चिराय मे कूलमिवासि लब्धः ।  
 त्वयाऽपि लब्धं भगवन्निदानीमनुत्तमं पात्रमिदं दयायाः ॥२४॥  
 अभूतपूर्वं मम भावि किं वा सर्वं सहे मे सहजे हि दुःखम् ।  
 किंतु त्वदग्रे शरणागतानां पराभवो नाथ ! न तेऽनुरूपः ॥२५॥  
 निरासकस्यापि न तावदुत्सहे महेश ! हातुं तव पादपङ्कजम् ।  
 रुषा निरस्तोऽपि शिशुस्तनन्धयो न जातु मातुश्चरणौ जिहासति ॥२६॥  
 तवामृतस्यन्दिनि पादपङ्कजे निवेशितात्मा कथमन्यदिच्छति ।  
 स्थितेऽरविन्दे मकरन्दनिर्धरे मधुव्रतो नेक्षुरकं हि वीक्षते ॥२७॥  
 त्वदङ्घ्रिमुद्दिश्य कदाऽपि केनचिद्यथा तथा वाऽपि सकृन्कृतोऽञ्जलिः ।  
 तदैव मुष्णात्यशुमान्यशेषतः शुमानि पुष्णाति न जातु हीयते ॥२८॥  
 उदीर्णसंसारदवाशुशुक्ष्णि क्षणेन निर्वाप्य परां च निर्वृतिम् ।  
 प्रयच्छति त्वच्चरणारुणाम्बुजद्रथानुरागामृतसिन्धुशीकरः ॥२९॥  
 विलासविक्रान्तपरावारालयं नमस्यदार्तिक्षपणे कृतक्षणम् ।  
 धनं मदीयं तव पादपङ्कजं कदा नु साक्षात्करवाणि चक्षुषा ॥३०॥  
 कदा पुनश्शङ्करथाङ्गकल्पकध्वजारविन्दाङ्कुशवज्रलाञ्छनम् ।  
 त्रिविक्रम ! त्वच्चरणाम्बुजद्वयं मदीयमूर्धानमलङ्करिष्यति ॥३१॥  
 विराजमानोज्ज्वलपीतवाससं स्मितातसीसूनसमामलच्छविम् ।  
 निमग्ननाभिं तनुमध्यमुन्नतं विशालवक्षःस्थलशोभिलक्षणम् ॥३२॥  
 चकासतं ज्याकिणकर्कशैः शुभैश्चतुर्भिराजानुविलम्बिभिर्भुजैः ।  
 प्रियावतंसोत्पलकर्णभूषणश्लथालकाबन्धविमर्दशंसिभिः ॥३३॥

उदग्रपीनांसविलम्बिकुण्डलालकावलीबन्धुरकम्बुकन्धरम् ।  
 मुखश्रिया न्यकृतपूर्णनिर्मलामृतांशुबिम्बाम्बुरुहोज्ज्वलश्रियम् ॥३४॥  
 प्रबुद्धमुग्धाम्बुजचारुलोचनं सविभ्रमभ्रूलतमुज्ज्वलाघरम् ।  
 शुचिस्मितं कोमलगण्डमुन्नसं ललाटपर्यन्तविलम्बितालकम् ॥३५॥  
 स्फुरत्किरीटाङ्गदहारकण्ठिकामणीन्द्रकाञ्चीगुणनूपुरादिभिः ।  
 रथाङ्गशङ्खासिगदाधनुर्वरैरुत्सुलस्या वनमालयोज्ज्वलम् ॥३६॥  
 चकर्त्त यस्या भवनं मुजान्तरं तव प्रियं धाम यदीयजन्मभूः ।  
 जगत्समस्तं यदपाङ्गसंश्रयं यदर्थमम्भोधिरमन्थ्यबन्धि च ॥३७॥  
 स्ववैश्वरूप्येण सदाऽनुभूतयाऽप्यपूर्ववद्विस्मयमादधानया ।  
 गुणेन रूपेण विलासचेष्टितैस्सदा तवैवोचितया तव श्रिया ॥३८॥  
 तथा सहासीनमनन्तभोगिनि प्रकृष्टविज्ञानबलैकधामनि ।  
 फणामणित्रातमयूखमण्डलप्रकाशमानोदरदिव्यधामनि ॥३९॥  
 निवामशय्यासनपादुकांशुकोपधानवर्षातपवारणादिभिः ।  
 शरीरभेदैस्तव शेषतां गतैर्यथोचितं शेष इतीरिते जनैः ॥४०॥  
 दासस्सखा वाहनमासनं ध्वजो यस्ते वितानं व्यजनं त्रयीमयः ।  
 उपस्थितं तेन पुरो गरुन्मता त्वदङ्घ्रिसंमर्दकिणाङ्गशोभिना ॥४१॥  
 त्वदीयमुक्तोज्झितशेषभोजिना त्वया निसृष्टात्मभरेण यद्यथा ।  
 प्रियेण सेनापतिना न्यवेदि तत्तथाऽनुजानन्तसुदारवीक्षणैः ॥४२॥  
 हताखिलक्लेशमलैस्त्वभावतस्सदानुकूल्यैकरसैस्तवोचितैः ।  
 गृहीततत्तत्परिचारसाधनैर्निषेव्यमाणं सचिवैर्यथोचितम् ॥४३॥  
 अपूर्वनानारसभावनिर्भरप्रबद्धया मुग्धविदग्धलीलया ।  
 क्षणाणुवत्क्षिप्तपरादिकालया प्रहर्षयन्तं महिषीं महामुजम् ॥४४॥  
 अचिन्त्यदिव्याद्भुतनित्ययौवनस्वभावलावण्यमयामतोदधिम् ।  
 श्रियःश्रियं भक्तजनैकजीवितं समर्थमापत्सखमर्थिकरूपकम् ॥४५॥  
 भवन्तमेवानुचरन्निरन्तरं प्रशान्तनिश्शेषमनोरथान्तरः ।  
 कदाऽहमैकान्तिकनित्यकिङ्करः प्रहर्षयिष्यामि सनाथजीवितः ॥४६॥  
 धिगशुचिमविनीतं निर्दयं मामलज्जं परमपुरुष ! योऽहं योगिवर्याग्रगण्यैः ।  
 विधिशिवसनकाद्यैर्ध्यातुमत्यन्तदूरं तव परिजनभावं कामये कामवृत्तः ॥४७॥

अपराधसहस्रभाजनं पतितं भीमभवाणवोदरे ।

अर्गतिं शरणागतं हरे ! कृपया केवलमात्मसात्कुरु ॥४८॥

अविवेकघनान्धदिङ्मुखे बहुधा सन्ततदु खवर्षिणि ।

भगवन्भवदुर्दिने पथः स्वलितं मामवलोकयाच्युत ॥४९॥

न मृषा परमार्थमेव मे शृणु विज्ञापनमेकमग्रतः ।

यदि मे न दयिष्यसे ततो दयनीयस्तव नाथ ! दुर्लभः ॥५०॥

तदहं त्वदृते न नाथवान् महते त्वं दयनीयवान् च ।

विधिनिर्मितमेतदन्वयं भगवन्पालय मास्म जीहपः ॥५१॥

वपुशादिषु योऽपि कोऽपि वा गुणतोऽसानि यथातथाविधः ।

तदयं तव पादपद्मयोरहमद्यैव मया समर्पितः ॥५२॥

मम नाथ यदस्ति योऽस्म्यहं सकलं तद्धि तवैव माधव ।

नियतस्वमिति प्रबुद्धधीरथवा किं नु समर्पयामि ते ॥५३॥

अवबोधितवानिमां यथा मयि नित्यां भवदीयतां स्वयम् ।

कृपयैतदनन्यभोग्यतां भगवन्मक्तिमपि प्रयच्छ मे ॥५४॥

तव दास्यसुखैकसङ्गिनां भवनेष्वस्त्वपि कीटजन्म मे ।

इतरावसथेषु मास्म भूदपि मे जन्म चतुर्मुखात्मना ॥५५॥

सकृत्त्वदाकारविलोकनाशया तृणीकृतानुत्तममुक्तिमुक्तिभिः ।

महात्मभिर्मावलोक्यतां नय क्षणेऽपि ते यद्विरहोऽतितदुस्सहः ॥५६॥

न देहं न प्राणान् च सुखमशेषामिलषितं न चात्मानं नान्यत्किमपि तव शेषत्वविभवात् ।

बहिर्भूतं नाथ ! क्षणमपि सहे यातु शतघा विनाशं तत्सत्यं मधुमथन ! विज्ञापनमिदम् ॥५७॥

दुरन्तस्यानादेरपरिहरणीयस्य महतो निहीनाचारोऽहं नृपशुरशुभस्यास्पदमपि ।

दयासिन्धो ! बन्धो ! निरवधिकवात्सल्यजलधे ! तव स्मारंस्मारं गुणगणमिनीच्छामि गतभीः ॥

अनिच्छन्नप्येवं यदि पुनरितीच्छन्नैव रजस्तमश्छन्नश्छन्नस्तुतिवचनमङ्गीमरचयम् ।

तथाऽपीत्थंरूपं वचनमवलम्ब्यापि कृपया त्वमेवैवंभूतं धरणिधर ! मे शिक्षय मनः ॥५९॥

पिता त्वं माता त्वं दयिततनयस्त्वं प्रियसुहृत् त्वमेव त्वं मित्रं गुरुरसि गतिश्चासि जगताम् ।

त्वदीयस्त्वद्भृत्यस्तव परिजनस्त्वद्भृतिरहं प्रपन्नश्चैवं सत्यहमपि तवैवास्मि हि भरः ॥६०॥

जनित्वाऽहं वंशे महति जगति ख्यातयशसां शुचीनां युक्तानां गुणपुरुषतत्त्वस्थितिविदाम् ।

निसर्गादेव त्वच्चरणकमलैकान्तमनसाम् अधोऽधः पापात्मा शरणद ! निमज्जामि तमसि ॥

अमर्यादः क्षुद्रश्चलमतिरसूयाप्रसवभूः कृतघ्नो दुर्मानी स्मरपरवशो वञ्चनपरः ।  
 नृशंसः पापिष्ठः कथमहमितो दुःखजलधेः अपारादुत्तीर्णस्तव परिचरेयं चरणयोः ॥६२॥  
 रघुवर ! यद्भूस्त्वं तादृशो वायसस्य प्रणत इति दयालुर्यश्च चैद्यस्य कृष्ण ! ।  
 प्रतिभवमपराद्भुर्मुग्ध ! सायुज्यदोऽभूः वद किमपदमागस्तस्य तेऽस्ति क्षमायाः ॥६३॥

ननु प्रपन्नस्सकृदेव नाथ ! तवाहमस्मीति च याचमानः ।  
 तवानुकम्प्यःस्मरतः प्रतिज्ञां मदेकवर्जं किमिदं व्रतं ते ॥६४॥  
 अकृत्रिमत्वच्चरणारविन्दप्रेमप्रकर्षावधिमात्मवन्तम् ।  
 पितामहं नाथमुनिं विलोक्य प्रसीद मद्भूतमचिन्तयित्वा ॥६५॥  
 यत्पदाम्भोरुहध्यानविध्वस्ताशेषकलमषः ।  
 वस्तुतामुपयातोऽहं यामुनेयं नमामि तम् ॥  
 ॥ इति स्तोत्ररत्नं समाप्तम् ॥

श्रीकञ्चीपूर्णमुनिभिरनुगृहीतं

॥ देवराजाष्टकम् ॥

श्रीमत्काञ्चीमुनिं वन्दे कमलापतिनन्दनम् । वरदांघ्रिसदासङ्करसायनपरायणम् ॥  
 देवराजदयापात्रं श्रीकाञ्चीपूर्णमुत्तमम् । रामानुजमुनेर्मान्यं वन्देऽहं सज्जनाश्रयम् ॥

नमस्ते हस्तिशैलेश ! श्रीमन्नम्बुजलोचन ! । शरणं त्वां प्रपन्नोऽस्मि प्रणतार्तिहराच्युत ! ॥१॥  
 समस्तप्राणिसन्त्राणप्रवीणकरुणोल्बण । विलसन्तु कटाक्षास्ते मय्यस्मिन् जगतां पते ! ॥२॥  
 निन्दिताचारकरणं निवृत्तं कृत्यकर्मणः । पापीयांसममर्यादं पाहि मां वरदप्रभो ! ॥३॥  
 संसारमरुकान्तारे दुर्व्याधिव्याघ्रभीषणे । विषयक्षुद्रगुल्माढ्ये तृषापादपशालिनि ॥४॥  
 पुत्रदारगृहक्षेत्रमृगतृष्णाम्बुपुष्कले । कृत्याकृत्यविवेकान्धं परिभ्रान्तमितस्ततः ॥५॥  
 अजस्रं जाततृष्णार्तमवसन्नाङ्गमक्षमम् । क्षीणशक्तिबलारोग्यं केवलं क्लेशसंश्रयम् ॥६॥  
 सन्तप्तं विविधैर्दुःखैर्दुर्वचैरेवमादिभिः । देवराज ! दयासिन्धो ! देवदेव ! जगत्पते ! ॥७॥  
 त्वदीक्षणसुधासिन्धुवीचिविक्षेपशीकैरः । कारुण्यमारुतानीतैः शीतलैरभिषिञ्च माम् ॥८॥  
 इति देवराजाष्टकं समाप्तम् ।

श्रीः

श्रीभगवद्रामानुजमुनिभिरनुगृहीतं

॥ गद्यत्रयम् ॥

गद्यत्रये— शरणागतिगद्यम् ।

यो नित्यमच्युतपदाम्बुजयुग्मस्वकमव्यामोहृतस्तदितराणि तृणाय मेने ।  
अस्मद्गुरोर्भगवतोऽस्य दयैकसिन्धोः रामानुजस्य चरणौ शरणं प्रपद्ये ॥

वन्दे वेदान्तकपूर्वचामीकरकरण्डकम् ।

रामानुजार्यमार्याणां चूडामाणेमहर्निशम् ॥

भगवन्नारायणाभिमतानुरूपस्वरूपगुणविभवैश्वर्यशीलाद्यनवधिकातिशयासङ्ख्येयक-  
ल्याणगुणगणाम्, पद्मवनालयाम्, भगवतीम्, श्रियम्, देवीम्, नित्यानपायिनीम्, निर-  
वद्याम्, देवदेवदिव्यमहिषीम्, अखिलजगन्मातरम्, अस्मन्मातरम्, अशरण्यशरण्याम्,  
अनन्यशरणः शरणमहं प्रपद्ये ॥१॥

पारमार्थिकभगवच्चरणारविन्दयुगलैकान्तिकात्यन्तिकपरभक्तिपरज्ञानपरमभक्तिकृतपरि-  
पूर्णनवरतनित्यविशदतमानन्यप्रयोजनानवधिकातिशयप्रियभगवदनुभवजनितानवधिकातिशय -  
प्रीतिकारिताशेषावस्थोचिताशेषशेषतैकरतिरूपनित्यकैङ्कर्यप्राप्त्यपेक्षया पारमार्थिकी भगवच्च-  
रणारविन्दशरणागतिर्थथावस्थिता अविरताऽस्तु मे ॥२॥

अस्तु ते ॥३॥ तयैव सर्वं संपत्स्यते ॥४॥

अखिलहेयप्रत्यनीककल्याणैकतानस्वेतरसमस्तवस्तुविलक्षणानन्तज्ञानानन्दैकस्वरूप !  
स्वाभिमतानुरूपैकरूपाचिन्त्यदिव्याद्भुतनित्यनिरवद्यनिरतिशयौज्ज्वल्यसौन्दर्यसौगन्ध्यसौकुमार्य  
लावण्ययौवनाद्यनन्तगुणनिधिदिव्यरूप ! स्वाभाविकानवधिकातिशयज्ञानबलैश्वर्यवीर्यशक्तितेज-  
स्सौशील्यवात्सल्यमार्दवार्जवसौहार्दसाम्यकारुण्यमाधुर्यगाम्भीर्यौदार्यचातुर्यैश्वर्यैर्यशौर्यपराक्र-  
मसत्यकामसत्यसङ्कल्पकृतित्वकृतज्ञताद्यसंख्येयकल्याणगुणगणौघमहार्णव, स्वोचितविविधवि-  
चित्रानन्तार्थनित्यनिरवद्यनिरतिशयसुगन्धनिरतिशयसुखस्पर्शनिरतिशयौज्ज्वल्यकिरीटमकुट-  
चूडावतंसमकरकुण्डलप्रैवेयकहारक्रेपूरकटकश्रीवत्सकौस्तुभमुक्तादामोदरबन्धनपीताम्बरकांची -  
गुणनूपुराद्यपरिमितदिव्यभूषण ! स्वानुरूपाचिन्त्यशक्तिशङ्खचक्रगदा[ऽसि]शाङ्गाद्यसंख्येय-  
नित्यनिरवद्यनिरतिशयकल्याणदिव्यायुध ! स्वाभिमतनित्यनिरवद्यानुरूपस्वरूपरूपगुणविभवैश्वर्य-  
शीलाद्यनवधिकातिशयासंख्येयकल्याणगुणगणश्रीवल्लभ ! एवंभूतभूमिनीलानायक ! स्वच्छन्दा-  
नुवर्तिस्वरूपस्थितिप्रवृत्तिभेदाशेषशेषतैकरतिरूपनित्यनिरवद्यनिरतिशयज्ञानक्रियैश्वर्याद्यनन्तक -  
ल्याणगुणगणशेषशेषाशनगरुडप्रमुखनानाविधानन्तपरिजनपरिचारिकापरिचरितचरणयुगल !

परमयोगिवाङ्मनसापरिच्छेद्यस्वरूपस्वभावस्वाभिमतविविधविचित्रानन्तभोग्यभोगोपकरणभोग —  
 स्थानसमृद्धानन्ताश्चर्यानन्तमहाविभवानन्तपरिमाणनित्यनिरवद्यनिरतिशयवैकुण्ठनाथ ! स्वस-  
 ङ्कल्पानुविधायिस्वरूपस्थितिप्रवृत्तिस्वशेषतैकस्वभावप्रकृतिपुरुषकालात्मकविविधविचित्रानन्तभो-  
 ग्यभोक्तृवर्गभोगोपकरणभोगस्थानरूपनिखिलजगदुदयविभवलयलील ! सत्यकाम ! सत्य-  
 सङ्कल्प ! परब्रह्मभूत ! पुरुषोत्तम ! महाविभूते ! श्रीमन् ! नारायण ! श्रीवैकुण्ठनाथ !  
 अपारकारुण्यसौशील्यवात्सल्यौदार्यैश्वर्यसौन्दर्यमहोदधे ! अनालोचितविशेषाशेषलोकशरण्य !  
 प्रणतार्तिहर ! आश्रितवात्सल्यैकजलधे ! अनवरतविदितनिखिलभूतजातयाथात्म्य ! अशेष-  
 चराचरभूतनिखिलनियमननिरत ! अशेषचिदचिद्वस्तुशेषिभूत ! निखिलजगदाधार ! अखिल-  
 जगत्स्वामिन् ! अस्मत्स्वामिन् ! सत्यकाम ! सत्यसङ्कल्प ! सकलेतरविलक्षण ! अर्थिकल्पक !  
 आपत्सख ! श्रीमन् ! नारायण ! अशरण्यशरण्य ! अनन्यशरणस्त्वत्पादारविन्दयुगलं शरण-  
 महं प्रपद्ये ॥५॥

[ अत्र द्वयम् ]

पितरं मातरं दारान् पुत्रान् बन्धून् सखीन् गुरून् । रत्नानि धनधान्यानि क्षेत्राणि च गृहाणि च॥  
 सर्वधर्माश्च संत्यज्य सर्वकामांश्च साक्षरान् । लोकविक्रान्तचरणौ शरणं तेऽब्रजं विभो ! ॥६॥

त्वमेव माता च पिता त्वमेव त्वमेव बन्धुश्च गुरुस्त्वमेव ।

त्वमेव विद्या द्रविणं त्वमेव त्वमेव सर्वं मम देवदेव ॥७॥

पिताऽसि लोकस्य चराचरस्य त्वमस्य पूज्यश्च गुरुर्गरीयान् ।

न त्वत्समोऽस्त्यभ्यधिकः कुतोऽन्यो लोकत्रयेऽप्यप्रतिमप्रभाव ॥

तस्मात्प्रणम्य प्रणिधाय कायं प्रसादये त्वामहमीशमीड्यम् ।

पितेव पुत्रस्य सखेव सख्युः प्रियः स्त्रियायार्हसि देव सोढुम् ॥९॥

मनोवाक्कथैरनादिकालप्रवृत्तानन्ताकृत्यकरणकृत्याकरणभगवदपचारभागवतापचारास-  
 ह्यापचाररूपनानाविधानन्तापचारान् आरब्धकार्यान् अनारब्धकार्यान् कृतान् क्रियमाणान्  
 करिष्यमाणान्श्च सर्वानशेषतः क्षमस्व ॥

अनादिकालप्रवृत्तं विपरीतज्ञानम् आत्मविषयं कृत्स्नजगद्विषयं च विपरीतवृत्तं  
 चाशेषविषयमद्यापि वर्तमानं वर्तिष्यमाणं च सर्वं क्षमस्व ॥

मदीयानादिकर्मप्रवाहप्रवृत्ताम् भगवत्स्वरूपतिरोधानकरीम् विपरीतज्ञानजननीम्  
 स्वविषयायाश्च भोग्यबुद्धेर्जननीम् देहेन्द्रियत्वेन भोग्यत्वेन सूक्ष्मरूपेण चावस्थिताम् दैवीम्

गुणमयीम् मायाम् ; दासभूतम् ' शरणागतोऽस्मि ; तवास्मि दासः ' इति वक्तारं मां तारय ॥१२॥

\*तेषां ज्ञानी नित्ययुक्त एकभक्तिर्विशिष्यते । प्रियो हि ज्ञानिनोऽत्यर्थमहं स च मम प्रियः ॥  
उद रास्सर्व एवैते ज्ञानी त्वात्मैव मे मतम् । आस्थितस्स हि युक्तात्मा मामेवानुत्तमां गतिम् ॥  
बहूनां जन्मनामन्ते ज्ञानवान्मां प्रपद्यते । वासुदेवस्सर्वमिति स महात्मा सुदुर्लभः ॥  
इति श्लोकत्रयोदितज्ञानिनं मां कुरुष्व ॥१३॥

\*गुरुषस्स परः पार्थ ! भक्त्या लभ्यस्त्वनन्यया \* भक्त्या त्वनन्यया शक्यः,  
\*मद्भक्तिं लभते पराम् इति स्थानत्रयोदितपरभक्तियुक्तं मां कुरुष्व ॥१४॥

परभक्तिपरज्ञानपरमभक्त्येकस्वभावं मां कुरुष्व ॥१५॥

परभक्तिपरज्ञानपरमभक्तिकृतपरिपूर्णानवरतनित्यविशदतमानन्यप्रयोजनानवधिकातिशय-  
प्रियभगवदनुभवोऽहं तथाविधभगवदनुभवजनितानवधिकातिशयप्रीतिकारिताशेषावस्थाचिन्ता-  
शेषशेषतैकरनिरूपनित्यकिङ्करो भवानि ॥१६॥

एवंभूतमत्कैङ्कर्यप्राप्त्युपायतयाऽवकलससमस्तवस्तुविहीनोऽपि, अनन्ततद्विरोधिपापा-  
क्रान्तोऽपि, अनन्तमदपचारयुक्तोऽपि, अनन्तमदीयापचारयुक्तोऽपि, अनन्तासबापचार-  
युक्तोऽपि, एतत्कार्यकारणभूतानादिविपरीताहङ्कारविमूढात्मस्वभावोऽपि, एतदुभयकार्यकारण-  
भूतानादिविपरीतवासनासंबद्धोऽपि, एतदनुगुणप्रकृतिविशेषसंबद्धोऽपि, एतन्मूलाध्यात्मि-  
काधिभौतिकाधिदैविकमुखदुःखतद्वेतुतदितरोपेक्षणीयविषयानुभवज्ञानसङ्कोचरूपमच्चरणारविन्द-  
युगलैकान्तिकात्यन्तिकपरभक्तिपरज्ञानपरमभक्तिविघ्नप्रतिहतोऽपि येन केनापि प्रकारेण द्वय-  
वक्ता त्वं केवलं मदीयैव दयया निःशेषविनष्टसहेतुकमच्चरणारविन्दयुगलैकान्तिकात्यन्तिक-  
परभक्तिपरज्ञानपरमभक्तिविघ्नः, मत्प्रसादलब्धमच्चरणारविन्दयुगलैकान्तिकात्यन्तिकपरभक्ति-  
परज्ञानपरमभक्तिः, मत्प्रसादादेव साक्षात्कृतयथावस्थितमत्स्वरूपरूपगुणविभूतिलीलोपकरण-  
विस्तारः, अपरोक्षसिद्धमन्नियाम्यतामद्वास्तैकस्वभावात्मस्वरूपः, मदेकानुभवः, मद्वास्तैकप्रियः,  
परिपूर्णानवरतनित्यविशदतमानन्यप्रयोजनानवधिकातिशयप्रियमदनुभवस्त्वं तथाविधमदनुभव-  
जनितानवधिकातिशयप्रीतिकारिताशेषावस्थोचिताशेषशेषतैकरनिरूपनित्यकिङ्करो भव ॥

एवम्भूतोऽसि ॥१८॥

आध्यात्मिकाधिभौतिकाधिदैविकदुःखविघ्नगन्धरहितस्त्वं द्वयमर्थानुसन्धानेनसह सदैवं  
वक्ता थावच्छरीरपातपत्रैव श्रीरङ्गे सुखमास्व ॥

शरीरपातसमये तु केवलं मदीयैव दयया अतिप्रबुद्धः, मामेवावलोकयन्नप्रच्युत-  
पूर्वसंस्कारमनोरथ, जीर्णमिव वस्त्रं सुखेनेमां प्रकृतिं स्थूलसूक्ष्मरूपां विसृज्य, तदानीमेव

मत्प्रसादलब्धमच्चरणारविन्दयुगलैकान्तिकात्यन्तिकपरभक्तिपरज्ञानपरमभक्तिकृतपरिपूर्णानवरत-  
नित्यविशदतमानन्यप्रयोजनावधिकातिशयप्रियमदनुभवस्त्वं तथाविधमदनुभवजनितानवधिका-  
तिशयप्रीतिकारिताशेषावस्थोचिताशेषशेषतैकरतिरूपनित्यकिङ्करो भविष्यसि ॥२०॥

मा ते भूदत्र संशयः ॥२१॥

\*अनृतं नोक्तपूर्वं मे न च वक्ष्ये कदाचन, \* रामो द्विर्नाभिभाषते, \* सकृदेव  
प्रपन्नाय तवास्मीति च याचते । अभयं सर्वभूतेभ्यो ददाभ्येतद्व्रतं मम ॥ \* सर्वधर्मान्परि-  
त्यज्य मामेकं शरणं ब्रज । अहं त्वा सर्वपापेभ्यो मोक्षयिष्यामि मा शुचः ॥ इति मयैव  
ह्युक्तम् ॥२२॥

अतस्त्वं तव तत्त्वतो मज्ज्ञानदर्शनप्राप्तिषु निस्संशयस्सुखमास्व ॥२३॥

अन्त्यकाले स्मृतिर्या तु तव कैङ्कर्यकारिता । तामेनां भगवन्नद्य क्रियमाणां कुरुष्व मे ॥  
इति शरणागतिगद्यं समाप्तम् ॥

## ॥ श्रीरङ्गगद्यम् ॥

चिदाचित्परतत्त्वानां तत्त्वयाथात्म्यवेदिने । रामानुजाय मुनये नमो मम गरीयसे ॥

स्वाधीनविषयचेतनाचेतनस्वरूपस्थितिप्रवृत्तिभेदं क्लेशकर्माद्यशेषदोषासंस्पृष्टं स्वाभा-  
विकानवधिकातिशयज्ञानबलधैर्यवीर्यशक्तितेजस्सौशील्यवात्सल्यमार्दवार्जवसौहार्दस्य, म्यकारुण्य  
माधुर्यगाम्भीर्यैर्दार्यचातुर्यस्थैर्यधैर्यशौर्यपराक्रमसत्यकामसत्यसङ्कल्पकृतित्वकृतज्ञताद्यसंख्येयक-  
ल्याणगुणगणौघमहार्णवं परब्रह्मभूतं पुरुषोत्तमं श्रीरङ्गशायिनम् अस्मत्स्वामिनं प्रबुद्धनित्य-  
नियाम्यनित्यदास्यैकरसात्मस्वभावोऽहं तदेकानुभवः तदेकप्रियपरिपूर्णं भगवन्तं विशदतमा-  
नुभवेन निरन्तरमनुभूय तदनुभवजनितानवधिकातिशयप्रीतिकारिताशेषावस्थोचिताशेषशेष-  
तैकरतिरूपनित्यकिङ्करो भवानि ॥१॥

स्वात्मनित्यनियाम्यनित्यदास्यैकरसात्मस्वभावानुसन्धानपूर्वकभगवदनुभवधिकातिशय-  
स्वाम्याद्यखिलगुणगणानुभवजनितानवधिकातिशयप्रीतिकारिताशेषावस्थोचिताशेषशेषतैकरति-  
रूपनित्यकैङ्कर्यप्राप्त्युपायभूतभक्तितदुपायसम्यग्ज्ञानतदुपायसमीचीनक्रियातदनुगुणसात्विकता-  
स्तिक्यादिसमस्तात्मगुणविहीनः दुरुत्तरानन्ततद्विपर्ययज्ञानक्रियानुगुणानादिपापवासनामहार्ण-  
वान्तर्निमग्नः तिलतैलबद्धारुबह्विबद्धर्विवेचत्रिगुणक्षणक्षणस्वभावाचेतनप्रकृतिय्याप्तिरूपदुरत्य-  
यभगवन्मायातिरोहितस्वप्रकाशः अनाद्यविद्यासञ्चितानन्ताशक्यविसंसनकर्मपाशप्रग्रथितः अना-

गतानन्तकालसमीक्षयाऽप्यदृष्टसन्तारोपायः, निखिलजन्तुजातशरण्य ! श्रीमन् ! नारायण ! तव चरणारविन्दयुगलं शरणमहं प्रपद्ये ॥२॥

एवमवस्थितस्याप्यर्थित्वमात्रेण परमकारुणिको भगवान् खानुभवप्रीत्योपनीतैकान्तिका-  
त्यन्तिकनित्यकैङ्करैकरतिरूपनित्यदास्यं दास्यतीति विश्वासपूर्वकं भगवन्तं नित्यकिङ्करतां  
प्रार्थये ॥३॥

तवानुभूतिसंभूतप्रीतिकारितदासताम् । देहि मे कृपया नाथ ! न जाने गतिमन्यथा ॥४॥  
सर्वावस्थोचिताशेषशेषतैकरतिस्तव । भवेयं पुण्डरीकाक्ष ! त्वमेवैवं कुरुष्व माम् ॥५॥

एवंभूततत्त्वयाथात्म्यावबोधतदिच्छारहितस्यापि एतदुच्चारणमात्रावलम्बनेन उच्यमा-  
नार्थपरमार्थनिष्ठं मे मनस्त्वमेवाद्यैव कारय ॥६॥

अपारकरुणाम्बुधे ! अनालोचितविशेषाशेषलोकशरण्य ! प्रणतार्तिहर ! आश्रित-  
वात्सल्यैकमहोदधे ! अनवरतविदितनिखिलभूतजातयाथात्म्य ! सत्यकाम ! सत्यसङ्कल्प !  
आपत्सख ! काकुत्स्थ ! श्रीमन् ! नारायण ! पुरुषोत्तम ! श्रीरङ्गनाथ ! मम नाथ !  
नमोऽस्तु ते ॥७॥

॥ इति श्रीरङ्गगद्यं समाप्तम् ॥

॥ श्रीवैकुण्ठगद्यम् ॥

यामुनार्थमुधाम्भोधिमवगाह्य यथामति । आदाय भक्तियोगारुख्यं रत्नं संदर्शयाम्यहम् ॥

स्वाधीनत्रिविधचेतनाचेतनस्वरूपस्थितिप्रवृत्तिभेदम्, क्लेशकर्माद्यशेषदोषासंसृष्टम्,  
स्वाभाविकानवधिकातिशयज्ञानबलैश्वर्यवीर्यशक्तितेजःप्रभृत्यसंख्येयकल्याणगुणगणौषमहार्णवम्,  
परमपुरुषम्, भगवन्तम्, नारायणं, स्वामित्वेन सुहृत्त्वेन गुरुत्वेन च परिगृह्य, ऐकान्तिका-  
त्यन्तिकतत्पादाम्बुजद्वयपरिचर्यैकमनोरथः, तत्पाप्तये च तत्पादाम्बुजद्वयप्रपत्तेरन्यत्र मे कल्प-  
कोटिसहस्रेणापि साधनमस्तीति मन्वानः, तस्यैव भगवतो नारायणस्य, अखिलसत्त्वदैक-  
सागरस्य, अनालोचितगुणागुणाखण्डजनानुकूलामर्यादशीलवतः, स्वाभाविकानवधिकातिशय-  
गुणवत्तया देवतिर्यङ्मनुष्याद्यखिलजनहृदयानन्दनस्य, आश्रितवात्सल्यैकजलधेः, भक्तजन-  
संश्लेषैकभोगस्य, नित्यज्ञानक्रियैश्वर्यादिभोगसामग्रीसमृद्धस्य, महाविभूतेः, श्रीमतश्चरणार-  
विन्दयुगलम् अनन्यात्मसञ्जीवनेन तद्गतसर्वभावेन शरणमनुब्रजेत् ॥१॥

ततश्च प्रत्यहम् आत्मोज्जीवनाय एवमनुस्मरेत् ॥२॥

चतुर्दशभुवनात्मकमण्डं दशगुणितोत्तरं चावरणसप्तकं समस्तं कार्यकारणजातमतीत्य  
वर्तमाने परमव्योमशब्दाभिधेये ब्रह्मादीनां वाङ्मनसागोचरे श्रीमति वैकुण्ठे दिव्यलोके  
सनकविधिशिवादिभिरप्यचिन्त्यस्वभावैश्वर्यैर्नित्यसिद्धैरनन्तैर्भगवदानुकूल्यैकभोगैः दिव्यपुरुषै-  
र्महात्मभिरापूरिते तेषामपीयत्यरिमाणम् इयदैश्वर्यम् ईदृशस्वभावम् इति परिच्छेत्तुमयोग्ये  
दिव्यावरणशतसहस्रावृते दिव्यकल्पकतरूपशोभिते दिव्योद्यानशतसहस्रकोटिभिरावृते अति-  
प्रमाणे दिव्यायतने कस्मिंश्चिद्विचित्रदिव्यरत्नमये दिव्यास्थानमण्डपे दिव्यरत्नस्तम्भशतसहस्र-  
कोटिभिरुपशोभिते दिव्यनानारत्नकृतस्थलविचित्रिते दिव्यालङ्कारालङ्कृते परितः पतितैः पत-  
मानैः पादपस्थैश्च नानागन्धवर्णैर्दिव्यपुष्पैश्शोभमानैर्दिव्यपुष्पोपवनैरुपशोभिते संकीर्णपारि-  
जातादिकल्पद्रुमोपशोभितैरसङ्कीर्णैश्च कैश्चिदन्तःस्थपुष्परत्नादिनिर्मितदिव्यलीलामण्डपशत-  
सहस्रोपशोभितैस्सर्वदा अनुभूयमानैरपि अपूर्ववदाश्वर्यमावहद्भिः क्रीडाशैलशतसहस्रैरलङ्कृतैः  
कैश्चिन्नारायणदिव्यलीलाऽसाधारणैः कैश्चित्पद्मवनालयादिव्यलीलाऽसाधारणैस्साधारणैश्च  
कैश्चिच्छुकशारिकामयूरकोकिलादिभिः कोमलकूजितैर्गकुलैर्दिव्योद्यानशतसहस्रैरावृते मणि-  
मुक्ताप्रवालकृतसोपानैर्दिव्यामलामृतरसोदकैर्दिव्याण्डजवरैरतिरमणीयदर्शनैरतिमनोहरमधुरस्वरै-  
राकुलैः अन्तःस्थमुक्तामयदिव्यक्रीडास्थानोपशोभितैर्दिव्यसौगन्धिकवापीशतसहस्रैर्दिव्यराज-  
हंसावलीविराजितैरावृते निरस्तातिशयानन्दैकरसतया चानन्त्याच्च प्रविष्टानुन्मादयद्भिः क्रीडो-  
द्देशैर्विराजिते तत्र तत्र कृतदिव्यपुष्पपर्यङ्कोपशोभिते नानापुष्पासवाखादमत्तभृङ्गावलीभिरु-  
द्रीयमानदिव्यगान्धर्वेणापूरिते चन्दनागरुकर्पूरदिव्यपुष्पावगाहिमन्दानिलासेव्यमाने मध्ये  
दिव्यपुष्पसञ्चयविचित्रिते महति दिव्ययोगपर्यङ्के अनन्तभोगिनि श्रीमद्वैकुण्ठैश्वर्यादिदिव्य-  
लोकम् आत्मकान्त्या विश्वमाप्याययन्त्या शेषशेषाशनादिसर्वपरिजनं भगवतस्तत्तदवस्थोचित-  
परिचर्यायामाज्ञापयन्त्या शीलरूपगुणविलासादिभिरात्मानुरूपया श्रिया सहासीनम्, प्रत्यग्रो-  
न्मीलितसरसिजसदृशनयनयुगलम्, स्वच्छनीलजीमूतसङ्काशम्, अत्युज्ज्वलपीतवाससम्,  
खया प्रभया अतिनिर्मलया अतिशीतलया स्वच्छया माणिक्याभया कृत्स्नं जगद्भासयन्तम्,  
अचिन्त्यदिव्याद्भुतनित्ययौवनस्वभावलावण्यमयामृतसागरम्, अतिसौकुमार्यादीषत्प्रस्विन्नवदा-  
लक्ष्यमाणललाटफलकदिव्यालकावलीविराजितम्, प्रबुद्धमुग्धाम्बुजचारुलोचनम्, सविभ्रमभ्रू-  
लतम्, उज्ज्वलाधरम्, शुचिसितम्, कोमलगण्डम्, उन्नसम्, उदग्रपीनांसविलम्बिकुण्डला-  
लकावलीबन्धुरकम्बुकन्धरम्, प्रियावतंसोत्पलकर्णभूषणश्लथालकाबन्धविमर्दशसिभिश्चतुर्भिरा-  
जानुविलम्बिर्भुजैर्विराजितम्, अतिकोमलदिव्यरेखालङ्कृताताम्रकरतलम्, दिव्याङ्गुलीयक-  
र्विराजितम्, अतिकोमलदिव्यनखावलीविराजितमनुरक्तातातिरक्ताङ्गुलीभिरलङ्कृतम्, तत्क्षणो-  
न्मीलितपुण्डरीकसदृशचरणयुगलम्, अतिमनोहरकिरीटमकुटचूडावतंसमकरकुण्डलप्रैवेयक-  
हारकेयूरकटकश्रीवत्सकौस्तुभमुक्तादामोदरबन्धनपीताम्बरकाञ्चीगुणनूपुरादिभिरत्यन्तसुखस्पर्शै-

दिव्यगन्धैर्भूषणैर्भूषितम्, श्रीमत्या वैजयन्त्या वनमालया विराजितम्, शङ्खचक्रगदासिशा-  
ङ्गादिदिव्यायुधैस्सेव्यमानम्, स्वसङ्कल्पमात्रावकलसजगज्जन्मस्थिति ध्वंसादिके श्रीमति विष्व-  
क्सेने न्यस्तसमस्तात्मैश्वर्यम्, वैनेतेयादिभिस्स्वभावतो निरस्तसमस्तसांसारिकस्वभावैर्भगवत्परि-  
चर्याकरणयोग्यैर्भगवत्परिचर्यैकभोगैर्नित्यसिद्धैरनन्तैर्यथायोगं सेव्यमानम्, आत्मभोगेन अन-  
नुसंहितपरादिकालं दिव्यामलकोमलावलोकनेन विश्वमाह्लादयन्तम्, ईषदुन्मीलितमुखाम्बुजो-  
दरविनिर्गतेन दिव्याननारविन्दशोभाजनकेन दिव्यगाम्भीर्यौदार्यसौन्दर्यमाधुर्याद्यनवधिकगुण-  
गणविभूषितेन अतिमनोहरदिव्यभावगर्भेण दिव्यलीलालापामृतेन अखिलजनहृदयान्तराप्यापू-  
रयन्तम् भगवन्तं नारायणं ध्यानयोगेन दृष्ट्वा [ततो] भगवतो नित्यस्नाम्बम्, आत्मनो  
नित्यदास्यं च यथावस्थितमनुसन्धाय, “कदाऽहं भगवन्तं नारायणं मम कुल्लान्थं मम  
कुल्लदैवतं मम कुलधनं मम भोग्यं मम मातरं मम पितरं मम सर्वं साक्षात्करवाणि चक्षुषा;  
कदाऽहं भगवत्पादाम्बुजद्वयं शिरसा धारयिष्यामि; कदाऽहं भगवत्पादाम्बुजद्वयपरिचर्या-  
करणयोग्यः तदेकभोगस्तत्पादौ परिचरिष्यामि; कदाऽहं भगवत्पादाम्बुजद्वयपरिचर्याशया  
निरस्तसमस्तेतरभोगाशः अपगतसमस्तसांसारिकस्वभावः तत्पादाम्बुजद्वयं प्रवेक्ष्यामि; कदा  
मां भगवान् स्वकीयया अतिशीतलया दृशा अवलोक्य खिग्धगम्भीरमधुरया गिरा परिचर्या-  
यामाज्ञापयिष्यति” इति भगवत्परिचर्यायाम् आशां वर्धयित्वा, तयैवाशया तत्प्रसादोपबृंहितया  
भगवन्तमुपेत्य, दूरादेव भगवन्तं शेषभोगे श्रिया सहासीनं चैनेतेयादिभिस्सेव्यमानं “समस्त-  
परिवाराय श्रीमते नारायणाय नमः” इति प्रणम्य, उत्थायोत्थाय पुनःपुनः प्रणम्य अत्यन्त-  
साध्वसविनयावनतो भूत्वा, भगवत्पारिषदगणनायकैर्द्वारिपालैः कृपया स्नेहगर्भया दृशाऽवलोकितः  
सम्यगभिवन्दितास्तैस्त्रैरेवानुमतः भगवन्तमुपेत्य श्रीमता मूलमन्त्रेण “[भगवन्!] माम् ऐकान्ति-  
कात्यन्तिकपरिचर्याकरणाय परिगृहीप्स्व” इति याचमानः प्रणम्यात्मानं भगवते निवेदयेत् ॥

ततो भगवता स्वयमेवात्मसञ्जीवनेनामर्यादशीलवताऽतिप्रेमान्वितेनावलोकनेनावलोक्य  
सर्वदेशसर्वकालसर्वावस्थोचितात्यन्तशेषभावाय स्वीकृतः अनुज्ञातश्च अत्यन्तसाध्वसविनया-  
वनतः किङ्कुर्वाणः कृताञ्जलिपुटः भगवन्तमुपासीत ॥४॥

ततश्चानुभूयमानभावविशेषः निरतिशयप्रीत्या अन्यत् किञ्चित्कर्तुं द्रष्टुं स्मर्तुमशक्तः  
पुनरपि शेषभावमेव याचमानः भगवन्तमेव अविच्छिन्नस्रोतोरूपेणावलोकनेनावलोक्यन्नासीत् ॥

ततो भगवता स्वयमेवात्मसञ्जीवनेनावलोकनेनावलोक्य सस्मितमाहूय समस्तक्लेशापहं  
निरतिशयसुखावहम् आत्मीयं श्रीमत्पादारविन्दयुगलं शिरसि कृतं ध्यात्वा अमृतसागरान्त-  
र्निमग्नसर्वावयवः सुखमासीत् ॥

लक्ष्मीपतेर्यतिपतेश्च दयैकधान्नोः योऽसौ पुरा समजानिष्ट जगद्धितार्थम् ।  
प्राच्यं प्रकाशयतु नः परमं रहस्यं संवाद एष शरणागतिमन्त्रसारः ॥

॥ इति श्रीवैकुण्ठगद्यं समाप्तम् ॥

श्री श्रीवत्सचिह्नमिश्रैरनुगृहीतायां पञ्चस्तव्याम्

॥ श्रीवैकुण्ठस्तवः ॥

श्रीवत्सचिह्नमिश्रेभ्यो नमउक्तिमधीमहे ।

यदुक्तयस्त्रयीकण्ठे यान्ति मङ्गलसूत्रताम् ॥

यो नित्यमच्युतपदाम्बुजयुग्मरुक्मव्यामोहतस्तदितराणि तृणाय मेने ।  
 अस्मद्गुरोर्भगवतोऽस्य दयैकसिन्धोः रामानुजस्य चरणौ शरणं प्रपद्ये ॥१॥  
 त्रैविद्यवृद्धजनमूर्धविभूषणं यत् सम्पन्न सात्विकजनस्य यदेव नित्यम् ।  
 यद्वा शरण्यमशरण्यजनस्य पुण्यं तत्संश्रयेम वकुलाभरणाङ्घ्रियुग्मम् ॥२॥  
 भक्तिप्रभावभवदद्भुतभावबन्धसन्धुक्षितपणयमाररसौघपूर्णः ।  
 वेदार्थरत्ननिधिरच्युतदिव्यधाम जीयात्पराङ्कुशपयोधिरसीमभूमा ॥३॥  
 यन्मङ्गलाय महते जगतामुशन्ति त्रैविष्टपान्यपि पदानि यदाश्रयाणि ।  
 वन्दामहे सरसिजेक्षणमद्वितीयं वेदान्तवेद्यमनिदं प्रथमं महस्तत् ॥४॥  
 पीताम्बरं वरदशीतलहृष्टिपातमाजानुलम्बिभुजमायतकर्णपाशम् ।  
 तन्मेघमेचकमुदग्रविशालवक्षः लक्ष्मीधरं किमपि वस्तु ममाविरस्तु ॥५॥  
 यत्तत्त्वमक्षरमदृश्यमगोत्रवर्णमग्राह्यमव्ययमनीदृशमद्वितीयम् ।  
 ईशानमस्य जगतो यदणोरणीयः तद्वैष्णवं पदमुदारमुदाहरामः ॥६॥  
 आम्नायमूर्धनि च मूर्धनि चोर्ध्वपुंसां यद्भाम वैष्णवमभीक्ष्णतरं चकास्ति ।  
 तन्मादृशामपि च गोचरमेति वाचः मन्ये तदीयमिदमाश्रितवत्सलत्वंम् ॥७॥  
 जानन्नपीह किल मामनपत्रपिण्णुर्विष्णोः पदप्रणथिनीं गिरमाद्रियेऽहम् ।  
 न श्वावलीढमपि तीर्थमतीर्थमाहुर्नोदन्यताऽपि च शुना किल लज्जितव्यम् ॥८॥  
 देवस्य दैत्यमथनस्य गुणेष्विव्यक्ता संख्या च बाह्वनसगोचरमत्यभूताम् ।  
 अप्येवमप्यपि च तत्र ममार्तिशान्त्यै कीटस्य तृप्यत उदन्वति विमृषाऽलम् ॥९॥  
 प्रेमार्द्रविह्वलगिरः पुरुषाः पुराणाः त्वां तुष्टुवुर्मधुरिपो ! मधुरैर्वचोभिः ।  
 वाचो विडम्बितमिदं मम नीचवाचः क्षान्तिस्तु ते सविषया मम दुर्वचोभिः ॥१०॥  
 आज्ञा तवात्मभवती विदिता त्रयी सा तां हि प्रमाणमुपजग्मुर्तीन्द्रियेऽर्थे ।  
 आभासभूयमभियान्त्यवराणि दोषैः एषा तु दोषरहिता महिता पुराणी ॥११॥  
 अन्तर्हितो निधिरसि त्वमशेषपुंसां लभ्योऽसि पुण्यपुरुषैरितरैर्दुरापः ।  
 तत्र त्रयीं सुकृतिनः कृतिनोऽधिजग्मुर्बाह्येषु बाह्यचरितैरितरैर्निपेते ॥१२॥

चित्रं विधेर्विलसितं त्विदमाविरस्ति दुष्टात्मनामयमहो किल दुर्विपाकः ।  
यत्केचिदत्रभवतीं श्रुतिमाश्रयन्तोऽप्यर्थे कुदृष्टिविनिविष्टधियो विनष्टाः ॥१३॥  
बाह्याः कुदृष्टय इति द्वितयेऽप्यपारं घोरं तमस्समुपयान्ति न हीक्षसे तान् ।  
जग्धस्य काननमृगैर्मृगतृष्णिकेप्तोः कासारसत्त्वनिहतस्य च को विशेषः ॥१४॥  
न्यायस्मृतिप्रभृतिभिर्भवता निसृष्टैर्वेदोपबृंहणविधानुचितैरुपायैः ।  
श्रुत्यर्थमर्थमिव भानुकरैर्विभेजुः त्वद्भक्तिभावितविकल्मषशुमुषीकाः ॥१५॥  
ये तु त्वदङ्घ्रिसरसीरुहभक्तिहीनाः तेषाममीभिरपि नैव यथार्थबोधः ।  
पित्तघ्नमङ्गनमनापुषि जातु नेत्रे नैव प्रभाभिरपि शङ्खसितत्वबुद्धिः ॥१६॥  
तत्त्वार्थतत्परपरशतवेदवाक्यैः सामर्थ्यतः स्मृतिभिरप्यथ तादृशीभिः ।  
त्वामेव तत्त्वपरसात्त्विकसत्पुराणैः देवज्ञधीभिरपि निश्चिनुमः परेशम् ॥१७॥  
अन्यत्र तु कचन केचिदिहेशशब्दालोकप्रसिद्धिमुपगम्य तमीशमाहुः ।  
तैश्च प्रसिद्धिविभवस्य समूलतायै ग्राह्या त्रयी त्वयि तु साऽच्युत ! सम्मुखीना ॥१८॥  
यः खल्वणोरणुतरो महतो महीयानात्मा जनस्य जनको जगतश्च योऽभूत् ।  
वेदात्मकप्रणवकारणवर्णवाच्यं तं त्वां वयं तु परमेश्वरमामनामः ॥१९॥  
आत्मेश्वरोऽसि न परोऽस्ति तवेश्वरोऽन्यः विश्वस्य चाधिपतिरस्य परायणं च ।  
नारायणाच्युत ! परस्त्वमिहैक एव ब्रह्मादयोऽपि भवदीक्षणलब्धसत्ताः ॥२०॥  
नित्यस्समाभ्यधिकवर्जित ऊर्जितश्रीः नित्येऽक्षरे दिवि वसन् पुरुषः पुराणः ।  
सत्त्वप्रवर्तनकरो जगतोऽस्य मूलं नान्यस्त्वदस्ति धरणीधर ! वेदवेद्यः ॥२१॥  
यं भूतभयभवदीशमनीशमाहुरन्तस्समुद्रनिलयं यमनन्तरूपम् ।  
यस्य त्रिलोकजननी महिषी च लक्ष्मीः साक्षात्स एव पुरुषोऽसि सहस्रमूर्धा ॥२२॥  
सर्वश्रुतिष्वनुगतं स्थिरमप्रकम्प्यं नारायणाह्वयधरं त्वमिवानवद्यम् ।  
सूक्तं तु पौरुषमशेषजगत्सवित्रं त्वामुत्तमं पुरुषमीशमुदाजहार ॥२३॥  
आनन्दमैश्वरमवाङ्मनसावगाह्यमाम्नासिषुशतगुणोत्तरितक्रमेण ।  
सोऽयं तवैव नृषु हि त्वमिहान्तरात्मा त्वं पुण्डरीकनयनः पुरुषश्च पौष्णः ॥२४॥  
यन्मूलकारणमबुध्यत सृष्टिवाक्यैर्ब्रह्मेति वा सदिति वाऽऽत्मगिराऽथवा तत् ।  
नारायणस्त्विति महोपनिषद्ब्रवीति सौबालिकीप्रभृतयोऽप्यनुजस्मुरेनाम् ॥२५॥  
ज्योतिः परं परमतत्वमथो परात्मा ब्रह्मेति च श्रुतिषु यत्परवस्त्वधीतम् ।  
नारायणस्तदिति तद्विशिनष्टि काचिद्विष्णोः पदं परममित्यपरा गृणाति ॥२६॥

सन्तीदृशश्श्रुतिशिरस्सु परस्सहस्रा वाचस्तव प्रथयितुं परमेशितृत्वम् ।  
 किञ्चेह न व्यजगणः क्रिमिघातृभेदं कामञ्जगन्ति निगिरन् पुनरुद्गिरंश्च ॥२७॥  
 रूपश्रिया परमया परमेण धाम्ना चित्रैश्च कैश्चिदुचितैर्भवतश्चरित्रैः ।  
 चिह्नैरनिह्वपरैरपरैश्च कैश्चिन्निश्चिन्वते त्वयि विपश्चित ईशितृत्वम् ॥२८॥  
 यस्याः कटाक्षणमनुक्षणमीश्वराणामैश्वर्यहेतुरिति सर्वजनीनमेतत् ।  
 तां श्रीरिति त्वदुपसंश्रयणाचिराहुस्त्वां च श्रियश्श्रयमुदाहुरुदारवाचः ॥२९॥  
 माया त्वया गुणमयी किल या निसृष्टा सा ते विभो ! किमिव नर्म न निर्मिमीते ।  
 कौतस्कुताः स्थिस्कुतर्कवशेन केचित् सत्यां श्रुतौ च बधिरास्त्वयि तन्महिम्ना ॥३०॥  
 यः स्थावरक्रिमिपतङ्गमतङ्गजादिष्वन्येषु जन्तुषु सदैव विजायमानः ।  
 त्वं नित्यनिर्मलनिरञ्जननिर्विकारकल्याणसद्गुणनिधे ! स इतीरितस्तैः ॥३१॥  
 त्वदृष्टिजुष्टमिदमाविरभूदशेषं नो चेत्कटाक्षयसि नैव भवेत्प्रवृत्तिः ।  
 स्थातुं च वाञ्छति जगत्तव दृष्टिपातं तेन श्रुतौ जगदिषे हि जगत्त्वमेव ॥३२॥  
 एवं भगो ! इह भवत्परतन्त्र एव शब्दोऽपि रूपवदमुष्य चराचरस्य ।  
 ऐश्वर्यमीदृशमिदं श्रुतिषूदितं ते पापीयसामयमहो त्वयि मोहहेतुः ॥३३॥  
 ये त्वत्कटाक्षलवलक्ष्यमिव क्षणं तैरैश्वर्यमीदृशमलभ्यमलम्भि पुंभिः ।  
 यत्केऽपि सङ्गारिरे परमेशितृत्वं तेषामपि श्रुतिषु तन्महिमप्रसङ्गात् ॥३४॥  
 बिल्येषु वस्तुषु भवन्निरपेक्षमेव तत्तत्स्वरूपमिति केचिदिह भ्रमन्तः ।  
 ऐश्वर्यमत्र तव सावधि सङ्गिरन्ते ब्रूते त्वयी तु निरुपधिकमीशनं ते ॥३५॥  
 इच्छन्त एव तव विश्वपदार्थसत्ता नित्यं प्रियास्तव तु केचन ते हि नित्याः ।  
 नित्यं त्वदेकपरतन्त्रनिजस्वरूपा भावत्कमङ्गलगुणा हि निदर्शनं नः ॥३६॥  
 विश्वस्य विश्वविधकारणमच्युत ! त्वं कार्यं तदेतदखिलं चिदचित्स्वरूपम् ।  
 त्वं निर्विकार इति वेदशिरस्सु घोषो निस्सीममेव तव दर्शयतीशितृत्वम् ॥३७॥  
 किंसाधनः क्व निवसन् किमुपादानः कस्मै फलाय सृजतीश इदं समस्तम् ।  
 इत्याद्यनिष्ठितकुतर्कमतर्कयन्तः त्वद्वैभवं श्रुतिविदो विदुरप्रतर्क्यम् ॥३८॥  
 यत्संवृतं दशगुणोत्तरसप्ततत्त्वैरण्डं चतुर्दशजगद्भवधातृधाम ।  
 अण्डानि तस्युसदृशानि परशशतानि क्रीडाविधेस्तव परिच्छदतामगच्छन् ॥३९॥  
 इच्छाविहारविधये विहितान्यमूनि स्यात्त्वद्विभूतिलवलेशकलायुतांशः ।  
 या वै न जातु परिणामपदास्पदं सा कालतिगा तव परा महती विभूतिः ॥४०॥

यद्वैष्णवं हि परमं पदमामनन्ति खं वा यदेव परमं तमसः परस्तात् ।  
 तेजोमयं परमसत्त्वमयं ध्रुवं यदानन्दकन्दमतिसुन्दरमद्भुतं यत् ॥४१॥  
 यद्ब्रह्मरुद्रपुरहृतमुखैर्दुरापं नित्यं निवृत्तिनिरतैस्सनकादिभिर्वा ।  
 सायुज्यमुज्ज्वलमुशन्ति यदापरोक्ष्यं यस्मात्परं न पदमञ्चितमस्ति किञ्चित् ॥४२॥  
 रूपेण सद्गुणगणैः परया समृद्ध्या भावैरुदारमधुरैरपि वा महिम्ना ।  
 तादृक्तदीदृगिदमित्युपवर्णयन्त्यो वाचो यदीयविभवस्य तिरस्क्रियायै ॥४३॥  
 यद्वृद्धञ्चपक्षयविनाशमुखैर्विकारैरेतैरसंस्तुतमनस्तमितास्तिशब्दम् ।  
 यद्गौरवाच्छ्रुतिषु फल्गु फलं क्रियाणाम् आदिष्टमन्यदमुखोत्तरमध्रुवं च ॥४४॥  
 निष्कल्मषैर्निहतजन्मजराविकारैर्भूयिष्ठभक्तिविभवैरभवैरवाप्यम् ।  
 अन्यैरधन्यपुरुषैर्मनसाऽप्यनाप्यं वैकुण्ठनाम तव धाम तदामनन्ति ॥४५॥  
 नित्या तवान्यनिरपेक्षमहामहिम्नोऽप्येतादृशी निरवधिर्नियता विभूतिः ।  
 ज्ञानादयो गुणगणास्समतीतसीमाः लक्ष्मीः प्रिया परिजनाः पतगेन्द्रमुख्याः ॥४६॥  
 एकस्य येषु हि गुणस्य लवायुतांशः स्यात्कस्यचित्स खलु वाङ्मनसातिगश्रीः ।  
 ते तादृशोऽत्यवधयस्समतीतसंख्याः त्वत्सद्गुणास्त्वमसि तन्निरपेक्षलक्ष्मीः ॥४७॥  
 सर्वस्य चैव गुणतो हि विलक्षणत्वमैश्वर्यतश्च किल कश्चिदुदञ्चितस्स्यात् ।  
 तत्प्रत्युत त्वयि विभो ! विभवो गुणाश्च सम्बन्धतस्तव भजन्ति हि मङ्गलत्वम् ॥४८॥  
 दूरे गुणास्तव तु सत्वरजस्तमांसि तेन त्रयी प्रथयति त्वयि निर्गुणत्वम् ।  
 नित्यं हरे ! निखिलसद्गुणसागरं हि त्वामामनन्ति परमेश्वरमीश्वराणाम् ॥४९॥  
 ज्ञानात्मनस्तव तदेव गुणं गृणन्ति तेजोमयस्य हि मणेरगुण एव तेजः ।  
 तेनैव विश्वमपरोक्षमुदीक्षसे त्वं रक्षा त्वदीक्षणत एव यतोऽखिलस्य ॥५०॥  
 त्रय्युद्यता तव युवत्वमुखैर्गुणैर्धैरानन्दमेधितमियानिति संनियन्तुम् ।  
 ते ये शतं त्विति परम्परया प्रवृत्ता नैवैष वाङ्मनसगोचर इत्युदाह ॥५१॥  
 एवं तथा चतुरया तव यौवनाद्याः सर्वे गुणास्सह समस्तविभूतिभिश्च ।  
 प्रव्याहृतास्स्युरवधीनवधीरयन्तो वाचामगोचरमहामहिमान एव ॥५२॥  
 संवर्तवर्ति निखिलं निरभिज्ञमज्ञं चित्ते च कर्मणि यथार्हमहो ! नियच्छन् ।  
 सद्यः क्रिमिद्रुहिणभेदमभेदमेतदाविश्वकर्थं सकृदीक्षणदीक्षणेन ॥५३॥  
 अस्तं यदुद्यदुपचाय्यपचायि चैवमीशं दरिद्रमथ जङ्गममप्यनिङ्गम् ।  
 विश्वं विचित्रमविलक्षणवीक्षणेन विक्षोभयस्यनवधिर्वत शक्तिरैशी ॥५४॥

रूपप्रकारपरिणामकृतव्यवस्थं विश्वं विपर्यसितुमन्यदसच्च कर्तुम् ।  
 क्षाम्यन्स्वभावनियमं किमुदीक्षसे त्वं स्वातन्त्र्यमैश्वरमपर्यनुयोज्यमाहुः ॥५५॥  
 संवर्तसम्भृतकरस्य सहस्ररश्मेरुक्षं तमिस्रयदजस्रविहारि हारि ।  
 नित्यानुकूलमनुकूलनृणां परेषामुद्वेजनं च तव तेज उदाहरन्ति ॥५६॥  
 नैव ह्यवाप्यमनवःसमिहास्ति यस्य सत्ताऽपि तस्य तव वीक्षणतः प्रजानाम् ।  
 सम्पत्तु किंपुनरितो न वदान्यमन्यं मन्ये त्वमेव खलु मन्दिरमिन्दिरायाः ॥५७॥  
 पापैरनादिभवंसंभववासनोत्थैर्दुःखेषु यः खलु मिमङ्क्षति हन्त जन्तुः ।  
 तं केवलं नु कृपयैव समुद्धरिष्यन् तद्दुष्कृतस्य ननु निष्कृतिमात्थ शास्त्रैः ॥५८॥  
 शास्त्रैरनादिनिधनैः स्मृतिभिस्त्वदीयदिव्यावतारचरितैश्शुभया च दृष्ट्या ।  
 निःश्रेयसं यदुपकल्पयसि प्रजानां सा त्वत्कृपाजलधितलजवल्गितश्रीः ॥५९॥  
 है हन्त जन्तुषु निरन्तरसन्ततात्मा पाप्मा हि नाम बत ! कोऽयमचिन्त्यशक्तिः ।  
 यस्त्वत्कृपाजलधिमप्यतिवेल्लखेलुलङ्घयत्यकृतभासुरभागधेयान् ॥६०॥  
 यद्ब्रह्मकल्पनियुतानुभवेऽप्यनाशयं तत्किल्बिषं सृजति जन्तुरिह क्षणार्धं ।  
 एवं सदा सकलजन्मसु सापराधं क्षाम्यस्यहो ! तदभिसन्धिविराममात्रात् ॥६१॥  
 क्षान्तिस्तवेयमियती महती कथं नु मुद्देदहो ! त्वयि कृताञ्जलिपञ्जरेषु ।  
 इत्थं स्वतो निखिलजन्तुषु निर्विशेषं वात्सल्यमुत्सुकजनेषु कथं गुणस्ते ॥६२॥  
 विश्वं धियैव विरचय्य निचाय्य भूयः सञ्जहुषस्सति समाश्रितवत्सलत्वे ।  
 आजम्बुषस्तव गजोत्तमबृंहितेन पादं पराममृशुषोऽपि च का मनीषा ? ॥६३॥  
 यः कश्चिदेव यदि किञ्चन हन्त जन्तुर्भव्यो भजेत भगवन्तमनन्यचेताः ।  
 तं सोऽयमीदृश इयानिति वाऽप्यजानन् है वैनतेयसममप्युररीकरोषि ॥६४॥  
 त्वत्साम्यमेव भजतामभिवाञ्छसि त्वं तत्सात्कृतैर्विभवरूपगुणैस्त्वदीयैः ।  
 मुक्तिं ततो हि परमं तव साम्यमाहुः त्वद्दास्यमेव विदुषां परमं मतं तत् ॥६५॥  
 तद्वै तथाऽस्तु कतमोऽयमहो ! स्वभावो यावान्यथाविधगुणो भजते भवन्तम् ।  
 तावांस्तथाविधगुणस्तद्रथीनवृत्तिस्संश्लिष्यसि त्वमिह तेन समानधर्मा ॥६६॥  
 नीलाञ्जनाद्रिनिभमुजसमायताक्षमाजानुजैत्रभुजमायतकर्णपाशम् ।  
 श्रीवत्सलक्षणमुदारगभीरनाभिं पश्येम देव ! शरदश्शतमीदृशं त्वाम् ॥६७॥  
 अम्भोरुहाक्षमरविन्दनिभाङ्घ्रियुग्ममाताम्रतामरसरम्यकराग्रकान्ति ।  
 भृङ्गालकं भ्रमरविभ्रमकायकान्ति पीताम्बरं वपुरदस्तु बयं स्तवाम् ॥६८॥

भ्रूविभ्रमेण मृदुशीतविलोकितेन मन्दस्मितेन मधुराक्षरया च वाचा ।  
 प्रेमप्रकर्षपिशुनेन विकासिना च संभावयिष्यसि कदा मुखपङ्कजेन ॥६९॥

बज्राङ्कुशध्वजसरोरुहशंखचक्रमत्सीसुधाकलशकल्पककल्पिताङ्गम् ।  
 त्वत्पादपद्मयुगलं विगलत्पमाद्भिर्भूयोऽभिषेक्ष्यति कदा नु शिरो मदीयम् ॥७०॥

त्रैविक्रमक्रमकृताक्रमणत्रिलोकमुत्समुत्तममनुत्तमभक्तिभाजाम् ।  
 नित्यं धनं मम कदा हि मदुत्तमाङ्गमङ्गीकरिष्यति चिरं तव पादपद्मम् ॥७१॥

उन्निद्रपत्रशतपत्रसगोत्रमन्तर्लेखारविन्दमभिनन्दनमिन्द्रियाणाम् ।  
 मन्मूर्ध्नि हन्त करपल्लवतल्लजं ते कुर्वन् कदा कृतमनोरथयिष्यसे माम् ॥७२॥

आङ्गी निसर्गनियता त्वयि हन्त कान्तिर्नित्यं तवालमियमेव तथाऽपि चान्या ।  
 वैभूषणी भवति कान्तिरलंतरां सा है पुष्कलैव निखिलाऽपि भवद्विभूतिः ॥७३॥

श्रीवत्सकौस्तुभकिरीटललाटिकाभिः केयूरहारकटकोत्तमकर्णिकाभिः ।  
 उद्दामदाममणिनूपुरनीविबन्धैर्भान्तं भवन्तमनिमेषमुदीक्षिषीय ॥७४॥

ऐन्दीवरी कचिदपि कचनारविन्दी चान्द्रातपी कचन च कचनाथ हैमी ।  
 कान्तिस्तवोढपरभागपरस्परश्रीः पार्येत पारणयितुं किमु चक्षुषोर्मे ॥७५॥

त्वां सेवितं जलजचक्रगदासिशार्ङ्गैस्ताक्ष्येण सैन्यपतिनाऽनुचरैस्तथाऽन्यैः ।  
 देव्या श्रिया सह वसन्तमनन्तभोगे भुञ्जीय साञ्जलिरसङ्कुचिताक्षिपक्ष्मा ॥७६॥

कैङ्कर्यनित्यनिरतैर्भवदेकभोगैर्नित्यैरनुक्षणनवीनरसार्द्रभावैः ।  
 नित्याभिवाञ्छितपरस्परनीचभावैर्भद्वैतैः परिजनैस्तव सङ्गसीय ॥७७॥

यत्किञ्चिदुज्ज्वलमिदं यदुपाख्ययाऽऽहुस्सौन्दर्यमृद्धिरिति यन्महिमांशलेशः ।  
 नात्रैव यां श्रियमुशन्ति यदीयधाम त्वामामनन्ति यतमा यतमानसिद्धिः ॥७८॥

या वै त्वयाऽप्युदधिमन्थनयत्नलभ्या याऽन्तर्हितेति जगदुन्मथनोद्यतोऽभूः ।  
 या च प्रतिक्षणमपूर्वरसानुबन्धैर्भावैर्भवन्तमभिनन्दयते सदैव ॥७९॥

रूपश्रिया गुणगणैर्विभवेन धाम्ना भावैरुदारमधुरैश्चतुरैश्चरित्रैः ।  
 नित्यं तवैव सदृशीं श्रियमीश्वरीं तां त्वां चाञ्चितः परिचरेयमुदीर्णभावः ॥८०॥

या विभ्रती स्थिरचरात्मकमेव विश्वं विश्वम्भरा परमया क्षमया क्षमा च ।  
 तां मातरं च पितरं च भवन्तमस्य व्युच्छन्तु रात्रय इमा वरिचस्यतो मे ॥८१॥

भावैरुदारमधुरैर्विविधैर्विलासैर्भ्रविभ्रमस्मितकटाक्षनिरीक्षणैश्च ।  
 या त्वन्मयी त्वमपि यन्मय एव सा मां नीला नितान्तमुररीकुरुतामुदारा ॥८२॥

भावैरनुक्षणमपूर्वरसानुविद्वैरत्यद्भुतैरभिनवैरभिनन्द्य देवीः ।

भृत्यान् यथोचितपरिच्छदिनो यथाहं संभावयन्तमभितो भगवन् ! भवेयम् ॥८३॥

हा हन्त हन्त ! हतकोऽस्मि खलोऽस्मि धिष्णां मुद्बन्धहो ! अहमिदं किमुवाच वाचा ।

त्वामङ्ग ! मङ्गलगुणास्पदमस्तहेयम् आः ! स्मर्तुमेव कथमर्हति माहगंहः ॥८४॥

अंहः प्रसद्य विनिगृह्य विशोध्य बुद्धिं व्यापूय विश्वमशिवं जनुषाऽनुबद्धम् ।

आधाय सद्गुणगणानपि नाहमर्हः त्वत्पादयोर्यदहमत्र चिरं निमग्नः ॥८५॥

जानेऽथ वा किमहंमङ्ग ! यदेव सङ्गादङ्गीकरोषि न हि मङ्गलमन्यदस्मात् ।

तेन त्वमेनमुररीकुरुषे जनं चेन्नैवामुतो भवति युक्ततरो हि कश्चित् ॥८६॥

यन्नाभवाम भवदीयकटाक्षलक्षं संसारगर्तपरिवर्तमतोऽगमाम ।

आगांसि ये खलु सहस्रमजस्रमेव जन्मखतन्महि कथं त इमेऽनुकम्प्याः ॥८७॥

सत्कर्म नैव किल किञ्चन सञ्चिनोमि विद्याऽप्यवधरहिता न च विद्यते मे ।

किञ्च त्वदञ्चितपदाम्बुजभक्तिहीन. पात्रं भवामि भगवन् ! भवतो दयायाः ॥८८॥

किं भूयसा प्रलपितेन यदेव किञ्चित्पापाहमल्पमुरु वा तदशेषमेषः ।

जानन्नवा शतसहस्रपारार्थकृत्वो योऽकार्षमेनमगतिं कृपया क्षमस्व ॥८९॥

देव ! त्वदीयचरणप्रणयप्रवीणरामानुजार्यविषयीकृतमप्यहो माम् ।

भूयः प्रधर्षयति वैषयिको विमोहो मत्कर्मणः कतरदत्र समानसारम् ॥९०॥

गर्भेषु निर्भरनिपीडनखिलदेहः क्षोदीयसोऽतिमहतोऽप्यखिलस्य जन्तोः ।

जन्मान्तराण्यनुविचिन्त्य परस्सहस्राण्यत्राहमप्रतिविधिर्निहतश्चरामि ॥९१॥

भूयश्च जन्मसमयेषु सुदुर्वचानि दुःखानि दुःखमतिरिच्य किमप्यजानन् ।

मूढोऽनुभूय पुनरेव तु बालभावात् दुःखोत्तरं निजचरित्रममुत्र सेवे ॥९२॥

भूयांसि भूय उपयन्विविधानि दुःखान्यन्यच्च दुःखमनुभूय सुखभ्रमेण ।

दुःखानुबन्धमपि दुःखविमिश्रमल्पं क्षुद्रं जुगुप्सितसुखं सुखमित्युपासे ॥९३॥

लोलद्विरिन्द्रियहयैरपथेषु नीतो दुष्प्रापदुर्भगमनोरथमथ्यमानः ।

विद्याधनाभिजनजन्ममदेन कामक्रोधादिभिश्च हतधीर्न शमं प्रयामि ॥९४॥

लभ्येषु दुर्लभतरेष्वपि वाञ्छितेषु जाता सहस्रगुणतत्प्रतिलम्भनेऽपि ।

विन्नैर्हतेष्वपि च तेषु समूलघातं वर्धिष्णुरेव न तु शाम्यति हन्त तृष्णा ॥९५॥

त्वत्कीर्तनस्तुतिनमस्कृतिवेदनेषु श्रद्धा न भक्तिरपि शक्तिरथो न चेच्छा ।

नैवानुतापमतिरेष्वकृतेषु किन्तु भूयानहो ! परिकरः प्रतिकूलपक्षे ॥९६॥

एतेन वै सुविदितं वत मामकीनं दौरात्थ्यमप्रतिविधेयमपारमीश ! ।  
 संमूर्च्छतोऽप्यपदमसि यतस्त्वदीयनिस्सीमभुमकरुणामृतवीचिबायोः ॥९७॥  
 ऐश्वर्यवीर्यकरुणागरिमक्षमाद्यास्वामिन्नकारणसुहृत्वमथो विशेषात् ।  
 सर्वे गुणास्सविषयास्तव मामपारधोराषपूर्णमगतिं निहतं समेत्य ॥९८॥  
 त्वत्पादसंश्रयणहेतुषु साधिकारानुद्युञ्जतश्चरितकृत्स्नविधींश्च तांस्तान् ।  
 त्वं रक्षतीति महिमा न तवालमेष मां चेदनीदृशमनन्यगतिं न रक्षेः ॥९९॥  
 या कर्मणामधिकृतिर्य इहोद्यमस्तेष्वप्येष्वनुष्ठितिरशेषमिदं हि पुंसाम् ।  
 त्वामन्तरेण न कथञ्चन शक्यमाप्तमेवं च तेषु मयि चास्ति न ते विशेषः ॥१००॥  
 निर्बन्ध एष यदि ते यदशेषवैषसंसेविनो वरद ! रक्षसि नेतरांस्त्वम् ।  
 तर्हि त्वमेव मयि शक्यधिकारवाञ्छाः प्रत्यूहशान्तिमितरच्च विधेहि विश्वम् ॥१०१॥

व्यक्तीकुर्वान्नगमशिरसामर्थमन्तर्निगूढं  
 श्रीवैकुण्ठस्तवमकृत यः श्रेयसे सज्जनानाम् ।  
 कूराधीशं गुरुतरदयादुग्धसिन्धुं तमीडे  
 श्रीवत्साङ्गं श्रुतिमतगुरुच्छात्रशीलैकधाम ॥  
 इति पञ्चस्तव्यां श्रीवैकुण्ठस्तवः समाप्तः ॥

## ॥ अतिमानुषस्तवः ॥

श्रीवत्स चिह्नमिश्रेभ्यो नमउक्तिमधीमहे ।  
 यदुक्तयस्त्रयीकण्ठे यान्ति मङ्गलसूत्रताम् ॥

अतिमानुषशीलवृत्तवैरतिवृत्तामरविक्रमप्रतापैः ।  
 अतिलङ्घित्सर्वलोकसाम्यं वरये वैष्णववैभवावतारम् ॥१॥  
 श्रेयः किरन्तु किरणाश्चरणारविन्दनिष्यन्दमानमकरन्दरसौघदेश्याः ।  
 तज्जाः श्रुतेर्मधुन उत्स इति प्रतीता माङ्गल्यरङ्गनिलयस्य परस्य धाम्नः ॥२॥  
 श्रीमत्पराङ्कुशमुनीन्द्रमनोनिवासात्तज्जानुरागरसमज्जनमञ्जसाऽऽप्य ।  
 अद्याप्यनारततदुत्थितरागयोगं श्रीरङ्गराजचरणाम्बुजमुच्चयामः ॥३॥  
 वज्रध्वजाङ्कुशसुधाकलशातपत्रपङ्केरुहाङ्कपरिकर्मपरीतमन्तः ।  
 आपादपङ्कजविशृङ्खलदीप्रमौलेश्रीरङ्गिणश्चरणयोर्युगमाश्रयामः ॥४॥

श्रीरङ्गराजचरणौ प्रणमो ययोः खल्वेकस्त्रिक्रमविधौ वसुधामशेषाम् ।  
 न्यर्कस्त साचलकुलामपि विप्रकीर्णस्थूलावलमसिकतामिव निर्णतोच्चम् ॥५॥  
 ज्ञानं बलं विपुलमीशनवीर्यशक्तितेजांसि च त्रियुगभूयमुपागतानि ।  
 पूर्णानि षट् च परिगृह्य भवंश्चतुर्धा भक्तं जनं त्वमनुजग्रहियानुरागात् ॥६॥  
 एकान्तमङ्गलगुणास्पदमस्तहेयं नित्यं पदं तव यतस्तत एव देव ! ।  
 आम्लायते तदिह विश्वविरूपरूपं तेनैव नन्विदमशब्दमरूपमाहुः ॥७॥  
 शब्दादिहेय इह गोचर इन्द्रियाणां तत्प्रत्यनीकविभवस्त्वमतीन्द्रियोऽसि ।  
 तेनैव ते न बत दर्शनमस्ति किञ्चिद्वाचो धियश्च तत एव न गोचरोऽसि ॥८॥  
 एवं स्थिते त्वदुपसंश्रयणाभ्युपायो मानेन केनचिदल्पस्यत नोपलब्धुम् ।  
 नो चेदमर्त्यमनुजादिषु योनिषु त्वमिच्छाविहारविधिना समवातरिष्यः ॥९॥  
 शीलः क एष तव हन्त दयैकसिन्धो ! क्षुद्रे पृथग्जनपदे जगदण्डमध्ये ।  
 क्षोदीयसोऽपि हि जनस्य कृते कृती त्वमत्रावतीर्य ननु लोचनगोचरोऽभूः ॥१०॥  
 यं पातकास्तुमहतोऽप्युदधारयस्त्वं त्वत्पादवारिपरिपूतशिराश्च योऽभूत् ।  
 तं वन्दसे किल ततश्च वरं वृणीषे क्रीडाविधिर्वत ! विलक्षणलक्षणस्ते ॥११॥  
 क्रीडाविधेः परिकरस्तव या तु माया सा मोहनी न कतमस्य तु हन्त ! जन्तोः ।  
 है मर्त्यसिंहवपुषस्तव तेजसोऽशे शम्भुर्भवन् हि शरभश्शलभो बभूव ॥१२॥  
 यस्यात्मतां लिपुरभङ्गविधावधास्त्वं त्वच्छक्तितेजितशरो विजयी च योऽभूत् ।  
 दक्षक्रतौ तु किल तेन विनिर्जितस्त्वं युक्तो विधेयविषयेषु हि कामचारः ॥१३॥  
 मुग्धश्शिशुर्वटदले शयितोऽतितन्वा तन्वा जगन्ति विभृषे सविकासमेव ।  
 ऐशीमिमां तु तव शक्तिमतर्कितव्यामव्याजतः प्रथयसे किमिहावतीर्णः ॥१४॥  
 ब्रह्मेशमध्यगणना गणनाऽर्कपङ्क्तौ इन्द्रानुजत्वमदितेस्तनयत्वयोगात् ।  
 इक्ष्वाकुवंशयदुवंशजनिश्च हन्त श्लाघ्यान्यमून्यनुपमस्य परस्य घाम्नः ॥१५॥  
 त्वन्निर्मिता जठरगा च तव त्रिलोकी किं भिक्षणादियमृते भवता दुरापा ।  
 मध्ये कदा तु न विचक्रमिषे जगच्चेत् त्वद्विक्रमैः कथमिव श्रुतिरञ्चिता स्यात् ॥१६॥  
 पृच्छामि किञ्चन यदा किल राघवत्वे मायामृगस्य वशगो मनुजत्वमौग्यात् ।  
 सीतावियोगविवशो न च तद्गतज्ञः प्रादास्तदा परगतिं हि कथं स्वगाय ॥१७॥  
 अक्षुण्णयोगपथमग्रचहतं जटायुं तिर्यञ्चमेव बत ! मोक्षपथे नियोक्तुम् ।  
 शक्रोषि वेत्सि च यदा स तदा कथं त्वं देवीमवामुमनलं व्यथितो विचिन्वन् ॥१८॥

सालान् हि सप्त सगिरीन्सरसातलान्यानेकेषुमन्दजवतो निरपत्रयस्त्वम् ।  
 तेष्वेकविव्यथनखिन्नकपिप्रणुन्नं शाखामृगं मृमयसे स्म कथं सहायम् ॥१९॥  
 दासस्सखा समभवत्तव यः कपीन्द्रस्तद्विद्विषं कपिममर्षवशाज्जिघांसुः ।  
 त्वत्स्नेहविक्रबधियं तमिमं कपीन्द्रं विलम्भयन् सपदि सालगिरीनविध्यः ॥२०॥  
 यद्वा मृगं मृगयुवन्मृगयापथेन च्छन्नो जघन्थ न तु शत्रुवधाभिमुख्यात् ।  
 तद्युक्तमेव तव राघववंशजस्य तिर्यक्षु नैव हि विपक्षतयोपचारः ॥२१॥  
 मानुष्यकं चरितमाचरितुं प्रवृत्तो देवातिगं चरितमङ्ग ! किमङ्गकपर्षिः ।  
 यत्सागरे बत बबन्धिथ नाथ ! सेतुं शैलैःप्लवङ्गमसमिद्भितसंप्रणुनैः ॥२२॥  
 यो विक्रमेण मनुजत्वविभूषणेन देवं वरं बरुणराजमज ! व्यजेष्टाः ।  
 कृत्वोपदां दशरथं विधिर्द्रमुख्यैर्देवैस्स्तुतश्च स किलेन्द्रजिता जितोऽसि ॥२३॥  
 अर्ब्धि न तेरिथ न जिग्यिथ राक्षसेन्द्रं नैवास्य जज्ञिथ यदा च बलाबलं त्वम् ।  
 निस्संशयस्सपदि तस्य पदेऽभ्यषिञ्चस्तस्यानुजं कथमिदं हि विधीषणं च ॥२४॥  
 त्वं दक्षिणस्य निवसन्नुदघेस्तटेऽपि दूरान्तरोत्तरपयोधिमाहान्तरीपे ।  
 दैत्यान्निजैकशरपारणयन् किमेतां लङ्कां स्थितोऽत्र कुरुषे किल न स्म भस्म ॥२५॥  
 एतत्कथं कथय यन्मथितस्त्वयाऽसौ हित्वा स्वभावनियमं प्रथितं त्रिलोक्याम् ।  
 अध्वाप्सरोविषसुधाविधुपारिजातलक्ष्म्यात्मना परिणतो जलधिर्बभूव ॥२६॥  
 यत्तादृशागसमरिं रघुवीर ! वीक्ष्य विश्रम्यतामिति मुमोचिथ मुग्धमाजौ ।  
 कोऽयं गुणः कतरकोटिगतः कियान्वा कस्य स्तुतेः पदमहो बत ! कस्य भूमिः ॥२७॥  
 यलक्ष्मणस्त्वदनुजो रिपुशक्तिमुग्धश्शत्रोर्गुरुहनुमतस्तु लघुर्बभूव ।  
 एतेन वै सुविदितोऽभवदिन्द्रशत्रोर्मायास्त्रबन्धननिबन्धनजो विमोहः ॥२८॥  
 हा हन्त हन्त ! भवतश्चरणारविन्दद्वन्द्वं कदा नु भविता विषयो ममाक्ष्णोः ।  
 योऽहं निरर्गलविनिर्गलद्रन्धकारैर्वृक्षैस्तृणैश्च सुलभं समयं व्यतीतः ॥२९॥  
 वंशं रघोरनुजिघृक्षुरिहावतीर्णो दिव्यैर्ववर्षिथ तथाऽत्र भवद्गुणौघैः ।  
 त्वत्सन्निधिप्रभवशैत्यजुषो यथा हि वृक्षाश्च तान्तिमलभन्त भवद्वियोगे ॥३०॥  
 ये धर्ममाचरितुमभ्यसितुं च योगं बोद्धुं च किञ्चन न जात्वधिकारभाजः ।  
 तेऽपि त्वदाचरितभूतलबन्धगन्धाह्वान्वातिगाः परगतिं गमितास्तृणाद्याः ॥३१॥  
 तादृग्गुणो ननु बभूविथ राघवत्वे यस्तावकं चरितमन्वहमन्वभुङ्क्त ।  
 सोऽत्रैव हन्त हनुमान् परमां विमुक्तिं बुद्ध्याऽवधूय चरितं तव सेवतेऽसौ ॥३२॥

यत्त्वं कृतागसमपि प्रणतिप्रसक्तं तं वायसं परमया दययाऽक्षमिष्ठाः ।  
 तेनैव मादृशजनस्य महागसोऽपि युक्तं समाश्वसनमित्युपधारयामि ॥३३॥  
 सा पृतना शकटमर्जुनयोश्च युग्मं बाल्योचिताऽन्यपरचेष्टितविस्फुलिङ्गे ।  
 बस्यालभन्त शलभत्वमहो निगूढस्स त्वं व्रजे ववृषिषे किल कंसभीत्या ॥३४॥  
 पश्यत्सु सूरिषु सदा परमं पदं ते देव्या श्रिया सह वसन्परया विभूत्या ।  
 योगेन योगनिरतैः परिमृग्यमाणः किं त्वं व्रजेषु नवनीतमहो ! व्यमुष्णाः ॥३५॥  
 यं दुर्ग्रहं सुमनसो मनसाऽपि नित्यं बन्धच्छिदं परममीशमुदाहरन्ति ।  
 दाम्ना निबद्ध इति शुश्रुम तं भवन्तं नालं वभूविथ वत ! श्लथनाय तस्य ॥३६॥  
 ऐशं हि शैशवमपि व्यतिवेल्खेलं यत्पृतना शकटमर्जुनयोश्च युग्मम् ।  
 बाल्योचितान्यपरसाचिविचेष्टितेन हन्तालभन्त शलभायितमोजसस्ते ॥३७॥  
 सत्येव गव्यनिबहे निजघाम्नि भूम्ना पर्यन्तसद्मसु किमर्थमचूचुरस्त्वम् ।  
 मुष्णंश्च किं व्यजघटो घटशेषमग्रे गोपीजनस्य परिहासपदं किमासीः ? ॥३८॥  
 यन्नाम नाथ नवनीतमचूचुरस्त्वं तच्छादनाय यदि ते मतिराविरासीत् ।  
 किं मुग्ध ! दिग्धममुना करपलवं ते गात्रे प्रमृज्य निरगाः किल निर्विशङ्कः ॥३९॥  
 त्वामन्यगोपगृहगव्यमुषं यशोदा गुर्वी त्वदीयमवमानममृष्यमाणा ।  
 प्रेम्णाऽथ दामपरिणामजुषा बबन्ध तादृङ् न ते चरितमार्यजनास्सहन्ते ॥४०॥  
 मात्रा यदि त्वमसि दामनि संनिबद्धस्तच्छूविणामुदितचाक्षुषनिर्झराणाम् ।  
 बध्नासि हन्त हृदयं भगवन्कुतस्तत्सर्वो हि वश्यविषये विवृणोति वीर्यम् ॥४१॥  
 कान्तालकान्तममलं कमलायताक्षमुद्भ्रूविलासमुदितस्मितमुन्नसं च ।  
 वक्त्रं वहन् परम ! गोपगृहेषु किं त्वं गोपीमनांसि नवनीतमुताभ्यमोषीः ॥४२॥  
 सर्वं गुणाय गुणिनामिति सत्यमेतद्यत्खल्विहेतरजने मलिनत्वहेतुः ।  
 यद्गोपवेषविनिषेवणमुत्तमं ते गोपालनं च गणयन्ति गुणं गुणेषु ॥४३॥  
 गोपालपोतकतया निभृतं धरित्रीम् आवस्तुकाम इव सन्नपि बाल्यलौल्यात् ।  
 ऐन्द्रं निहन्य मखमद्रिमथो दधानः किं तस्थिषे सुरगणाय सवासवाय ॥४४॥  
 वेणुक्कणप्रणयिनि त्वयि लोकनाथ ! वृन्दावनं चरणसञ्चरणैः पुनाने ।  
 भावास्तदा वनभुवः किल कीदृशस्ते त्वद्गीतसिक्तसिकतासु वसुन्धरासु ॥४५॥  
 धन्यैरश्रुतं तदिह तावकरासकाले गीतेन येन हि शिलास्सलिलांबभूवुः ।  
 पञ्चापि किञ्च परिवृत्तगुणानि भूतान्युर्वीकृशानुमरुदम्बरशम्बराणि ॥४६॥

तेभ्यः कृती न किल कश्चिदिहास्ति ये वै रासोत्सवोत्सुकधियस्तव काननान्ते ।  
 वेणुखनस्रुतरसौषपरिप्लुतान्ते स्वे सुकृणी रसनया लिलिहुर्भुजङ्गाः ॥४७॥  
 अम्भोदनीलमरविन्ददलायताक्षं पिच्छावतंसमुररीकृतवेणुपाणिम् ।  
 त्वां गोपवेषपरिकर्मितकायकान्तिं घन्यास्तदा ददृशुरुन्मथितान्यभावाः ॥४८॥  
 गोवर्धनो गिरिवरो यमुना नदी सा वृन्दावनं च मधुरा च पुरी पुराणी ।  
 अद्यापि हन्त सुलभाः कृतिनां जनानामेते भवच्चरणचारजुषः प्रदेशाः ॥४९॥  
 वृन्दावने स्थिरचरात्मककीटदूर्वापर्यन्तजन्तुनिचये बत ! ये तदानीम् ।  
 नैवाल्भामहि जनिं हतकास्त एते पापाः पदं तव कदा पुनराश्रयामः ॥५०॥  
 हा जन्म तासु सिकतासु मया न लब्धं रासे त्वया विरहिताः किल गोपकन्याः ।  
 यास्तावकीनपदपङ्क्तिजुषोऽजुषन्त निक्षिप्य तत्र निजमङ्गमनङ्गतप्तम् ॥५१॥  
 आचिन्वतः कुसुममंघ्रिसरोरुहं ते ये भेजिरे बत ! वनस्पतयो लता वा ।  
 अद्यापि तत्कुलभुवः कुलदैवतं मे वृन्दावनं मम धियं च सनाथयन्ति ॥५२॥  
 यत्त्वत्प्रियं तदिह पुण्यमपुण्यमन्यत्नान्यत्तयोर्भवति लक्षणमत्र जातु ।  
 धूर्तयितं तव हि यत्किल रासगोष्ठ्यां तत्कीर्तनं परमपावनमामनन्ति ॥५३॥  
 या कंसमुख्यनृपकीटनिबर्हणोत्था सा निर्जितत्रिजगतस्तव नैव कीर्तिः ।  
 गोपालनादि यदिदं भवदीयकर्मेत्याद्रीं करोति विदुषां हृदयं तदेतत् ॥५४॥  
 गोपालवेषपरिकर्म परावरोशं यन्नाम धाम परमं तमसः परस्तात् ।  
 तत्पिच्छलाञ्छनसुदामकृतोपवीतं गोधूलिधूसरितकुन्तलमन्तरास्ताम् ॥५५॥  
 यद्वै जरासुतभयाद्विपलायथास्त्वं तच्चेन्मनुष्यचरितानुविधानजं ते ।  
 तर्हि त्रिलोकगुरुमीश्वरमीश्वराणां बाणाहवे किमिति शम्भुमजृम्भयस्त्वम् ॥५६॥  
 जातं कुतस्तदकृतज्ञविचेष्टितं ते पुत्रीयया किल वरं बधुषे वृषाङ्गात् ।  
 अक्षेषु सक्तमतिना च निरादरेण वाराणसी हरपुरी भवता विदग्धा ॥५७॥  
 सञ्जीवयन्नपि मृतं सुतमुत्तरायास्सान्दीपनेश्विरमृतं सुतमानयंश्च ।  
 धाम्नो निजाद्द्विजसुतान्पुनरानयन्वा स्वामेव तां तनुमहो ! कथमानयस्त्वम् ॥५८॥  
 अद्यापि नास्युपरतस्त्रिविधापचारात्पापः परे निपतितोऽस्मि तमस्यपारे ।  
 एतादृशोऽहमगतिर्भवतो दयायाः पात्रं त्वदीयचरणौ शरणं प्रपद्ये ॥५९॥  
 विस्रम्भणं त्वयि न यद्यपि मेऽस्ति नापि श्रद्धा यथोक्तवचनार्थगता तथाऽपि ।  
 वाचं त्विमां सकृदथाप्यसकृन्मयोक्तां सत्यां कुरुष्व दययैव दयैकसिन्धो ॥६०॥

षापीयसोऽपि शरणागतशब्दभाजो नोपेक्षणं मम तवोचितमीश्वरस्य ।  
त्वज्ज्ञानशक्तिकरुणासु सतीषु नेह पापं पराक्रमितुमर्हति मामकीनम् ॥६१॥

॥ इति पञ्चस्तव्याम् अतिमानुषस्तवः समाप्तः ॥

## ॥ सुन्दरबाहुस्तवः ॥

श्रीवत्सचिह्नमिश्रेभ्यो नमउक्तिमधीमहे ।  
यदुक्तयस्त्रयीकण्ठे यान्ति मङ्गलसूत्रताम् ॥

श्रीमन्तौ हरिचरणौ समाश्रितोऽहं श्रीरामावरजमुनीन्द्रलब्धबोधः ।  
निर्भोकस्तत इह सुन्दरोरुबाहुं स्तोष्ये तच्चरणविलोकनाभिलाषी ॥१॥

सुन्दरायतभुजं भजामहे वृक्षषण्डमयमद्रिमास्थितम् ।  
यत्र सुप्रथितनूपुरापगातीर्थमर्थितफलप्रदं विदुः ॥२॥

क्वचित्त्वरितगामिनी क्वचन मन्दमन्दलसा क्वचित्स्खलितविह्वला क्वचन फेनिला सारवा ।  
पतन्त्यपि किल क्वचिद्भजति नूपुराह्वा नदी सुसुन्दरभुजाह्वयं मधु निपीय मत्ता यथा ॥३॥

उदधिगमन्दराद्रिमथिमन्थनलब्धपयोमधुररसेन्द्रिराहसुषुन्दरदोःपरिघम् ।

अशरणमादृशाम्शरणं शरणार्थिजनप्रवणधियं भजेम तरुषण्डमयाद्रिपतिम् ॥४॥

शशधररिङ्गणाढ्यशिखमुच्छिखरप्रकरं तिमिरनिमप्रभूततरुषण्डमयं भ्रमदम् ।

वनगिरिमावसन्तमुपयामि हरिं शरणं भिदुरितससलोकसुबिशृङ्खलशङ्करवम् ॥५॥

यत्तुङ्गशृङ्गविनिषङ्गिसुराङ्गनानां न्यस्तोर्ध्वपुण्ड्रमुखमण्डनमण्डितानाम् ।

दर्पण्यभूद्भूतमपाङ्कशशाङ्कपृष्ठं तद्भाम सुन्दरभुजस्य महान् वनाद्रिः ॥६॥

यदीयशिखरागतां शशिकलां तु शाखामृगा निरीक्ष्य हरशेखरीभवनमामृशन्तस्ततः ।

स्पृशन्ति न हि देवतान्तरसमाश्रितेति स्फुटं स एष सुमहातरुजगिरिर्गृहं श्रीपतेः ॥७॥

सुन्दरदोर्दिव्याञ्जालम्भनकातरवशानुयायिनि करिणि ।

प्रणयजकलहसमाधिर्धृत्र वनाद्रिस्स एष सुन्दरदोष्णः ॥८॥

स एष सौन्दर्यनिधेर्धृतश्रियो वनाचलो नाम सुधाम यत्र हि ।

भुजङ्गराजस्य कुलस्य गौरवान्न खण्डिताः कुण्डलिनदिशखण्डिभिः ॥९॥

वृषगिरिरयमच्युतस्य यस्मिन् स्वमतमलङ्घयितुं परस्परेभ्यः ।

खगतिचरणौ खगाश्शपन्ते भुजगपतेर्भुजगाश्च सर्व एव ॥१०॥

हरिकुलमखिलं हनूमदङ्घ्रिं स्वकुलपजाम्बवतस्तथैव भलाः ।

निजकुलपजटायुषश्च गृध्राः स्वकुलपतेश्च गजा गजेन्द्रनाम्नः ॥११॥

वकुलधरसरस्वतीविषक्तखररसभावयुतासु किन्नरीषु ।

द्रवति दृषदपि प्रसक्तगानाखिह वनशैलतटीषु सुन्दरस्य ॥१२॥

मृङ्गी गायति हंसतालनिभृतं तत्पुष्पाती कोकिलाऽप्युद्गायत्यथ वल्लितल्लजमुखादासं मधु  
स्यन्दते । निष्पन्दस्तिमिताः कुरङ्गततयश्शीतं शिलासैकतं सायाहे किल यत्र सुन्दरभुज-  
स्तस्मिन्वनक्षमाधरे ॥१३॥

पीताम्बरं वरदशीतलदृष्टिपातमाजानुलम्बिभुजमायतकर्णपाशम् ।

श्रीमन्महावनगिरीन्द्रनिवासदीक्षं लक्ष्मीधरं किमपि वस्तु ममाविरस्तु ॥१४॥

जनिजीवनाप्ययविमुक्तयो यतो जगतामिति श्रुतिशिरस्तु गीयते ।

तदिदं समस्तदुरितैकमेषजं वनशैलसम्भवमहं भजे महः ॥१५॥

सद्ब्रह्मात्मपदैस्त्रयीशिरसि यो नारायणोक्त्या तथा व्याख्यातो गतिसाम्यलब्धविषयानन्यत्व-  
बोधोज्ज्वलैः । निस्तुल्याधिकमद्वितीश्वरमृतं तं पुण्डरीकेक्षणं प्रारूढश्रियमाश्रये वनगिरेः  
कुञ्जोदितं सुन्दरम् ॥१६॥

पतिं विश्वस्यात्मेश्वरमिति परं ब्रह्म पुरुषः परं ज्योतिस्तत्त्वं परमिति च नारायण इति ।

श्रुतिर्ब्रह्मेशादींस्तदुदितविभूर्तीस्तु गृणती यमाहारूढश्रीस्स वनगिरिधामा विजयते ॥१७॥

पृथिव्याद्यात्मान्तं नियमयति यस्तत्त्वनिकरं तदन्तर्यामी तद्गुरविदितस्तेन भगवान् ।

स एष स्वैश्वर्यं नविजहदशेषं वनगिरिं समध्यासीनो नो विशतु हृदयं सुन्दरभुजः ॥१८॥

प्रत्यगात्मनि कदाऽप्यसंभवद्भूमभूमिभिवक्ति यं श्रुतिः ।

तं वनाद्रिनिलयं सुसुन्दरं सुन्दरायतभुजं भजामहे ॥१९॥

वन्देय सुन्दरभुजं भुजगेन्द्रभोगसक्तं महावनगिरिप्रणयप्रवीणम् ।

यं तं विदुर्दहरमष्टगुणोपजुष्टम् आकाशमौपनिषदीषु सरस्वतीषु ॥२०॥

यत्स्वायत्तस्वरूपस्थितिकृतिकनिजेच्छानियाम्यस्वशेषानन्ताशेषप्रपञ्चस्तत इह चिदिवाचिद्विपूर्वा-  
चिशब्दैः । विश्वैश्वर्यशब्दैः प्रवाच्यो हतवृजिनतया नित्यमेवानवद्यस्तं वन्दे सुन्दराहं वन-  
गिरिनिलयं पुण्डरीकायताक्षम् ॥२१॥

गुणजं गुणिनो हि मङ्गलत्वं प्रमितं प्रत्युत यत्स्वरूपमेत्य ।

तमनन्तसुखावबोधरूपं विमलं सुन्दरबाहुमाश्रयामः ॥२२॥

अतिपतितावधिस्रमहिमानुभवप्रभवत्सुखकृतनिस्तरङ्गजलधीयितनित्यदशम् ।

प्रतिभटमेव हेयनिकरस्य सदाऽप्रतिमं हरिमिह सुन्दराहमुपयामि वनाद्रितटे ॥२३॥

सदा षाङ्गुण्याख्यैः पृथुलबलविज्ञानशकनप्रभावीर्यैश्चर्यैरवधिविधुरैरेधितदशम् ।

द्रुमस्तोमक्ष्माभृत्परिसरमद्बोधानमुदितं प्रपद्येऽध्यारूढश्रियमिममहं सुन्दरभुजम् ॥२४॥

सौशील्याश्रितवत्सलत्वमृदुतासौहार्दसाम्यार्जवैः धैर्यस्थैर्यसुवीर्यशौर्यकृतितागाम्भीर्यचातुर्यकैः ।

सौन्दर्यान्वितसौकुमार्यसमतालावण्यमुख्यैर्गुणैर्देवः श्रीतरुषण्डशैलनिलयो नित्यं स्थितस्सुन्दरः॥

येष्वेकस्य गुणस्य विप्रुढपि वै लोकोत्तरं स्वाश्रयं कुर्यात्तादृशैर्भवैरगणितैर्निस्सीमभूमान्वितैः ।

नित्यैर्दिव्यगुणैस्ततोऽधिकशुभत्वैकास्पदात्माश्रयैरिदं सुन्दरबाहुमस्मि शरणं यातो वनाद्री-  
[श्वरम् ॥२६॥

सदा समस्तं जगदीक्षते हि यः प्रत्यक्षदृष्ट्या युगपद्भुवा स्वतः ।

स ईदृज्ञाननिधिर्निधिस्तु नास्सहाद्रिकुञ्जेषु चकास्ति सुन्दरः ॥२७॥

ऐश्वर्यतेजोबलवीर्यशक्तयः कीदृग्विधास्सुन्दरबाहुसंश्रयाः ।

योऽसौ जगज्जन्मलयस्थितिक्रियास्सङ्करूपतोऽल्पादुपकल्पयत्यजः ॥२८॥

यत्कल्यायुतभोगतोऽपि कृशतां यायान्न तावत्फलं

येष्वेकस्य तथाविषैस्सततजैरंहोभिरुत्सीमभिः ।

अस्तादाविह संसृतावुपचितैश्छन्नं सुसन्नं जनं

संनत्या क्षमते क्षणाद्वनगिरिप्रस्थप्रियस्सुन्दरः ॥२९॥

यज्जातीयो यादृशो यस्त्वभावः पादच्छायां संश्रितो योऽपि कोऽपि ।

तज्जातीयस्तादृशस्तत्त्वभावः श्लिष्यत्येनं सुन्दरो वत्सलत्वात् ॥३०॥

निहीनो जात्या वा भृशमकुशलैर्वा स्वचरितैः पुमान्वा यः कश्चिद्बहुतृणमपि स्यादगुणतः ।

भजन्तं तं पश्येद्भुजगपतिना तुल्यमपि यो वनाद्रिप्रस्थस्थस्स मम शरणं सुन्दरभुजः ॥३१॥

एकैकमङ्गलगुणानुभवाभिनन्दमीदृक्स्त्वयानिति च सुन्दरदोष्णि कृष्णे ।

ते ये शतं त्विति नियन्तुमनाश्श्रुतिर्है नैवैष वाङ्मनसगोचर इत्युदाह ॥३२॥

अब्जपादमरविन्दलोचनं पद्मपाणितलमञ्जनप्रभम् ।

सुन्दरोरुभुजमिन्दिरापतिं वन्दिषीय वरदं वनाद्रिगम् ॥३३॥

कनकमरतकाञ्जनद्रवाणां मथनसमुत्थितसारमेलनोत्थम् ।

जयति किमपि रूपमस्य तेजो वनगिरिनन्दनसुन्दरोरुम्बहोः ॥३४॥

किंनु स्वयं स्वात्मविभूषणं भवन्नसावलङ्कार इतीरितो जनैः ।

वर्धिष्णुबालद्रुमषण्डमण्डितं वनाचलं वा परितः प्रसाधयन् ॥३५॥

सुखस्पर्शैर्नित्यैः कुसुमसुकुमाराङ्गसुखदैः सुसौगन्धैर्दिव्याभरणगणदिव्यायुषगणैः ।

अलङ्कार्यैस्सर्वैर्निगदितमलङ्कार इति यस्समाख्यानं धत्ते स वनगिरिनाथोऽस्तु शरणम् ॥

मकुटमकुटमालोत्संचूडाललामखलकतिलकमालाकुण्डलैस्सोर्ध्वपुण्डैः ।  
मणिवरवनमालाहारकेयूरकण्ठचैस्तुलसिकटककाञ्चीनूपुराद्यैश्च भूषैः ॥३७॥

असिजलजरथाङ्गैश्शाङ्गकौमोदकीभ्यामगणितगुणजालैरायुधैरप्यथान्यैः ।  
सततविततशोभं पद्मनाभं वनाद्रेरुपवनसुखलीलं सुन्दरं वन्दिषीय ॥३८॥

आजानजखगतबन्धुरगन्धलुब्धभ्राम्यद्विदग्धमधुपालिसदेशकेशम् ।  
विश्वाधिराज्यपरिबर्हकिरीटराजं है सुन्दरस्य वत ! सुन्दरमुत्तमाङ्गम् ॥३९॥

अन्धं तमस्तिमिरनिर्मितमेव यत्स्यात्तत्सारसाधितसुतन्वतिवृत्तवार्तम् ।  
ईशस्य (केसरिगिरे) केशवहरेरलकालिजालं तत्तुल्यकुल्यमधुपाव्यमहावनस्य ॥४०॥

जुष्टाष्टमीकज्जलदिन्दुसंनिभं धृतोर्ध्वपुण्डं विलसद्विशेषकम् ।  
भूम्ना ललाटं विमलं विराजते वनाद्रिनाथस्य समुच्छ्रितश्रियः ॥४१॥

सुचारुचापद्वयविभ्रमं भूत्रोयुगं सुनेलाहसहस्रपत्रयोः ।  
उपान्तगं वा मधुपावलीयुगं विराजते सुन्दरबाहुसंश्रयम् ॥४२॥  
अदीर्घमप्रेमदुग्धं क्षणोज्ज्वलं नचोरमन्तःकरणस्य पश्यताम् ।  
अनुब्जमब्जं नु कथं निदर्शनं वनाद्रिनाथस्य विशालयोर्दृशोः ॥४३॥

प्रश्च्योतत्प्रेमसारामृतरसचुलकप्रक्रमप्रक्रियाभ्यां विक्षिप्तालोकितोर्मिप्रसरणमुषितखान्तकान्ता-  
जनाभ्याम् । विश्वोत्पत्तिप्रवृत्तिस्थितिलयकरणैकान्तशान्तक्रियाभ्यां देवोऽलङ्कारनामा वनगि-  
रिनिलयो वीक्षतामीक्षणाभ्याम् ॥४४॥

प्रेमामृतौघपरिवाहिमहाक्षिसिन्धुमध्ये प्रबद्धसमुदञ्चितसेतुकल्या ।  
ऋज्वी सुसुन्दरभुजस्य विभाति नासा कल्पद्रुमाङ्कुरनिभा वनशैलमर्तुः ॥४५॥  
व्याभाषिताभ्यधिकनन्दनमन्दनर्द्धिमन्दस्मितामृतपरिस्रवसंस्तवाढ्यम् ।  
आभाति त्रिद्रुमसमाधरमास्यस्य देवस्य सुन्दरभुजस्य वनाद्रिमर्तुः ॥४६॥

यशोदाङ्गुल्यग्रोन्नमितचुबुकाप्राणमुदितौ कपोलावघापि ह्यनुपरततद्धर्षगमकौ ।  
विराजेते विष्वग्विततसहकारासवरसप्रमाद्यद्भृङ्गाढ्यद्रुमवनगिरेस्सुन्दरहरेः ॥४७॥

व्यालम्बिकुण्डलमुदग्रसुवर्णपुष्पनिष्पन्नकल्पलतिकायमलानुकारम् ।  
यत्कर्णपाशयुगलं निगलं धियां नस्सोऽयं सुसुन्दरभुजो वनशैलभूषा ॥४८॥  
सदंसंसञ्चितकुन्तलान्तिकावतीर्णकर्णभरणाढ्यकन्धरः ।  
सुबन्धुरस्कन्धनिबन्धनो युवा सुसुन्दरस्सुन्दरदोर्विजृम्भते ॥४९॥

व्यूढगूढभुजजत्रुमुल्लसत्कम्बुकन्धरधरं धराधरम् ।

वृक्षषण्डमथभूभृतस्तटे सुन्दरायतभुजं भजामहे ॥५०॥

मन्दरभ्रमणविभ्रमोद्भटास्सुन्दरस्य विलसन्ति बाहवः ।

इन्दिरासमभिनन्दभन्दनाश्चन्दनागरुविलेपभूषिताः ॥५१॥

ज्याकिणाङ्कपरिकर्मधर्मिणो भान्ति सुन्दरभुजस्य बाहवः ।

पारिजातविटपायितर्द्धयः प्रार्थितार्थपरिदानदीक्षिताः ॥५२॥

सागराम्बरतमालकाननश्यामलर्द्धय उदारपीवराः ।

शेषभोगपरिभोगभागिनस्तन्निभा वनगिरीशितुर्भुजाः ॥५३॥

अहमहमिकाभाजो गोवर्धनोद्धृतिनर्मणि प्रमथनविधावब्धेर्लब्धप्रबन्धसमक्रियाः ।

अभिमतवहूभावाः कान्ताभिरम्भणसंभ्रमे वनगिरिपतेर्बाहाश्शुम्भन्ति सुन्दरदोर्हरेः ॥५४॥

श्रीमद्रनाद्रिपतिपाणितलाब्जयुग्ममारूढयोर्विमलशङ्करथाङ्गयोस्तु ।

एकोऽब्जमाश्रित इवोत्तमराजहंसः पद्मप्रियोऽर्क इव तत्समितो द्वितीयः ॥५५॥

लक्ष्म्याः पदं कौस्तुभसंस्कृतं च श्रीवत्सभूमिर्विमलं विशालम् ।

विभाति वक्षो वनमालयाऽऽढ्यं वनाद्रिनाथस्य सुसुन्दरस्य ॥५६॥

सौन्दर्यमृतसारपूरपरिवाहावर्तगतायितं यातः किञ्च विरिञ्चसंभवनभूम्यम्भोजसंभूतिम् ।

नामिशुम्भति कुम्भिकुम्भनिभनिर्भातस्तनस्वर्धूसंभुक्तद्रुमषण्डशैलवसतेरारूढलक्ष्म्या हरेः ॥

सुन्दरस्य किल सुन्दरबाहोः श्रीमहातरुवनाचलमर्तुः ।

हन्त ! यत्र निवसन्ति जगन्ति प्रापितकंशिम तत्तनु मध्यम् ॥५८॥

पिष्टदुष्टमधुकैटमकीटौ हस्तिहस्तयुगलाभसुवृत्तौ ।

राजतः क्रमकृशौ च सदूरु सुन्दरस्य वनभूधरमर्तुः ॥५९॥

यौवनवृषककुदोद्धेदनिभं नितरां भाति विभोरुभयं जानु शुभाकृतिकम् ।

सुन्दरभुजनाम्नो मन्दरमथिताब्धेश्चन्दनवनविलसत्कन्दरवृषभपतेः ॥६०॥

अधोमुखं न्यस्तपदारविन्दयोरुदञ्चितोदात्तसुनालसनिभे ।

विलङ्घ्य जङ्घे क्व नु रंहतो दृशौ वनाद्रिनाथस्य सुसुन्दरस्य मे ॥६१॥

सुसुन्दरस्यास्य पदारविन्दे पदारविन्दाधिकसौकुमार्ये ।

अतोऽन्यथा ते विभृयात्कथं नु तदासनं नाम सहस्रपत्रम् ॥६२॥

सौन्दर्यमार्दवसुगन्धरसप्रवाहैरेते हि सुन्दरभुजस्य पदारविन्दे ।

अम्भोजडम्परिरम्भणमभ्यजैष्टां तद्वै पराजितमिमे शिरसा विभर्ति ॥६३॥

एते ते बत ! सुन्दराहयजुषः पादारविन्दे शुभ यन्निर्गेजसमुत्थितत्रिपथगास्रोतस्तु किञ्चि-  
त्किल । धतेऽसौ शिरसा ध्रुवस्तदपरं स्रोतो भवानीपतिर्यस्यास्यालकनन्दिकेति निजगुर्नामैव-  
मन्वर्थकम् ॥६४॥

आम्नायकल्पलतिकोत्थसुगन्धिपुष्पं योगीन्द्रहृदिसरसीरुहराजहंसम् ।

उत्पक्वधर्मसहकारफलप्रकाण्डं वन्देय सुन्दरभुजस्य पदारविन्दम् ॥६५॥

सुसुन्दरस्यास्य तु वामनाकृतेः क्रमत्रयप्रार्थिनि मानसे किल ।

इमे पदे तावदिहासहिष्णुनी विचक्रमाते त्रिजगत्पदद्वये ॥६६॥

सौन्द्र्यसारामृतसिन्धुवीचिश्रेणीषु पादाङ्गुलिनामिकासु ।

न्यकृत्य चन्द्रश्रियमात्मकान्त्या नखावली शुम्भति सुन्दरस्य ॥६७॥

यो जातकशिमा मली च शिरसा संभावितश्शम्भुना सोऽयं यच्चरणाश्रयी शशधरो नूनं  
नखत्राजतः । पूर्णत्वं विमलत्वमुज्ज्वलतया सार्धं बहुत्वं तथा यातस्तं तरुषण्डशैलनिलयं  
वन्दामहे सुन्दरम् ॥६८॥

यस्याः कटाक्षणमनुक्षणमीश्वराणामैश्वर्यहेतुरिति सर्वजनीनमेतत् ।

श्रीस्सेति सुन्दरनिषेवणतो निराहुस्त्वां हि श्रियरिश्रयमुदाहुरुदारवाचः ॥६९॥

दिव्याचिन्त्यमहाद्भुतोत्तमगुणैस्तारुण्यलावण्यकप्रायैरद्भुतभावगर्भसततापूर्वप्रियैर्विभ्रमैः ।

रूपाकारविभूतिभिश्च सदृशीं नित्यानपेतां श्रियं नीलां भूमिमपीदृशीं रमयिता नित्यं वनाद्रीश्वरः॥

अन्योन्यचेष्टितनिरीक्षणहार्दभावप्रेमानुभावमधुरप्रणयप्रभावः ।

आजसनव्यतरदिव्यरसानुभूतिस्त्वां प्रेयसीं रमयिता वनशैलनाथः ॥७१॥

सुन्दरस्य वनशैलवासिनो भोगमेव निजभोगमाभजन् ।

शेष एष इति शेषताकृतेः प्रीतिमानहिपतिस्वनामनि ॥७२॥

वाहनासनवितानचामराद्याकृतिः खगपत्तिस्त्रयीमयः ।

नित्यदास्यरतिरेव यस्य वै ह्येष सुन्दरभुजो वनाद्रिगः ॥७३॥

वनाद्रिनाथस्य सुसुन्दरस्य वै प्रभुक्तशिष्टादयथ सैन्यसत्पतिः ।

समस्तलोकैकधुरन्धरस्सदा कटाक्षवीक्ष्योऽस्य च सर्वकर्मसु ॥७४॥

छत्रचामरमुखाः परिच्छदास्सूरयः परिजनाश्च नैत्यगाः ।

सुन्दरोरुभुजमिन्धते सदा ज्ञानशक्तिमुखनित्यसद्गुणाः ॥७५॥

द्वारनाथगणनाथतलजाः पारिषद्यपदभागिनस्तथा ।

मामकाश्च गुरवः पुरातनास्सुन्दरं वनमहीध्रगं श्रिताः ॥७६॥

ईदृशैः परिजनैः परिच्छदैर्नित्यसिद्धनिजभोगभूमिगः ।

सुन्दरो वनगिरेस्तटीषु वै रज्यते सकलदृष्टिगोचरः ॥७७॥

अक्रीडभूमिषु सुगन्धिषु पौष्पिकीषु वैकुण्ठधामनि समृद्धसुवापिकासु ।

श्रीमलतागृहवतीषु यथा तथैव लक्ष्मीधरस्सजति सिंहगिरेस्तटीषु ॥७८॥

आनन्दमन्दिरमहामणिमण्डपान्तर्लक्ष्म्या भुवाऽप्यहिपतौ सह नीलया च ।

निस्संख्यनित्यनिजदिव्यजनैकसेव्यो नित्यं वसन् सजति सुन्दरदोर्वनाद्रौ ॥७९॥

प्रत्यर्थिनि त्रिगुणकप्रकृतेरस्मीम्नि वैकुण्ठधामनि पगम्बरनाग्नि नित्ये ।

नित्यं वसन्परमसत्त्वमयेऽप्यतीतयोगीन्द्रवाङ्मनस एष हरिर्वनाद्रौ ॥८०॥

लोकांश्चतुर्दश दधत् किल सुन्दरस्य पङ्कीगुणोत्तरितसप्तवृतीदमण्डम् ।

अन्यानि चास्य सुसदंशि परश्शतानि क्रीडाविधेरिह परिच्छदतामगच्छन् ॥८१॥

सुरनरतिर्थगादिबहुभेदकभिन्नमिदं जगदथ चाण्डमण्डवरणानि च सप्त तथा ।

गुणपुरुषौ च मुक्तपुरुषाश्च वनाद्रिपतेरुपकरणानि नर्मविधयेऽपि भवन्ति विभोः ॥८२॥

ज्ञानिनस्तततयोगिनस्तु ये सुन्दरांग्रिपरभक्तिभागिनः ।

मुक्तिमाप्य परमां परे पदे नित्यकिङ्करपदं भजन्ति ते ॥८३॥

देवस्य सुन्दरभुजस्य वनाद्रिभर्तुर्हे शीलवत्त्वमथवाऽऽश्रितवत्सलत्वम् ।

पेशस्वभावमजहद्विरिहावतारैर्योऽलञ्चकार जगदाश्रिततुल्यधर्मा ॥८४॥

सिंहाद्रिनाथ ! तव वाङ्मनसातिवृत्तं रूपं त्वतीन्द्रियमुदाह रहस्यवाणी ।

एवं च न त्वमिह चेत्समवातरिष्यस्त्वज्ज्ञानभक्तिविधयोऽद्य मुधाऽभविष्यन् ॥८५॥

ये भक्ता भवदेकभोगमनसोऽनन्यात्मसञ्जीवना. तत्संश्लोषणतद्विरोधिनिधनाद्यर्थं वनाद्रीश्वर ! ।

मध्येऽण्डं यदवातरस्सुरनराद्याकारदिव्याकृतिस्तेनैव त्रिदशैर्नरैश्च सुकरं स्वप्रार्थितप्रार्थनम् ॥

श्रीमन्महावनगिरीशविधीशयोस्ते मध्ये तु विष्णुरिति यः प्रथमावतारः ।

तेनैव चेत्तव महिम्नि जनाः किलान्धास्त्वन्मत्स्यभावमवगम्य कथं भवेयुः ॥८७॥

हे देव ! सुन्दरभुज ! त्वमिहाण्डमध्ये सौलभ्यतो विसदंशं चरितं महिम्नः ।

अङ्गीकरोषि यदि तत्र सुरैरमीभिस्साम्यान्निकर्षपरिपालनमेव साधु ॥८८॥

इहावतीर्णस्य वनाद्रिनाथ ! ते निगूहतः स्वं महिमानमैश्वरम् ।

उमापतेः किं विजयः प्रियङ्करः प्रियङ्करा वेन्द्रजिदल्लबन्धना ॥८९॥

पुच्छोत्पुच्छनमूर्च्छनोद्धतिधुतन्यावर्तितावर्तवत्संवर्तार्णवनीरपूरविलुटत्पाठीनदिव्याकृतेः ।

सिंहाद्रीश ! न वैभवं तव कथं खालक्ष्यमालक्ष्यते पद्माक्षस्य जुषुक्षतोऽपि विभवं लक्ष्मी-

धराधोक्षज ! ॥९०॥

साचलावटतटाकदीर्घिकाजाह्नवीजलविवर्धितः क्षये ।

शृङ्गसङ्गमितनौर्मनोरभूरग्रतोऽण्डजवपुर्हि सुन्दर ! ॥९१॥

प्रलयजनीरपूरपरिपूरितखनिलयावसन्नवदनभ्रमदशरण्यभूतशरणार्थिनाकिशरणं भवन् स्वकृपया ।

चलदुदधीरिताम्बुकलुषीक्रियाढ्यगमनस्वपृष्ठविधृताचलकुल एष मीनतनुरत्र सुन्दरमुजो वना-

द्रिनिलयः ॥९२॥

स्वपृष्ठे प्रष्टाद्रिभ्रमणकरणैः किञ्च फणिनः विकृष्टिव्याकृष्टिव्यतिविधुतदुग्धाब्धिचलितैः ।

अविस्पन्दो नन्दन् विकसदरविन्देक्षणरुचिः पुराऽभूर्सिंहाद्रेः प्रियतम ! हरे ! कच्छवपुः ॥

जगत्प्रलीनं पुनरुद्दिधीर्षितसिंहक्षितिक्षिन्निलयस्थ ! सुन्दर ! ।

पुरा वराहस्य तवेयमुर्वरा दंष्ट्राह्वयेन्दोः किल लक्ष्म लक्षिता ॥९४॥

न वायुः पस्पन्दे ययतुरथवाऽस्तं शशिरवी दिशोऽनश्यन् विश्वाऽप्यचलदचला साचलकुला ।

नमश्च प्रश्न्योति कथितमपि पाथो नरहरौ त्वयि स्तम्भे शुम्भद्रपुषि सति हे सुन्दरमुज ! ॥

अरालं पातालं त्रिदशनिलयः प्रापितलयो धरित्री निर्धूता ययुरपि दिशः कामपि दिशम् ।

अजृम्भिष्टाम्भोधिर्धुमुधुमिति घूर्णन् सुररिपोः विभिन्दाने वक्षस्त्वयि नरहरौ सुन्दरमुज ! ॥

नखक्रकचकप्रथिकथितदैत्यवक्षःस्थलीसमुत्थरुधिरच्छटाच्छुरितबिम्बितं स्वं वपुः ।

विलोक्य रुषितः पुनः प्रतिमृगेन्द्रशङ्कावशाद्य एष नरकेसरी स इह दृश्यते सुन्दरः ॥९७॥

क्षितिरियं जनिसंहतिपालनैः निगिरणोद्विरणोद्धरणैरपि ।

वनगिरीश ! तवैव सती कथं वरद ! वामन ! भिक्षणमर्हति ॥९८॥

भार्गवः किल भवन् भवान्पुरा कुन्दसुन्दरवनाचलेश्वर ! ।

अर्जुनस्य बलदर्पितस्य तु च्छेत्स्यति स्मरति बाहुकाननम् ॥९९॥

आज्ञा तवात्रभवती विदिता तथी सा धर्मं तदुक्तमखिलेन वनाद्रिनाथ ! ।

अन्यूनमाचरितुमास्तिकशिक्षणार्थमत्रावतीर्य किल सुन्दर ! राघवोऽभूः ॥१००॥

वनगिरिपतिरीशितेति देवैः त्रिपुरहरत्रिपुरघ्नचापभङ्गात् ।

व्यगणि परशुरामदर्शितस्य स्वकधनुषः परिमर्शदर्शनाच्च ॥१०१॥

अनवाप्तमत्र किल लिप्स्यते जनैर्न च लब्धमेतदिह भोक्तुमिष्यते ।

अनवाप्तमत्र किल नास्ति राम ! तज्जगती त्वया तृणमवैक्षि सुन्दर ! ॥१०२॥

शिखरिषु विपिनेष्वप्यापगास्वच्छतोयास्वनुभवसि रसज्ञो दण्डकारण्यवासान् ।

तदिह तदनुभूतौ सामिलाषोऽद्य राम ! श्रयसि वनगिरीन्द्रं सुन्दरीभूय भूयः ॥१०३॥

उपवनतरुषण्डैर्मण्डिते गण्डशैलप्रणयिभवदुदन्तोद्गायिगन्धर्वसिद्धे ।

वनगिरितटभूमिप्रस्तरे सुन्दर ! त्वं भजसि नु मृगयानानुद्रवश्रान्तिशान्तिम् ॥१०४॥

कूलेऽब्धेः किल दक्षिणस्य निवसन्दूरोत्तराम्भोधिगान् दैत्यानेकपतत्रिणाऽच्छिन इतीयं किं व  
दन्ती श्रुता । तत्रैवेश्वरमम्भसां व्यजयथास्तस्माद्गनाद्रीश्वर ! श्रीमन् ! सुन्दर ! सेतुबन्धन-  
मुखाः क्रीडास्तवाहम्बरम् ॥१०५॥

रघुकुलतिलक ! त्वं जातुचिद्यातुधानच्छलभृगभृगयायां संप्रसक्तः पुराऽभूः ।

तदुपजनितखेदच्छेदनायाद्य गायन्मधुकरतरुषण्डं रज्यसे किं वनाद्रिम ॥१०६॥

हे सुन्दरैकतरजन्मनि कृष्णभावे द्वे मातरौ च पितरौ च कुले अपि द्वे ।

एकक्षणादनृगृहीतवतः फलं ते नीला कुलेन सदृशी किल रुक्मिणी च ॥१०७॥

त्वं हि सुन्दर ! यदा स्तनन्धयः पूतनास्तनमघास्तदा नु किम् ।

जीर्णमेव जठरे पयोविषं दुर्जरं वद तदात्मना सह ॥१०८॥

आश्रितेषु सुलभो भवन् भवान् मर्त्यतां यदि जगाम सुन्दर ! ।

अस्तु नाम तदुल्लखले कियद्दामबद्ध इति किं तदाऽरुदः ॥१०९॥

सुन्दरोरुभुज ! नन्दनन्दनस्त्वं भवन् अमरविभ्रमालकः ।

मन्दिरेषु नवनीततल्लजं बलवीधियमुत व्यचूचुरः ॥११०॥

कालियस्य फणतां शिरस्तु मे सत्कदम्बशिखरत्वमेव वा ।

वष्टि जुष्टवनशैल ! सुन्दर ! त्वत्पदाब्जयुगमर्पितं ययोः ॥१११॥

गूहितखमहिमाऽपि सुन्दर ! त्वं व्रजे किमिति शक्रमाक्रमीः ।

सतरात्रमदघाश्च किं गिरिं पृच्छतश्च सुहृदः किमक्रुधः ॥११२॥

हे नन्दनन्दन ! सुसुन्दर ! सुन्दरः क्व ! वृन्दावने विहरतस्तव बलवीभिः ।

वेणुध्वनिश्रवणतस्तुरुभिस्तदा वै सग्नावभिर्जतुविलायमहो ! विलिख्ये ॥११३॥

गायंगायं वनगिरिपते ! त्वं हि वृन्दावनान्तर्गोपीसंघैर्विहरसि यदा सुन्दर ! व्यूढबाहो ! ।

रासारम्भोत्सवबहुविधप्रेमसीमन्तिनीनां चेतश्चेतस्तव च तु तदा कां दशामन्वभूताम् ॥

इङ्कितं निमिषितं च तावकं रम्यमद्भुतमतिप्रियङ्करम् ।

तेन कंसमुखकीटशासनं सुन्दराल्पकमपि प्रशस्यते ॥११५॥

बाराणसीदहनपौण्ड्रकभौमभङ्गकल्पद्रुमाहरणशङ्करजृम्भणाद्याः ।

अन्याश्च भारतबलक्रथनादयस्ते क्रीडास्सुसुन्दरभुज ! श्रवणामृतानि ॥११६॥

त्वं हि सुन्दर ! वनाद्रिनाथ ! हे वेङ्कटाह्वयनगेन्द्रमूर्धनि ।

देवसेवितपदाम्बुजद्वयः संश्रितेभ्य इह तिष्ठसे सदा ॥११७॥

हस्तिशैलनिलयो भवन् भवान् साम्प्रतं वरदराजसाह्वयः ।

इष्टमर्थमनुकम्पया ददद्विश्वमेव दयते हि सुन्दर ! ॥११८॥

मध्येक्षीरपयोधि शेषशयने शेषे सदा सुन्दर ! त्वं तद्वैभवमात्मनो भुवि भवद्भक्तेषु वात्स-  
ल्यतः । विश्राण्याखिलनेत्रपात्रमिह सन् सद्योद्भवायास्तटे श्रीरङ्गे निजधाम्नि शेषशयने शेषे  
वनाद्रीश्वर ! ॥११९॥

करुकीभविष्यन् करुकरुदूषितान्दुष्टानशेषान् भगवन् ! हनिष्यसि ।

स एष तस्यावसरस्सुसुन्दर ! प्रशाधि लक्ष्मीश ! समक्षमेव नः ॥१२०॥

ईदृशास्त्वदवतारसत्तमास्सर्व एव भवदाश्रितान् जनान् ।

त्रातुमेव न कदाचिदन्यथा तेन सुन्दर ! भवन्तमाश्रये ॥१२१॥

त्वामामनन्ति कवयः करुणामृताब्धि त्वामेव संश्रितजनिघ्नमुपघ्नमेषाम् ।

वेषां व्रजन्निह हि लोचनगोचरत्वं है सुन्दराह ! परिचस्करिषे वनाद्रिम ॥१२२॥

अशक्यं नो किञ्चित्तव न च न जानासि निखिलं दयालुः क्षन्ता चास्यहमपि न चागांसि  
तरितुम् । क्षमोऽतस्त्वच्छेषो ह्यगतिरिति च क्षुद्र इति च क्षमस्वैतावन्नोऽबलमिह हरे !  
सुन्दरभुज ! ॥१२३॥

लङ्कायुद्धहतान् हरीन् द्विजसुतं शम्बूकदोषान्मृतं सान्दीपन्यभिजं मृतं द्विजसुतान् बालांश्च  
वैकुण्ठगान् । गर्भं चाजुनिसंभवं व्युदधरस्वैनैव रूपेण यः स्वाभीष्टं मम मद्भुरोश्च ददसे  
नो किं वनाद्रीश्वर ! ॥१२४॥

आयोध्यकान् सपशुकीटतृणांश्च जन्तून् किंकर्मणो नु वत ! कीदृशवेदनादयान् ।

सायुज्यलभ्यविभवाङ्निजनित्यलोकान् सान्तानिकानगमयो वनशैलनाथ ! ॥१२५॥

हरितवारणभृत्यसमाह्वयं करिगिरौ वरदस्त्वमपूर्विकाम् ।

दृशमलम्भय एव हि सुन्दर ! स्फुटमदाश्च वरान् शतमीदृशान् ॥१२६॥

इह च देव ! ददासि वरान् परान् वरद ! सुन्दर ! सुन्दरदोधर ! ।

वनगिरेरमितस्तटमावसन्नखिललोचनगोचरवैभवः ॥१२७॥

इदंमिमे शृणुमो मलयध्वजं नृपमिह स्वयमेव हि सुन्दर ! ।

चरणसात्कृतवानिति तद्वयं वनगिरीश्वर ! जातमनोरथाः ॥१२८॥

विज्ञापनां वनगिरीश्वर ! सत्यरूपामङ्गीकुरुष्व करुणार्णव ! मामकीनाम् ।

श्रीरङ्गधामनि यथापुरमेकतोऽहं रामानुजार्यवशगः परिवर्तिषीय ॥१२९॥

किंचेदञ्च विरिञ्चभावन ! वनाद्रीश ! प्रभो ! सुन्दर ! प्रत्याख्यानपराङ्मुखो वरदतां  
पश्यन्नवश्यं शृणु । श्रीरङ्गश्रियमन्वहं प्रगुणयंस्त्वद्भक्तभोग्यां कुरु प्रत्यक्षं सुनिरस्तमेव विदध-  
त्प्रत्यर्थिनां प्रार्थनम् ॥१३०॥

कारुण्यामृतवारिधे ! वृषपते ! हे सत्यसङ्कल्पन ! श्रीमन् ! सुन्दर ! योग्यताविरहिता-  
नुत्सार्य सद्वत्सल ! । क्षाम्यन् साधुजनैः कृतांस्तु निखिलानेवापचारान् क्षणात् तद्भोग्या-  
मनिशं कुरुष्व भगवन् ! श्रीरङ्गधामश्रियम् ॥१३१॥

इदं भूयोभूयः पुनरपि च भूयः पुनरपि स्फुटं विज्ञीप्सामीत्यगतिरबुधोऽनन्यशरणः ।  
कृतागा दुष्टात्मा कलुषमतिरस्सीत्यनवधेः दयायाम्ते पात्रं वनगिरिपते ! सुन्दरभुज ! ॥१३२॥

॥ इति पञ्चस्तव्याम् तृतीयः सुन्दरबाहुस्तवः समाप्तः ॥

॥ अथ चतुर्थो वरदराजस्तवः ॥

श्रीवत्सचिह्नमिश्रेभ्यो नमउक्तिमधीमहे ।  
यदुक्तयस्त्रयीकण्ठे यान्ति मङ्गलसूत्रताम् ॥

खस्ति हस्तिगिरिमस्तशेखरस्सन्तनोतु मयि सन्ततं हरिः ।  
निस्समाभ्यधिकमभ्यधत्त यं देवमौपनिषदी सरस्वती ॥१॥  
श्रीनिधिं निधिमपारमर्थिनामर्थितार्थपरिदानदीक्षितम् ।  
सर्वभूतसुहृदं दयानिधिं देवराजमधिराजमाश्रये ॥२॥  
नित्यमिन्द्रियपथातिगं महो योगिनामपि सुदूरगं धियः ।  
अप्यनुश्रवशिरस्सु दुर्ग्रहं प्रादुरस्ति करिशैलमस्तके ॥३॥  
वल्लिका श्रुतिमतल्लिकामयी येन पल्लवितविश्वशाखया ।  
खश्रिया करिगिरेरनुक्रियां वष्टि मृष्टवरदं तमाश्रये ॥४॥  
यं परोक्षमुपदेशतस्त्रयी नेति नेति परपर्युदासतः ।  
वक्ति यस्तमपरोक्षमीक्षयत्येष तं करिगिरिं समाश्रये ॥५॥  
एष ईश इति निर्णयं त्रयी भागधेयरहितेषु नो दिशेत् ।  
हस्तिधामनि न निर्णयेत को देवराजमयमीश्वरस्त्विति ॥६॥  
है कुट्टञ्चभिनिविष्टचेतसं निर्विशेषसविशेषताश्रयम् ।  
संशयं करिगिरिर्नुदत्यसौ तुङ्गमङ्गलगुणास्पदे हरौ ॥७॥

न्यायतर्कमुनिमुख्यभाषितैश्शोधितैस्सह कथञ्चन त्रयी ।

जोषयेद्धरिमनंहसो जनान् हस्तिधाम सकलं जनं स्वयम् ॥८॥

अद्भुतं महदसीमभूमकं किञ्चिदस्ति किल वस्तु निस्तुलम् ।

इत्यघोषि यदिदं तदग्रतस्तथ्यमेव करिधाम्नि दृश्यते ॥९॥

संवदेत किल यत्प्रमान्तैरैस्तप्रमाणमिति ये हि मेनिरे ।

तन्मतेऽपि किल मानतां गता हस्तिनाऽद्य परवस्तुनि त्रयी ॥१०॥

गुणायत्तं लोके गुणिषु हि मतं मङ्गलपदं विपर्यस्तं हस्तिक्षितिधरपते ! तत्त्वयि पुनः ।

गुणास्सत्यज्ञानप्रभृतय उत त्वद्गततया शुभीभूयं याता इति हिं निरणैष्म श्रुतिवशात् ॥११॥

निराबाधं नित्यं निरवधि निरंहो निरुपमं सदा शान्तं शुद्धं प्रतिभटमवधस्य सततम् ।

परं ब्रह्माज्ञातं श्रुतिशिरसि यत्तद्भरद ! ते परं रूपं साक्षात्तदिदमपदं वाञ्छनसयोः ॥१२॥

प्रशान्तानन्तात्मानुभवजमहानन्दमहिमप्रसक्तस्तैमित्यानुकृतवितरङ्गणवदशम् ।

परं यत्ते रूपं स्वसदृशदरिद्रं वरद ! तत्त्वयी पिस्पृक्षन्ती परनिरसने श्रास्यति परम् ॥१३॥

न वक्तुं न श्रोतुं न मनिनुमथोपासिसिषितुं न च द्रष्टुं स्पृष्टुं तदनु न च भोक्तुं हि सुशकम् ।

परं यद्भस्तुक्तं ननु वरद ! साक्षात्तदसि भो ! कथं विश्वस्मै त्वं करिगिरिपुरस्तिष्ठस इह ॥

प्रकृष्टं विज्ञानं बलमतुलमैश्वर्यमखिलं विमर्यादं वीर्यं वरद ! परमा शक्तिरपि च ।

पर तेजश्चेति प्रवरगुणषट्कं प्रथमजं गुणानां निस्सीम्नां गणनविगुणानां प्रसवभूः ॥१५॥

गुणैष्मिभस्त्वेतैः प्रथमतरमूर्तिस्तव बभौ ततस्तिस्सस्तेषां त्रियुग ! युगलैर्हि त्रिभिरभुः ।

व्यवस्था या चैषा ननु वरद ! साऽऽविष्कृतिवशाद्भवान् सर्वत्रैव त्वगणितमहामङ्गलगुणः ॥

इयं वैयूही वै स्थितिरथ किलेच्छाविहृतये विभूतीनां मध्ये सुरनरतिरश्वामवतरन् ।

सजातीयस्तेषामिति तु विभवाख्यामपि भजन् करीश ! त्वं पूर्णो वरगुणगणैस्तान् स्थगयसि ॥

परो वा व्यूहो वा विभव उत वाऽर्चावतरणो भवन् वाऽन्तर्यामी बरवरद ! यो यो भवसि वै ।

स स त्वं सन्नैशान् वरगुणगणान् विभ्रदखिलान् भजद्भ्यो भास्येवं सततमितरेभ्यस्त्वितरथा ॥

दयाक्षान्त्यौदार्यभ्रदिभसमतासौहृदधृतिप्रसादप्रेमाज्ञाश्रितसुलभताद्या वरगुणाः ।

तथा सौन्दर्याद्यास्तव वरदराजोत्तमगुणाः विसीमानोऽसंख्याः प्रणतजनभोगं प्रसुवते ॥१९॥

अनन्याधीनत्वं तव किल जगुर्वैदिकगिरिः पराधीनं त्वां तु प्रणतपरतन्त्रं मनुमहे ।

उपालम्भोऽयं भोः श्रयति वत ! सार्वभ्यमपि ते यतो दोषं भक्तेष्विव वरद ! नैवाकलयसि ॥

पाणिपादवदनेक्षणशब्दैरम्बुजान्यपदिशन् वरद ! त्वम् ।

बाहुभिस्त्वतिविशालतमालानाञ्जनः करिगिरेरसि शृङ्गः ॥२१॥

त्वामुदारभुजमुन्नसमायत्कर्णपाशपरिकर्मसदंसम् ।  
 आयताक्षमभिजातकपोलं पारणीयति वरप्रद ! दृङ्मे ॥२२॥  
 नीलमेघनिभमञ्जनपुञ्जश्यामकुन्तलमनन्तशयं त्वाम् ।  
 अब्जपाणिपदमम्बुजनेत्रं नेत्रसात्कुरु करीश ! सदा मे ॥२३॥  
 त्वक्च दृक्च निपिपासति जिह्वा विह्वला श्रवणवत्परवृत्तौ ।  
 नासिका त्वयि करीश तथेति प्राप्नुयां कथमिमां स्विदवस्थाम् ॥२४॥  
 आधिराज्यमधिकं भुवनानामीश ! ते पिशुनयन् किल मौलिः ।  
 चूलिकामणिसहसमरीचेर्हस्तिभूषण ! भवत्युदयाद्रिः ॥२५॥  
 उद्धरत्युपरि भक्तजनानित्यूर्ध्वताश्रयणसूचितशक्तिम् ।  
 ऊर्ध्वपुण्ड्रतिलकं बहुमानार्त्तिक विमर्षि वरद ! खल्लालटे ॥२६॥  
 कर्णिका तव करीश ! किमेषा कर्णभूषणमुतांसविभूषा ।  
 अंसलम्ब्यलकभूषणमाहो मानसस्य मम वा परिकर्म ॥२७॥  
 पारिजातविटपानभितो या पुष्पसंपदुदियात्करिनाथ !  
 तां विडम्बयति तावकत्राहुष्वातता तु कटकङ्गदलक्ष्मीः ॥२८॥  
 मथ्यमानचलफेनिलसिन्धुप्रोत्थितिक्षणदशां गमितौ ते ।  
 वक्षसि स्फुरितमौक्तिकहारे कौस्तुभश्च कमला च करीश ! ॥२९॥  
 अञ्जनक्षितिभृतो यदि नामोपत्यका वरद ! हेममयी स्यात् ।  
 तादृशी तव विभाति तु लक्ष्मीराम्बरी बत ! विडम्बितविद्युत् ॥३०॥  
 परभागमियाद्रवेस्तमिस्रा वरदाद्य त्वयि तन्निशामयामः ।  
 गमिता तव वक्त्रचित्रभानोः परभागं ननु कौन्तली तमिस्रा ॥३१॥  
 उभयोरपि पक्षयोस्तिथिर्या विषमीभावनिरासदाऽष्टमीति ।  
 उपमानजसम्पदे हि सेन्दोर्वरदाभूद्भवतो ललाटलक्ष्म्या ॥३२॥  
 अलकालिचिकीर्षया किलात्ता सुपरीचिक्षिषया ललाटपट्टे ।  
 सुमयी निकषीकृता भ्रुवौ ते वरद ! स्यादकृतत्वतस्तु नैवम् ॥३३॥  
 श्रवसश्च दृशश्च शब्दरूपग्रहणे ते न हि जीववद्यवस्था ।  
 उभयोरखिलेक्षणक्षमत्वाद्वरदातः श्रवणाश्रये दृशौ ते ॥३४॥  
 करुणारसवाहिवीक्षणोर्मेर्वरद ! प्रेममयप्रवाहभाजः ।  
 तततीरवनावली भ्रुवौ दृक्चलसिन्धोस्तव नासिकेव सेतुः ॥३५॥

विभवं विवृणोति विस्तृणीते रुचमाविष्कुरुते कृपामपाराम् ।

अभिवर्षति हर्षमार्द्रभावं तनुते ते वरदैष दृष्टिपातः ॥३६॥

अरुणाधरपल्लवे लसन्ती वरदासौ द्विजचन्द्रचन्द्रिका ते ।

अधिविद्रुममस्तनिस्तलालीरुचमाविष्कुरुते हि पुष्कराक्ष ! ॥३७॥

स्मितनिर्झरिका विनिष्पतन्ती तव वक्षःस्थलभूतले विकीर्णा ।

वरद ! प्रविभर्ति हारलक्ष्मीमपि मुक्तावलिका नदीव तज्जा ॥३८॥

परिमण्डितरासमण्डलाभिर्वरदाप्रातमभीष्टगोपिकाभिः ।

अनुवर्तितदातनप्रहर्षादिव फुल्लं हि कपोलयोर्युगं ते ॥३९॥

मुखमुच्चसमायताक्षमुद्यत्स्मितदन्तं रुचिराधरं नतभ्रु ।

लसदंसविलम्बिकर्णपाश मयि ते निश्चलमस्तु हस्तिनाथ ! ॥४०॥

पद्मायाः प्रणयरसात्समासजन्त्यास्त्वं बाहुं सुबहुमतो भुजेन तेन ।

कां नामान्वभवदहो ! दशां तदात्वे कण्ठस्ते करिगिरिनाथ ! कम्बुकान्तः ॥४१॥

सायामा धृतपरिणद्धयोऽब्जयो वा तादृश्यः स्फुटमथवा दिशश्चतस्रः ।

चत्वारो वरद ! वरप्रदास्त्वदीया भासन्ते भुजपरिघास्तमालनीलाः ॥४२॥

आश्लेषे वरद ! भुजास्तवेन्दिराया गोपीनामभिमतरासबन्धने वा ।

बन्धे वा मुदमधिकां यशोदयाऽहो संप्राप्तास्तव नवनीतमोषदोषात् ॥४३॥

सालीया इव विटपास्सपल्लवाग्राः कल्लोला इव जलधेस्सविद्रुमाग्राः ।

भोगीद्रा इव च फणामणीद्ववक्त्रा भासन्ते वरद ! भुजास्तवारुणाग्राः ॥४४॥

अम्भोधेस्स्वयमभिमन्थनं चकर्थ क्षोणीध्रं पुनरविभश्च सप्तरात्रम् ।

सप्तानां विवलयसि स्स कण्ठमुक्ष्णामम्लाना वरद ! तथाऽपि पाणयस्ते ॥४५॥

रिङ्घातो व्रजसदनाङ्गणेषु किं ते गोयष्टिग्रहणवशान्न गोपगोष्ठ्याम् ।

आलम्बाद्धयनयसूत्रतोत्रयोर्वा पाणीनां वरद ! तवारुणत्वमासीत् ॥४६॥

मर्वज्ञास्समुचितशक्तयस्सदैव त्वत्सेवानियमजुषस्त्वदेकभोगाः ।

हेतीनामधिपतयस्सदा किमेतान् शोभार्थं वरद ! विमर्षिं हर्षतो वा ॥४७॥

किं घातुर्गगनविधानमातृकाऽभूद्वक्षस्ते वरद ! वरेण्य ! यत्न नाम ।

पद्माया मुखमथ कौस्तुभश्च जातौ चन्द्रार्कवुडुनिकरायते तु हारः ॥४८॥

अण्डानां त्वदुदरमामनन्ति सन्तः स्थानं तद्वरद ! कथं नु कार्श्यमस्य ।

माहात्म्यं स्वत इह येषु नूनमेषामृद्धिस्स्यान्महिमकरी न हीतरेषाम् ॥४९॥

सौन्दर्यामृतरसवाहवेगजस्यादावर्तस्तव किल पद्मनाभ ! नाभिः ।

तत्पद्मं वरद ! विभाति कान्तिमय्या लक्ष्म्यास्ते सकलवर्जुषो नु सद्य ॥५०॥

या दामोदर इति नामदा तवासीत्सा दामा किल किणकारिणी बभूव ।

तन्नूनं वरद ! वलित्रयच्छलेन त्वन्मध्यप्रथमविभूषणीबभूव ॥५१॥

यादृम्बीजाध्युषितभुवि यद्वस्तु हस्तीश ! जातं तत्तादृक्षं फलति हि फलं त्वय्यपीक्षामहे तत् ।

यस्मादण्डाध्युषित उदरे तावके जायमानं पद्मं पद्मानन ! किल फलत्यण्डषण्डानखण्डान् ॥

अज्ञे यज्ञेश्वर ! किल जने काप्यदर्शं विमर्शं विश्वाधीशः कतम इति तन्निर्णयं वर्णयामः ।

व्यावक्रोशी नृषु समुदिता यानुपाश्रित्य तेऽपि ब्रह्माद्यास्ते वरद जनितास्तुन्दकन्दारविन्दे ॥

मुष्णन्कृष्णः प्रियनिजजनैर्जय्यहैयङ्गवीनं दाम्ना भूम्ना वरद ! हि यया त्वं यशोदाकराभ्याम् ।

बद्धो बन्धक्षपणकरणीं तां किलाद्यापि मातुः प्रेम्णा गात्राभरणमुदराबन्धनारुख्यं विमर्षि ॥

सौन्दर्याख्या सरिदुरसि विस्तीर्य मध्यावरुद्धा स्थानारूपत्वाद्विषमगतिजावर्तगताभिनाभिः ।

प्राप्य प्राप्तप्रथिम जघनं विस्तृता हस्तिनाथ ! स्रोतोभेदं भजति भवतः पाददेशापदेशात् ॥

रम्भास्तम्भाः करिवरकराः कारभास्सारभाजो वेषाश्लेषा अपि मरतकस्तम्भमुख्यास्तुलाख्याः ।

साम्यं सम्यवरद ! न दधुस्सर्वमुर्वोस्त्वदूर्वोर्न द्वैश्वर्यं दधति न तथा यौवनारम्भजृम्भाः ॥

या ते गात्रे वरद ! जनिता कान्तिमय्यापगाऽभृत्तस्यास्स्रोतोयुगलमिह यद्यति पादप्रवादम् ।

तज्जातोर्ध्वभ्रमियुगमिवोद्भानुनी जानुनी ते स्यादुक्षणोर्वा कक्रुदयुगलं यौवनैश्वर्यनाम्नोः ॥५७॥

प्रेम्णाऽऽघ्रातुं करिगिरिशिरोऽधोमुखीभावभाजोरंघ्रिद्वन्द्वान्द्वयकमलयोर्दण्डकाण्डायमाने ।

अद्रिस्पशोर्द्ववसुखत उत्कण्टके रोमहर्षात् द्रष्टुर्दृष्टिर्वरद ! किमलं लङ्घितुं जङ्घिके ते ॥

भक्तानां यद्वपुषि दहरं पण्डितं पुण्डरीकं यच्चाम्लानं वरद ! सतताध्यासनादासनाब्जम् ।

आम्नायानां यदपि च शिरो यश्च मूर्धा शठारेर्हस्त्यद्रेर्वा किमतिसुखदं तेषु पादाब्जयोस्ते ॥

पद्यास्वद्याङ्गुलिषु वरद ! प्रान्ततः कान्तिसिन्धोर्वीचीवीथीविभवमुभयीष्वम्भसो लम्भितासु ।

विन्दन्निन्दुः प्रतिफलनजां सम्पदं किं पदं ते छायाच्छन्ना नखविततितां लम्भितश्शुम्भितस्सन् ॥

शम्भोरम्भोरुहमुख ! सखा सन् सहाङ्कशशाङ्कः कुर्वन्सेवां वरद ! विकलो वृत्तहीनस्सुवक्रः ।

त्वत्पादाब्जे प्रियमख ! नखच्छन्ननाऽऽश्रित्य नित्यं सदृत्तोऽभूत्स च दशगुणः पुष्कलो

निष्कलङ्कः ॥६१॥

त्वत्पादाब्जे प्रजाता सुरसरिदभवत्पाक् चतुर्धा ततस्तास्विकां घत भ्रुवस्सा त्रिभुवनमपुनात्स्त्री-

न्यथो भावयन्ती । तत्रैका खं व्रजन्ती शिवयति तु शिवं सा पुनस्सप्तधाऽभृत्तास्वेका गां

पुमाना वरद ! सगरजस्वर्गसर्गं चकार ॥६२॥

परिजनपरिभर्हा भूषणान्यायुधानि प्रवरगुणगणाश्च ज्ञानशक्त्यादयस्ते ।

परमपदमथाण्डान्यात्मदेहस्तथाऽऽत्मा वरद ! सकलमेतत्संश्रितार्थं चकर्थ ॥६३॥

अनाप्तं ह्याप्तव्यं न तव किल किञ्चिद्वरद ! ते जगज्जन्मस्थेमप्रलयविधयो धीविलसितम् ।

तथाऽपि क्षोदीयस्सुरनरकुलेष्वाश्रितजनान्समाश्लेष्टुं पेष्टुं तदसुखकृतां चावतरसि ॥६४॥

विवेकधियमेकतो ह्यभिनिवेशलेशो हरेन्महत्त्वभिनिवेशनं किमुत तन्महिम्नस्तव ।

अहो ! विसदृशे जगत्यवततर्थे पार्थादिकं निजं जनमुदञ्चयन्वरद ! तं समाश्लेषकः ॥६५॥

संश्लेषे भजतां त्वरापरवशः कालेन संशोध्य तानानीय स्वपदे स्वसङ्गमकृतं सोढुं विलम्बं

वत ! । अक्षाम्यन् क्षमिणां वरो वरद ! सन्नत्रावतीर्णो भवेः किं नाम त्वमसंश्रितेषु वितरन्

वेषं वृणीषे तु तान् ॥६६॥

वरद ! यदि न भुव्यवातरिष्यश्श्रुतिविहितास्त्वदुपासनाचर्चनाद्याः ।

करणपथविदूरे सति त्वयि अविषयतानिकृताः किलाभविष्यन् ॥६७॥

यदपराधसहस्रमजस्रजं त्वयि शरण्य ! हिरण्य उपावहत् ।

वरद ! तेन चिरं त्वमविक्रियो विकृतिमर्भकनिर्भजनादगाः ॥६८॥

त्वामामनन्ति कवयः करुणामृताब्धे ! ज्ञानक्रियाभजनलभ्यमलभ्यमन्यैः ।

एतेषु केन वरदोत्तरकोसलस्थाः पूर्वं सदूर्वमभजन्त हि जन्तवस्त्वाम् ॥६९॥

भजत्सु वात्सल्यवशात्समुत्सुकः प्रकामसत्रावतरेर्वरप्रद ! ।

भवेश्च तेषां सुलभोऽथ किं न्विदं यदङ्गदाम्ना नियत. पुराऽरुदः ॥७०॥

नरसिहतनुरगौणी समसमयसमुद्भवश्च भक्तगिरः ।

स्तम्भे च सम्भवस्ते पिशुनयति परेशतां वरद ! ॥७१॥

तापत्रयीमयदवानलदह्यमानं मुह्यन्तमन्तमवयन्तमनन्त ! नैव ।

स्थातुं प्रयातुमुपयातुमनीशमीश ! हस्तीश ! दृष्ट्यमृतवृष्टिमिराभजेथाः ॥७२॥

नानाविरुद्धविदिशासु दिशासु चाहो बन्ध्यैर्मनोरथशतैर्युगपद्विकृष्टः ।

त्वत्पादयोरनुदितस्पृह एष सोऽहं न स्वस्ति हस्तिगिरिनाथ ! निशामयामि ॥७३॥

है निर्भयोऽस्म्यच्चिनयोऽस्मि यतस्त्वदंघ्रौ लिप्सामलब्धवति चेतसि दुर्विनीते ।

दुष्कर्मवर्मपरिकर्मित एष सोऽहमग्रे वरप्रद ! तव प्रलपामि किञ्चित् ॥७४॥

सव्याधिराधिरवितुष्टिरनिष्टयोगस्वाभीष्टभञ्जनममर्षकरो निकर्षः ।

कृन्तन्ति सन्ततमिमानि मनो मदीयं हस्तीश ! न त्वदभिलाषनिधिप्रहाणिः ॥७५॥

विद्वेषमानमदरागविलोभमोहाद्याजानभूमिरहमत्र भवे निमज्जन् ।

निर्द्वन्द्व ! नित्यनिरवद्यमहागुणं त्वां हस्तीश ! कश्श्रयितुमीक्षितुमीप्सितुं वा ॥७६॥

पुत्रादयः कथममी मयि संस्थिते स्युरित्यपतिक्रियनिरर्थकचिन्तनेन ।  
 दूये न तु स्वयमहं भविताऽस्मि कीदृगित्यस्ति हस्तिगिरिनाथ ! विमर्शलेशः ॥७७॥  
 शम्पाचलं बहुलदुःखमनर्थहेतुरल्पीय इत्यपि विमृष्टिषु दृष्टदोषम् ।  
 दुर्वासनाद्रदिमतस्सुखमिन्द्रियोत्थं हातुं न मे मतिरलं वरदाधिराज ! ॥७८॥  
 बुद्ध्वा च नो च विहिताकारणैर्निषिद्धसंसेवनैस्त्वदपचारशतैरसह्यैः ।  
 भक्तागसामपि शतैर्भवताऽप्यगण्यैर्हस्तीश ! वाक्तनुमनोजनितैर्हतोऽस्मि ॥७९॥  
 त्वदास्यमस्य हि मम खरसप्रसक्तं तच्चोरयत्नयमहं किल चस्वल प्राक् ।  
 त्वं मामकीन इति मामभिमन्यसे स्म हस्तीश ! संशमथ नस्तमिमं विवादम् ॥८०॥  
 भोगा इमे विधिशिवादिपदं च किञ्च स्वात्मानुभूतिरिति या किल मुक्तिरुक्ता ।  
 सर्वं तदृषजलजोषमहं जुषेय हस्त्यद्रिनाथ ! तव दास्यमहारसज्ञः ॥८१॥

विषयविषधरत्रजव्याकुले जननमरणनक्रचक्रास्पदे ।

अगतिरशरणो भवाब्धौ लुठन् वरद ! शरणमित्यहं त्वां वृणे ॥८२॥

अकृतसुकृतकस्सुदुष्कृत्तरः शुभगुणलव्लेशदेशातिगः ।

अशुभगुणपरस्सहस्रावृतो वरदमुरुदयं गतिं त्वां वृणे ॥८३॥

शरणवरणवागियं योदिता न भवति बत ! साऽपि धीपूर्विका ।

इति यदि दयनीयता मय्यहो ! वरद ! तव भवेत्ततः प्राणिमि ॥८४॥

निरवधिषु कृतेषु चागस्त्वहो मतिरनुशयिनी यदि स्यात्ततः ।

वरद ! हि दयसे न संशेमहे निरनुशयधियो हता है ! वयम् ॥८५॥

शरणवरणवागियं याऽद्य मे वरद ! तदधिकं न किञ्चिन्मम ।

सुलभमभिमतार्थदं साधनं तदग्रमवसरो दयायास्तव ॥८६॥

विषयविषयिणी स्पृहा भूयसी तव तु चरणयोर्न साऽप्यापि मे ।

वरद ! ननु भरस्तवैव त्वयं यदुत तव पदस्पृहाजन्म मे ॥८७॥

इयमिह मतिरसदुज्जीवनी वरद ! तव खलु प्रसादादहते ।

शरणमिति वचोऽपि मे नोदियात्त्वमसि मयि ततः प्रसादोन्मुखः ॥८८॥

वरद ! यदिह वस्तु वाञ्छाम्यहं तव चरणलभाविरोधस्ततः ।

यदि न भवति तच्च देहि प्रभो ! झटिति वितर पादमेवान्यथा ॥८९॥

तदपि किमपि हन्त ! दुर्वासनाशतविवशतया यदभ्यर्थये ।

तदतुलदय ! सार्व ! सर्वप्रद ! प्रवितर वरद ! क्षमाम्भोनिधे ॥९०॥

प्रियमितरदथापि वा यद्यथा वितरसि वरदप्रभो ! त्वं हि मे ।  
 तदनुभवनमेव युक्तं तु मे त्वयि निहितभरोऽसि सोऽहं यतः ॥९१॥  
 यथाऽसि यावानसि योऽसि यदुणः करीश ! यादृग्विभवो यदिङ्गितः ।  
 तथाविधं त्वाऽहमभक्तदुर्ग्रहं प्रपत्तिवाचैव निरीक्षितुं वृणे ॥९२॥  
 अये ! दयालो ! वरद ! क्षमानिधे ! विशेषतो विश्वजनीन ! विश्वद ! ।  
 हितज्ञ ! सर्वज्ञ ! समग्रशक्तिक ! प्रसह्य मां प्रापय दास्यमेव ते ॥९३॥  
 स्वकैर्गुणैः स्वैश्वरितैः स्ववेदनाद्भजन्ति ये त्वां त्वयि भक्तितोऽथवा ।  
 करीश ! तेषामपि तावकी दया तथात्वकृत्सैव तु मे बलं मतम् ॥९४॥  
 यदि त्वभक्तोऽप्यगुणोऽपि निष्क्रियो निरुद्यमो निष्कृतदुष्कृतो न च ।  
 लभेय पादौ वरद ! स्फुटास्ततः क्षमादयाद्यास्तव मङ्गला गुणाः ॥९५॥  
 विलोकनैर्विभ्रमणैरपि भ्रुवोः स्मितामृतैरिङ्गितमङ्गलैरपि ।  
 प्रचोदितस्ते वरद ! प्रहृष्टधीः कदा विधास्ये वरिवस्यनं तव ॥९६॥  
 विविश्य विश्वेन्द्रियतर्षकर्षणीर्मनःस्थले नित्यनिखातनिश्चलाः ।  
 सुधासखीर्हस्तिपते ! सुशीतला गिरः श्रवस्याश्शृणुयाम तावकीः ॥९७॥  
 अशेषदेशाखिलकालयोगिनीष्वहं त्ववस्थाखखिलास्वनन्यधीः ।  
 अशेषदास्यैकरतिस्तदाचरन् करीश ! वर्तेय सदा त्वदन्तिके ॥९८॥  
 इमं जनं हन्त ! कदाऽभिषेक्ष्यति त्वदक्षिणघोर्वरद ! श्रमापहा ।  
 अकृत्रिमप्रेमरसप्रवाहजा विसृत्वरी व्रीक्षणवीचिसन्ततिः ॥९९॥  
 सदातनत्वेऽपि तदातनत्ववन्नवीभवत्प्रेमरसप्रवाहया ।  
 निषेवितं त्वां सततोत्कया श्रिया करीश पश्येम परश्शतं समाः ॥१००॥  
 समाहितैस्साधु सनन्दनाभिस्सुदुर्लभं भक्तजनैरदुर्लभम् ।  
 अचिन्त्यमत्यद्भुतमप्रतर्कणं वरप्रद त्वत्पदमाप्नुयां कथम् ? ॥१०१॥  
 रामानुजांग्रिशरणोऽस्मि कुलप्रदीपस्त्वासीत्स यामुनमुनेस्स च नाथवंश्यः ।  
 वंश्यः पराङ्कुशमुनेस्स च सोऽपि देव्याः दासस्तवेति वरदासि तवेक्षणियः ॥

॥ इति पञ्चस्तव्याम् चतुर्थो वरदराजस्तवः समाप्तः ॥

## ॥ श्रीस्तवः ॥

श्रीवत्सचिह्नमिश्रेभ्यो नमउक्तिमधीमहे ।

यदुक्तयस्त्रयीकण्ठे यान्ति मङ्गलसूत्रताम् ॥

खस्ति श्रीर्दिशतादशेषजगतां सर्गोपसर्गस्थितीः स्वर्गं दुर्गतिमापवर्गिकपदं सर्वं च कुर्वन्  
हरिः । यस्या वीक्ष्य मुखं तदिङ्गितपराधीनो विधत्तेऽखिलं क्रीडेयं खलु नान्यथाऽस्य रसदा  
स्यादैकरस्यात्तया ॥१॥

हे श्रीदेवि ! समस्तलोकजननीं त्वां स्तोतुमीहामहे युक्तां भावय भारतीं प्रगुणय प्रेम-  
प्रधानां धियम् । भक्तिं भन्दय नन्दयाश्रितमिमं दासं जनं तावकं लक्ष्यं लक्ष्मि ! कटाक्षवीचि-  
विसृतेस्ते स्याम चामी वयम् ॥२॥

स्तोत्रं नाम किमामनन्ति कवयो यद्यन्यदीयान्गुणानन्धत्र त्वसतोऽधिरोप्य फणितिस्सा तर्हि  
वन्ध्या त्वयि । सम्यक्सत्यगुणाभिर्वर्णनमथो ब्रूयुः कथं तादृशी वाग्वाचस्पतिनाऽपि शक्य-  
रचना त्वत्सद्गुणार्णोनिधौ ॥३॥

ये वाचां मनसां च दुर्ग्रहतया ख्याता गुणास्तावकास्तानेव प्रति साम्बुजिह्वमुदिता है !  
मामिका भारती । हास्यं तत्तु न मन्महे न हि चकोर्येकाऽखिलां चन्द्रिकां नालं पातुमिति  
प्रगृह्य रसनामासीत् सत्यां तृषि ॥४॥

क्षोदीयानपि दुष्टबुद्धिरपि निस्सनेहोऽप्यनीहोऽपि ते कीर्तिं देवि ! लिहन्नहं न च विभेभ्यञ्जो  
न जिह्मि च । दुष्येत्सा तु न तावता न हि शुना लीढाऽपि भागीरथी दुष्येच्छ्वाऽपि न  
लज्जते न च विभेत्यार्तिस्तु शाम्येच्छुनः ॥५॥

ऐश्वर्यं महद्देव वाऽल्पमथवा दृश्येत पुंसां हि तत्तलक्ष्म्यास्समुदीक्षणात्तव यतस्सार्वत्रिकं वर्तते ।  
तेनैतेन न विस्सयेमहि जगन्नाथोऽपि नारायणो धन्यमन्यत ईक्षणात्तव यतस्वात्मानमात्मेश्वरः ॥

ऐश्वर्यं यदशेषपुंसि यदिदं सौन्दर्यलावण्ययो रूपं यच्च हि मङ्गलं किमपि यल्लोके सदित्युच्यते ।  
तत्सर्वं त्वधीनमेव यदतः श्रीरित्यभेदेन वा यद्वा श्रीमदितीदृशेन वचसा देवि ! प्रथामश्नुते ॥

देवि ! त्वन्महिमावर्धनं इरिणा नापि त्वया ज्ञायते यद्यप्येवमथापि नैव युवयोस्सर्वज्ञताहीयते ।  
यन्नास्येव तदज्ञतामनुगुणां सर्वज्ञताया विदुर्व्योमाभोजमिदन्तया किल विदन् भ्रान्तोऽयमि  
त्युच्यते ॥८॥

लोके वनस्पतिबृहस्पतितारतम्यं यस्याः प्रसादपरिणाममुदाहरन्ति ।

सा भारती भगवती तु यदीयदासी तां देवदेवमहिर्षीं श्रियमाश्रयामः ॥९॥

यस्याः कटाक्षमृदुवीक्षणदीक्षणेन सद्यस्समुल्लसितपलवमुल्ललास ।

विश्वं विपर्ययसमुत्थविपर्ययं प्राक् तां देवदेवमहिषीं श्रियमाश्रयामः ॥१०॥

यस्याः कटाक्षवीक्षाक्षणलक्षं लक्षिता महेशास्त्युः ।

श्रीरङ्गराजमहिषी सा मामपि वीक्षतां लक्ष्मीः ॥११॥

अर्वाञ्चो यत्पदसरसिजद्वन्द्वमाश्रित्य पूर्वं  
मूर्ध्ना यस्यान्वयमुपगता देशिका मुक्तिमापुः ।  
सोऽयं रामानुजमुनिरपि स्वीयमुक्तिं करस्यां  
यत्संबन्धादमनुत कथं वर्णयते कूरनाथः ॥

॥ इति पञ्चस्तव्यां श्रीस्तवः समाप्तः ॥

॥ पञ्चस्तवी च समाप्ता ॥

श्रीपराशरभट्टार्यैरनुगृहीते

श्रीरङ्गराजस्तवे पूर्वशतकम् ।

श्रीपराशरभट्टार्यः श्रीरङ्गेशपुरोहितः। श्रीवत्साङ्गसुतश्श्रीमान् श्रेयसे मेऽस्तु भूयसे॥

श्रीवत्सचिह्नमिश्रेभ्यो नमउक्तिमधीमहे । यदुक्तयस्त्रयीकण्ठे यान्ति मङ्गलसूत्रताम् ॥१॥

रामानुजपदच्छाया गोविन्दाहाऽनपायिनी । तदायत्तस्वरूपा सा जीयान्मद्विश्रमस्थली ॥२॥

रामानुजमुनिर्जीयाद्यो हरेर्भक्तियन्त्रतः । कलिकोलाहलक्रीडामुधाग्रहमपाहरत् ॥३॥

विधाय वैदिकं मार्गमकौतस्कुतकण्टकम् । नेतारं भगवद्भक्त्यर्थायुनं मनवामहे ॥४॥

नौमि नाथमुनिं नाम जीमूतं भक्त्यवग्रहे । वैराग्यभगवत्तत्त्वज्ञानभक्त्यभिवर्धुकम् ॥५॥

ऋषिं जुषामहे कृष्णतृष्णातत्त्वमिवोदितम् । सहस्रशाखां योद्राक्षीद्वाविडीं ब्रह्मसंहिताम् ॥

नमः श्रीरङ्गनायक्यै यद्भूविभ्रमभेदतः । ईशेशितव्यवैषम्यनिम्नोन्नतमिदं जगत् ॥७॥

श्रीस्तनाभरणं तेजः श्रीरङ्गेशयमाश्रये । चिन्तामणिमिवोद्वान्तमुत्सङ्गेऽनन्तभोगिनः ॥८॥

अस्ति वस्त्वदमित्थंस्वप्रसंख्यानपराङ्मुखम् । श्रीमत्यायतने लक्ष्मीपदलाक्षैकलक्षणम् ॥९॥

लक्ष्मीकल्पलतोत्तुङ्गस्तनस्तवकचञ्चलः । श्रीरङ्गराजभृङ्गो मे रमतां मानसाम्बुजे ॥१०॥

स्वस्ति श्रीस्तनकस्तूरीमकरीमुद्रिनोरसः । श्रीरङ्गराजाच्छरदश्शतमाशास्सहेतमाम् ॥११॥

पातु प्रणतरक्षायां विलम्बमसहन्निव । सदा पञ्चायुधीं विभ्रत्स नः श्रीरङ्गनायकः ॥१२॥

अमतं मतं मतमथामतं स्तुतं परिनिन्दितं भवति निन्दितं स्तुतम् ।

इति रङ्गराजमुदजूषुषत्तयी स्तुमहे वयं किमिति तन्न शक्नुमः ॥१३॥

यदि मे सहस्रवदनादिवैभवं निजमर्पयेत्स किल रङ्गचन्द्रमाः ।

अथ शेषवन्मम च तद्भूदेव वा स्तुतिशक्त्यभावविभवेऽपि भागिता ॥१४॥

सो अङ्ग ! वेद यदि वा न किलेति वेदस्सन्देग्ध्यनर्षविदमात्मनि रङ्गनाथम् ।

स्थाने(य)तदेष खलु दोषमलीमसाभिर्मद्वाग्भिरैशमतिशायनमावृणोति ॥१५॥

खं संस्कृतद्राविडवेदसूक्तैर्भान्तं मदुक्तैर्मलिनीकरोति ।

श्रीरङ्गकम्रः कलभं क एव स्नात्वाऽपि धूलीरसिकं निषेद्धा ॥१६॥

किन्तु प्रपत्तिबलतारितविष्णुमायमद्वंश्यराजकुलदुर्ललितं किलैवम् ।

श्रीरङ्गराजकमलापदलालितत्वं यद्वाऽपराध्यति मम स्तुतिसाहसेऽस्मिन् ॥१७॥

नाथस्य च स्वमहिमार्णवपारदृश्वविज्ञानवाग्विलसितं सहते न वेदः ।

आपेक्षिकं यदि तदस्ति ममापि तेन श्रीरङ्गिणस्तुतिविधावहमध्यकार्षम् ॥१८॥

अन्यत्रातद्गुणोक्तिर्भगवति न तदुत्कर्षचौर्यैः परेषां स्तुत्यत्वाद्यावदर्थं फणितिरपि तथा तस्य निस्सीमकत्वात् । आम्लायानामसीमामपि हरिविभवे वर्षविन्दोरिवाब्बौ संबन्धात्स्वात्मल्यभो न तु कबलनतः स्तोतुरेवं न किं मे ॥१९॥

कावेरीमवगाहिषीय भगवद्भोगान्तरायीभवत्कर्मक्लेशफलाशयप्रशमनोद्दलामलस्रोतसम् । जन्तो-  
स्संसरतोऽर्चिरादिसरणिव्यासङ्गभङ्गाय या लोकेऽस्मिन् विरजेव वेल्लितजला श्रीरङ्गमालिङ्गति ॥

दुग्धाब्धिर्जनको जनन्यहमियं श्रीरेव पुत्री वरश्रीरङ्गेश्वर एतदर्हमिह किं कुर्यामितीवाकुला ।  
चञ्चामरचन्द्रचन्दनमहामाणिक्यमुक्तोत्करान्कावेरी लहरीकरैर्विदधती पर्येति सा सेव्यताम् ॥

तीर्थे शुन्धति पाति नन्दनतरून् रथ्याङ्गणान्युक्षति स्नानीयार्हणपानवारि वहति स्नातः पुनीते  
जनान् । श्यामं वेदरहो व्यनक्ति पुलिने फेनैर्हसन्तीव तद्गङ्गां विष्णुपदीत्वमात्रमुखरां हेमा-  
पगा हन्त्वधम् ॥२०॥

अगणितगुणावद्यं सर्वं स्थिरत्रसमप्रतिक्रियमपि पयःपूरैराप्याययन्त्यनुजाग्रती ।

प्रवहति जगद्धात्री भूत्वेव रङ्गपतेर्दया शिशिरमधुराऽग्गाघा सा नः पुनःतु मरुदृधा ॥

तरलतनुतरङ्गैर्मन्दमान्दोल्यमानस्वतटविटपिराजीमञ्जरीसुप्तभृङ्गा ।

क्षिपतु कनकनाम्नी निम्नगा नारिकेलक्रमुकजमकरन्दैर्मासलापा मर्दहः ॥२५॥

कदलवकुलजम्बूपूगामाकन्दकण्ठद्वयससरसनीरामन्तरा सखकन्याम् ।

प्रबलजल्पिपासालम्बमानाम्बुदौघभ्रमकरतरुबृन्दं बन्धतामन्तरीपम् ॥२५॥

यद्विष्णोः पदमतमः परोरजोऽग्रं मुक्तानामनुविरजं विदीप्रमाहुः ।

तत्पुण्यं पुलिनमिदं तथाऽद्य मध्येकावेरि स्फुरति तदीक्षिणीय नित्यम् ॥२६॥

त्रय्यन्तप्रहृतिमतीषु वैष्णवानां प्राप्यासु प्रचुरभवश्रमापहासु ।

कावेरीपरिचरितासु पावनीषु श्रीरङ्गोपवनतटीषु वर्तिषीय ॥२७॥

स्फुरितशफरदीर्यन्नालिकेरीगुलुच्छप्रसृमरमधुकुल्यावर्धितानोकहानि ।

रतिमविरति रङ्गरामरम्यस्थलानि क्रमुकपदसमोचामेचकानि क्रियासुः ॥२८॥

अधिपरमपदं पुरीमयोध्याममृतवृतामपराजितामुशन्ति ।

पुलिनमुपरि रङ्गराजधानी पिशितदृशामपि सा पुरश्चकास्ति ॥२९॥

भवपदमपि दिव्यधाम कर्तुं तदुभयतन्त्रितहर्म्यमालिकेव ।

भवनमणितलैर्विजृम्भमाणा जयतितरामिह रङ्गराजधानी ॥३०॥

मणिमकररुचीर्वित्य पाशान् विसृमरकेतुकरैर्मृगं हिमांशोः ।

श्रिय इव नवकेलये जिघृक्षुस्सुखयतु रङ्गपुरी चकासती नः ॥३१॥

जनपदसरिदन्तरीपपुण्यत्पुरपरिपालननित्यजागरूकान् ।

प्रहरणपरिवारवाहनाढ्यान् कुमुदमुखान् गणनायकान् नमामि ॥३२॥

अहृतसहजदास्याः सूरयस्सस्तबन्धा विमलचरमदेहा इत्यमी रङ्गधाम ।

महितमनुजयतिर्धक्स्थावरत्वाश्रयन्ते सुनियतमिति ह सं प्राहुरेभ्यो नमः स्तात् ॥

श्रीरङ्गदिव्यभवनं भुवि गोपुराणां प्राकारितेन निकरेण गरुत्मतेव ।

पार्श्वप्रसारितपतत्रपुटेन भक्त्या नानातनूमिरुपगूढमुपन्नयामः ॥३४॥

प्राकारमध्याजिरमण्डपोक्त्या सद्गीपरत्नाकररत्नशैला ।

सर्वसहा रङ्गविमानसेवां प्राप्तेव तन्मन्दिरमाविरस्ति ॥३५॥

जितबाह्यजिनादिमणिप्रतिमा अपि वैदिकयन्त्रिव रङ्गपुरे ।

मणिमण्डपवपगणान् विदधे परकालकविः प्रणमेमहि तान् ॥३६॥

सेराननाक्षिकमलैर्नमतः पुनानान् दंष्ट्रागदाभ्रुकुटिभिर्द्विषतो धुनानान् ।

चण्डप्रचण्डमुखतः प्रणमामि रङ्गद्वारावलीषु चतसृष्वधिकारभाजः ॥३७॥

सर्वात्मसाधारणनाथगोष्ठीपूरेऽपि दुष्पूरमहावकाशम् ।

आस्थानमानन्दमयं सहस्रस्थूणादिनाऽऽम्नातमवाप्तवानि ॥३८॥

विहरति हरौ लक्ष्म्या लीलातपत्रपरिष्क्रियाविनिमयविधासूनासूनिक्रियासफलोत्पलाम् ।

अथ मुनिमनःपद्मेष्वब्जासहायविहारजश्रमहरतटीं यामस्तामैन्दवीमरविन्दिनीम् ॥३९॥

तापत्रयीमैन्दवपुष्करिण्यां निमज्ज्य निर्वापयिताऽस्मि यस्याः ।

अभ्यासतोऽपामधमर्षणीनां चन्द्रस्सुधादीधितितामवाप ॥४०॥

पूर्वेण तां तद्वदुदारनिम्नप्रसन्नशीताशयमग्ननाथाः ।

पराङ्कुशाद्याः प्रथमे पुमांसो निषेदिवांसो दश मां दयेरन् ॥४१॥

आधारशक्तिमुपरि प्रकृतिं परेण तां कूर्ममत्र फणिनं पृथिवीं फणासु ।

पृथ्व्यां पयोधिमघितन्नलिनं निधाय श्रीरङ्गधाम सुनिविष्टमभिष्टवानि ॥४२॥

परेण नाकं पुरि हेममय्यां यो ब्रह्मकोशोऽस्त्यपराजिताख्यः ।

श्रीरङ्गनाम्ना तमपौरुषेयं विमानराजं भुवि भावयानि ॥४३॥

अनाद्याम्नातत्वात्पुरुषरचनादोषरहितं जने तांस्तान् कामान् विदधदपि सायुज्यहृदयम् ।

असन्देहाध्यासं भगवदुपलम्भस्थलममी प्रतीमः श्रीरङ्गं श्रुतिशतसमानर्द्धिं शरणम् ॥४४॥

अपि फणिपतिभावाच्छुभ्रमन्तश्शयालोर्मरकतसुकुमारैरङ्गभर्तुर्मयूखैः ।

सकलजलधिपानश्यामजीमूतजैत्रं पुलकयति विमानं पावनं लोचने नः ॥४५॥

व्यापि रूपमपि गोष्पदयित्वा भक्तवत्सलतयोज्झितवेल्म् ।

तद्विषन्तपत्नकेसरिरूपं गोपुरोपरि विजृम्भितमीडे ॥४६॥

अहमलमवलम्बस्सीदतामित्यजस्रं निवसदुपरिभागे गोपुरं रङ्गधाम्नः ।

क्वचन नृपरिपाटीवासितं कापि सिंहक्रमसुरमितमेकं ज्योतिरग्रे चकास्ति ॥४७॥

संशोध्य पावनमनोहरदृष्टिपातैर्देवाय मामपि निवेदयतां गुरूणाम् ।

सव्योत्तरे भगवतोऽस्य कटाक्षवीक्षापर्ङ्गं प्रपद्य परितः परितो भवेयम् ॥४८॥

श्रीरङ्गराजकरनम्रितशाखिकाभ्यो लक्ष्म्या स्वहस्तकलितश्रवणावतंसम् ।

पुत्रागतलजमजस्रसहस्रगीतिसेकोत्थदिव्यनिजसौरभमामनामः ॥४९॥

श्रीरङ्गचन्द्रमसमिन्दिरया विहर्तुं चिन्त्यस्य विश्वचिदचिन्त्यनाधिकारम् ।

यो निर्वहत्यनिशमङ्गलिमुद्रयैव सेनान्यमन्यविमुखास्तमशिश्रियाम् ॥५०॥

सैन्यधुरीणप्राणसहायां सूत्रवतीमाशिश्रियमम्बाम् ।

श्रीपदलाक्षालाञ्छितसेवाप्रोतलसद्दोर्वल्लिविलासाम् ॥५१॥

विदधतु सुखं विष्वक्सेनस्य ते प्रथमे भटाः करिमुखजयत्सेनौ कालाहसिंहमुखौ च न ।

जगति भजतां तत्तत्पूहन्तूलदवानलाः दिशिदिशि दिवारात्र श्रीरङ्गपालनकर्मठाः ॥५२॥

श्रुतिमयमतिहर्षप्रश्रयस्मेरवक्त्रं मणिमुकुरमिवाग्ने मङ्गलं रङ्गधाम्नः ।

शरणमभिगताः स्मो यत्र रूपस्वरूपस्वगुणमहिमदर्शी मोदते रङ्गशायी ॥५३॥

तादर्थ्यपक्षतिवदस्य बलभां रुद्रया सह सुकीर्तिमर्चये ।

हर्षवाष्पमपि कीर्तिमर्थिनां यन्मुखेन कमला कटाक्षयेत् ॥५४॥

स्वास्त्ररूपस्फुरन्मौलि मा शब्द इत्युद्गुनानां सुरांस्तर्जनीमुद्रया ।

नाथनिद्रोचितोन्निद्रताग्नेक्षणां सञ्चरन्तीं स्तुमस्तां च पञ्चायुधीम् ॥५५॥

अस्त्रप्रामाग्नेसरं नाथवीक्षाशीधुक्षीबोद्वेलनृत्ताभिरामम् ।

चक्रं दैत्यच्छेदकल्माषिताङ्गं भ्राम्यज्ज्वालामालभारिं प्रपद्ये ॥५६॥

हनुभूषविभीषणयोः स्यां यतमाविह मोक्षमुपेक्ष्य ।

रघुनाथकनिष्क्रयभूतं भुवि रङ्गधनं रमयेते ॥५७॥

इतो बहिः पञ्च पराञ्चि खानि प्रत्यञ्चि तानि स्युरितोऽन्तरित्यम् ।

औपाधिकेभ्यो निरुपाधिभोग्ये प्रत्याहरद्वेत्रवरं ब्रजामि ॥५८॥

शेषशयलोचनामृतनदीरयाकुलितलोलमानानाम् ।

आलम्बमिवामोदस्तम्भद्वयमन्तरङ्गमभियामः ॥५९॥

श्रीरङ्गान्तर्मन्दिरं दीप्रशेषं श्रीभूमीतद्रम्यजामातृगर्भम् ।

पश्येम श्रीदिव्यमाणिक्यभूषामञ्जूषायास्तुल्यमुन्मीलितायाः ॥६०॥

लीलालताकृपाणीभृङ्गारपतद्रूहापितकराग्राः ।

प्रोतावतंसितकुचाः पदाब्जसंवाहिनीर्वयं स्तुमहे ॥६१॥

मुकुलितनलिनास्सकौमुदीका इव सुनिशा विमलादिका नवापि ।

शिरसि कृतनमस्यदेकहस्ता इतरकरोच्चलचामराः श्रयेयम् ॥६२॥

उत्फुल्लपङ्कजतटाकमिवोपयानि श्रीरङ्गराजमिह दक्षिणसव्यसीम्नोः ।

लक्ष्मीं विहाररसिकामिव राजहंसीं छायामिवाभ्युदयिनीमवनीं च तस्याः ॥६३॥

पिब नयन ! पुरस्ते रङ्गधुर्याभिधानं स्थितमिव परिफुल्लत्पुण्डरीकं तटाकम् ।

श्रियमपि विहरन्तीं राजहंसीमिवास्मिन् प्रतिफलनमिवास्याः पश्य विश्वंभरां च ॥६४॥

सौशील्यशीतलमवेलकृपातरङ्गसंप्लाविताखिलमकृत्रिमभूमिन्मन् ।

लक्ष्म्या च वासितमभूमि विगाहमानाः श्रीरङ्गराजमिषपद्मसरः प्रसन्नम् ॥६५॥

सिंहासने कमलया क्षमया च विश्वमेकातपत्रयितुमस्सदसूत्रिषण्णम् ।

लक्ष्मीस्वयंवरसनाथितयौवनश्रीसौन्दर्यसंपदबलिप्तमिवालिहीय ॥६६॥

आपादमूलमणिमौलि समुल्लसन्त्या स्वातन्त्र्यसौहृदतरङ्गितयाऽङ्गमङ्गया ।

सख्यं समस्तजनचेतसि सन्दधानं श्रीरङ्गराजमनिमेषमनुस्त्रियास ॥६७॥

क्षितिकमलनिवासाकल्पवल्लीसलीलोल्लुठनदशदिशोद्यधौवनारम्भजृम्भः ।

श्रममपहरतां मे रङ्गधामेति तत्तद्वरमयफलनम्रः पत्रलः पारिजातः ॥६८॥

संभाषमाणमिव सर्ववशंवदेन मन्दस्मितेन मधुरेण च वीक्षणेन ।

दिव्यास्त्रपुष्पितचतुर्भुजमत्युदारं रङ्गास्पदं मम शुभाश्रयमाश्रयाणि ॥६९॥

एते शङ्खगदासुदर्शनभृतः क्षेमंकरा बाहवः पादद्वन्द्वमिदं शरण्यमभयं भद्रं च वो हे जनाः ! ।

इत्युचुष्यभयङ्करे करतले स्मेरेण वक्त्रेण तद्व्याकुर्वन्निव निर्वहेन्मम धुरं श्रीरङ्गसर्वसहः ॥

अङ्गैरहंप्रथमिकाचरितात्मदानैरामोदमाननवयौवनसावलेपैः ।

है ! पारिजातमिव नूतनतायमानशाखाशतं (हृदि दधी) कथमधीमहि रङ्गधुर्यम् ॥७१॥

आलोका हृदयालवो रसवशादीशानमीषत्स्मितं प्रच्छायानि वचांसि पद्मनिलयाचेतश्शरव्यं

वपुः । चक्षुष्मन्ति गतागतानि त इमे श्रीरङ्गशृङ्गार ! ते भावा यौवनगन्धिधनः किमपरं

सिञ्चन्ति चेतांसि नः ॥७२॥

आयत्किरीटमलिकोलसदूर्ध्वपुण्ड्रमार्कणलोचनमनङ्कुशकर्णपाशम् ।

उत्फुल्लवक्षसमुदायुधबाहुमर्हन्नीविं च रङ्गपतिमब्जपदं भजामः ॥७३॥

अब्जन्यस्तपदाब्जमञ्चितकटीसंवादिकौशेयकं किञ्चित्ताण्डवगन्धिसंहननकं निर्व्याजमन्दस्मि-

तम् । चूडाचुम्बिमुखाम्बुजं निजभुजाविश्रान्तदिव्यायुधं श्रीरङ्गे शरदश्शतं तत इतः पश्येम

लक्ष्मीसखम् ॥७४॥

अग्रे ताक्षर्येण पश्चादहिपतिशयनेनात्मना पार्श्वयोश्च श्रीभूमिभ्यामतृप्त्या नयनचुलकनैस्सेव्य-

मानामृतौघम् । वक्त्रेणः।विःस्मितेन स्फुरदभयगदाशङ्खचक्रैर्भुजाग्रैर्विश्वस्मै तिष्ठमानं शरणमश-

रणा रङ्गराजं भजामः ॥७५॥

आर्तापाश्रयमर्थिकल्पकमसङ्घागस्करक्षमातलं सद्यस्संश्रितकामधेनुमभियत्सर्त्रस्वमस्मद्वनम् ।

श्रीरङ्गेश्वरमाश्रयेम कमलाचक्षुर्महीजीवितं श्रीरङ्गे स सुखाकरोतु सुचिरं दास्यं च धत्तां मयि ॥

स्वफणवितानदीप्रमणिमालिसुदामरुचिभ्रदिमसुगन्धिभोगसुखशायितरङ्गधनम् ।

मदभरमन्थरोच्छ्वसितनिश्चसितोत्तरलं फणिपतिडोलिकातलिममाश्रसिमः प्रणताः ॥७७॥

वटदलदेवकीजठरवेदशिरःकमलास्तनशठकोपवाग्बुषि रङ्गगृहे शयितम् ।

वरदमुदारदीर्घभुजलोचनसंहननं पुरुषमुपासिषीय परमं प्रणतार्तिहरम् ॥७८॥

उदधिपरमव्योम्नोर्विसृृत्य पद्मवनाल्याविनिमयमर्थी निद्रां श्रीरङ्गनामनि धामनि ।

फणिपरिवृढस्फारप्रश्वासनिःश्वसितक्रमस्वलितनयनं तन्वन् मन्वीत नः परमः पुमान् ॥७९॥

जलधिमिव निपीतं नीरदेनाद्रिमब्धौ निहितमिव शयानं कुञ्जरं वाऽद्रिकुञ्जे ।

कमलपदकराक्षं मेचकं धाम्नि नीले रुणिनमधिशयानं पूरुषं वन्दिषीय ॥८०॥

श्रीरङ्गेशय इह शर्म निर्भिमीतामाताप्राधरपदपाणिविद्रुमो नः ।  
 कावेरीलहरिकरोपलाल्यमानो गम्भीराद्भुत इव तर्णकोऽर्णवस्य ॥८१॥  
 सिञ्चेदिमं च जनमिन्दिरया तटित्वान् भूषामणिद्युतिभिरिन्द्रधनुर्दधानः ।  
 श्रीरङ्गधामनि दयारसनिर्भरत्वादद्रौ शयालुरिव शीतलकालमेषः ॥८२॥  
 आमौलिरत्नमकरात्पुनरा च पञ्च्यां धामक्रमोन्नमदुदारमनोहराङ्गम् ।  
 श्रीरङ्गशेषशयनं नयनैः पिवामः पश्यन्मनःप्रवणमोघमिबामृतस्य ॥८३॥  
 अरविन्दितमङ्घ्रिपाणिवक्त्रैरपि तापिञ्जितमञ्चिताङ्गकान्त्या ।  
 अधरेण च बन्धुजीवितं श्रीः नियतं नन्दनयेत रङ्गचन्द्रम् ॥८४॥  
 अन्योन्यरङ्गकरुचोऽनुपमानशोभाः दिव्यस्रगम्बरपरिष्करणाङ्गरागाः ।  
 संस्पर्शतः पुलकिता इव चिन्मयत्वादङ्गेन्दुकान्तिमधिकामुपबृंहयन्ति ॥८५॥  
 द्रुतकनकजगिरिपरिमिलदुदधिप्रचलितलहरिवदहमहमिकया ।  
 स्रपयति जनभिममपहरति तमः फणिशयमरतकमणिकिरणगणः ॥८६॥  
 भोगीन्द्रनिःश्वसितसौरभवर्धितं श्रीनित्यानुषक्तपरमेश्वरभावगन्धि ।  
 सौरभ्यमाप्लुतदिशावधि रङ्गेतुरानन्दसंपदि निमज्जयते मनांसि ॥८७॥  
 रङ्गभर्तुरपि लोचनचर्चा साहसावलिषु लेखयमानम् ।  
 पुष्पहास इति नाम दुहानं सौकुमार्यमतिवाञ्छनसं नः ॥८८॥

एकैकस्मिन्परमवयवेऽनन्तसौन्दर्यमग्नं सर्वं द्रक्ष्ये कथमिति मुधा मामथा मन्दचक्षुः ! ।  
 त्वां सौभ्रात्रव्यतिकरकरं रङ्गराजाङ्गकानां तलावप्यं परिणमयिता विश्वपारीणवृत्ति ॥८९॥  
 वपुर्मन्दारस्य प्रथमकुसुमोलाससमयः क्षमालक्ष्मीभृङ्गीसकलकरणोन्मादनमधु ।  
 विकासस्सौन्दर्यस्रजि रसिकताशीधुचुलको युवत्वं रङ्गेन्दोस्सुरभयति नित्यं सुभगताम् ॥९०॥  
 किरीटचूडरत्नराजिराधिराज्यजल्पिका । मुखेन्दुकान्तिरुन्मुखं तरङ्गितैव रङ्गिणः ॥९१॥  
 शिखारत्नोद्दीपं दिशिदिशि च माणिक्यमकरीलसच्छृङ्गं रङ्गप्रभुमणिकिरीटं मनुमहे ।  
 समुत्तुङ्गस्फीतं चिदचिदधिराजश्रिय इव प्रियाक्रीडं चूडामणिमपि नितम्बं तममितः ॥९२॥

- विहरतु मयि रङ्गिणश्चूलिकाभ्रमरकतिलकोर्ध्वपुण्ड्रोज्ज्वलम् ।  
 मुखममृततटाकचन्द्राम्बुजस्यहरशुचिमुग्धमन्दस्मितम् ॥९३॥  
 मुखपुण्डरीकमुपरि विकण्ठकं तिलकाश्च केसरसमास्समौक्तिकाः ।  
 इह रङ्गभर्तुरभियन्मधुव्रतप्रकरश्रियं भ्रमरकाणि विभ्रति ॥९४॥  
 हृदयं प्रसा(ध)दयति रङ्गपतेः मधुरोर्ध्वपुण्ड्रतिलकं ललितम् ।  
 अलिकार्धचन्द्रदलसंवलिताममृतस्रुतिं यद भिशङ्कयते ॥९५॥

सरसीरुहे समवनाम्य मदादुपरि प्रनृत्यदल्पिंक्तिनिभे ।

स्फुरतो भ्रुवावुपरि लोचनयोः सविलासलास्यगति रङ्गभृतः ॥९६॥

स्मरशरनलिनभ्रमात्रेत्रयोः परिसरनमदिक्षुचापच्छवि ।

युगमुदयति रङ्गभर्तुर्ध्रुवोः गुरुकुलमिव शाङ्गनृत्तश्रियः ॥९७॥

कृपया परया करिष्यमाणे सकलाङ्गं किल सर्वतोऽक्षि नेत्रे ।

प्रथमं श्रवसी समास्तृणाते इति दैर्घ्येण विदन्ति रङ्गनेतुः ॥९८॥

श्रवोनासारोघात्तदवधिकडोलायितगते विशालस्फीतायद्रुचिरशिशिराताम्रधवले ।

मिथो बद्धस्पर्धस्फुरितशफरद्वन्द्वललिते क्रियास्तां श्रीरङ्गप्रणयिनयनाब्जे मयि दयाम् ॥

करुणामृतकूलमुद्रहैषा प्रणमत्स्वागतिकी प्रसन्नशीता ।

मयि रङ्गधनोपकर्णिकाऽक्ष्णोः सरितोर्वीक्षणवीचिसन्ततिःस्तात् ॥१००॥

विलसति नासा कल्पकवह्नी मुग्धेव रङ्गनिलयस्य ।

स्मितमपि तन्नवकुसुमं चुबुककपोलं च पल्लवोलसितम् ॥१०१॥

नयनशफरिविद्धौ कर्णपाशावरुद्धौ रुष इव लुठतोऽर्चिर्मञ्जरीरुद्धिरन्तौ ।

परिमिलदलकालीशैवलामंसवेलाम् अनु मणिमकरोद्धौ रङ्गधुर्यामृताब्धेः ॥१०२॥

अधरमधुराम्भोजं तत्कर्णपाशमृणालिकावलयमभि मामास्तां रङ्गेन्दुवक्त्रसरश्चिरम् ।

नयनशफरं नासाशैवालवल्लरि कर्णिकामकरमलकश्रेणीपर्यन्तनीलवनावलि ॥१०३॥

रमयतु स मां कण्ठः श्रीरङ्गनेतुरुदञ्चितक्रमुकरुणग्रीवाकम्बुप्रलम्बमलिम्लुचः ।

प्रणयविलागलक्ष्मीविश्वंभराकरकन्दलीकनकवलयक्रीडासंक्रान्तरेख इवोलसन् ॥१०४॥

अधिष्ठानस्तम्भौ भुवनपृथुयन्त्रस्य कमलाकरेणोरालाने अरि करिघटोन्माथमुसलौ ।

फणीद्रिस्फीतस्रग्भ्यतिकरितसन्दिग्धविभवौ भुजौ मे भूयास्तामभयमभि रङ्गप्रणयिनः ॥

प्रतिजलधितो वेलाशय्यां विभीषणकौतुकात् पुनरिव पुरस्कर्तुं श्रीरङ्गिणः फणिपुङ्गवे ।

समुपदधतः कञ्चित्कञ्चित्प्रसारयतो भुजद्वयमपि सदा दानश्रद्धालु दीर्घमुपास्महे ॥१०६॥

कुसुमभरालसौ स्फटिकवेदिशयौ विटपावमरतरोः परं परिहसत् पृथु रङ्गभुजः ।

बहुमणिमुद्रिकाकनककङ्कणदोर्वलयैः किसलयि दोर्द्वयं फणिनि निर्भरसुप्तमिमः ॥१०७॥

मद्रक्षाव्रतकौतुके सुकटके विक्रान्तिकर्णेजपे शाङ्गज्याकिणकर्कशिशि सुमनस्सङ्गमोहने मार्दवे ।

दोर्द्वन्द्वं बहुश प्रलोभ्य कमलालीलोपधानं भवत्तच्चित्रालकमुद्रितं विजयते श्रीरङ्गसंसङ्गिनः ॥

भवार्तानां वक्त्रामृतसरसि मार्गं दिशदिव स्वयं वक्त्रेणेदं वरदमिति सन्दर्शितमिव ।

कराम्भोजं पङ्केरुहवनरुषा पाटलमिव श्रयामि श्रीरङ्गेशयितुरुपधानीकृतमहम् ॥१०९॥

किरीटं श्रीरङ्गेशयितुरुपधानीकृतभुजः विधीशाधीशात्वाद्धृत इति संस्पृश्य वदति ।  
निहीनानां मुख्यं शरणमिति बाहुस्तदितरः स्फुटं ब्रूते पादाम्बुजयुगलमाजानुनिहितः ॥

मलयजशशिलिप्तं मालतीदामतल्पं सुमणिसरवितानं कौस्तुभस्वस्तिदीपम् ।

दनुजवृषविषाणोल्लेखचित्रं च लक्ष्मीललितगृहमुपासे रङ्गसर्वसहोरः ॥१११॥

हारस्फारितफेनमंशुलहरीमालद्धि मुक्ताफलश्रेणीशीकरंदुर्दिनं तत इतो व्याकीर्णरत्नोत्करम् ।

आविःकौस्तुभलक्ष्मि रङ्गवसतेनिस्सीमभूमाद्भुतं वक्षो मन्दरमथ्यमानजलधिक्लाधं विलोकेमहि ॥

वक्षःस्थल्यां तुलसिकमलाकौस्तुभैर्वैजयन्ती सर्वेशत्वं कथयतितरां रङ्गधाम्नस्तदास्ताम् ।

कूर्मव्याघ्रीनखपरिमिलत्पञ्चहेती यशोदानद्धा मौग्ध्याभरणमधिकं नस्समाधिं विनोति ॥११३॥

कियान् भरो मम जगदण्डमण्डलीत्यतृप्तिः क्रशितमिवोदरं विभोः ।

रिरिक्षिषोचितजगतीपरम्परां परामिव प्रथयति नाभिपङ्कजम् ॥११४॥

लित्तिघचिदचिद्बृन्दं तुन्दावलम्बवलित्रयं विगणयदिवैश्वर्यं व्याख्याति रङ्गमहेशितुः ।

प्रणतवशतां ब्रूते दामोदरत्वकरः किणः तदुभयगुणाकृष्टं पट्टं किलोदरबन्धनम् ॥११५॥

त्रयो देवास्तुल्यास्त्रितयमिदमद्वैतमधिकं त्रिकादस्मात्तत्त्वं परमिति वितर्कान् विघटयन् ।

विभोर्नाभीपद्मो विधिशिवनिदानं भगवतस्तदन्यद्भूमङ्गीपरवदिति सिद्धान्तयति नः ॥११६॥

गर्भे कृत्वा गोप्तुमनन्तं जगदन्तर्मज्जद्भ्रम्या वाञ्छति साम्भं ननु नाभिः ।

उत्क्षिप्यैतत्प्रेक्षितुमुद्यद्भ्रमिमृयं नाभीपद्मो रंहति रङ्गायतनाब्धेः ॥११७॥

मदमिव मधुकैटभस्य रम्भाकरभकरीन्द्रकराभिरूप्यदर्पम् ।

स्फुटमिव परिभूय गर्त्रगुर्वोः किमुपमिमीमहि रङ्गकुञ्जरोर्वोः ॥११८॥

कटीकान्तिसंवादिचातुर्यनीवीलसद्रत्नकाञ्चीकलापानुलेपम् ।

महाभ्रंलिहन्मेरुमाणिक्यसानूरिवाभाति पीताम्बरं रङ्गबन्धोः ॥

भर्मस्थलांशुपरिवेष इवाम्बुराशेस्सन्ध्याम्बुवाहनिकुरुम्बमिवाम्बरस्य ।

शम्पाकदम्बकमिवाम्बुमुचो मना नः पीताम्बरं पिबति रङ्गधुरन्धरस्य ॥१२०॥

वैभूषण्यां कान्तिराङ्गी निमग्ना विष्वद्रीची कापि सोन्मादवृत्तिः ।

जाने जानुद्वन्द्ववार्ताविवर्तो जातः श्रीमद्रङ्गतुङ्गालयस्य ॥१२१॥

श्रीरङ्गेशयजङ्घे श्रीभूम्यामर्शहर्षकण्टकिते ।

तत्केलिनलिनमांसलनालद्वयललितमाचरतः ॥१२२॥

वन्दारुबृन्दारकमौलिमालायुञ्जानचेतःकमलाकरेभ्यः ।

संक्रन्तरागाविव पादपद्मौ श्रीरङ्गभर्तुर्मनवै नवै च ॥१२३॥

यद्बृन्दावनपण्डितं दक्षिवैर्यताण्डवं शिक्षितं यल्लक्ष्मीकरसौरख्यसाक्षि जलजप्रस्पर्धमानर्द्धि यत्  
यद्भक्तेष्वजलस्थलज्ञमपि यद्भूत्यप्रसङ्गोत्सुकं तद्विष्णोः परमं पदं बहवु नः श्रीरङ्गिणो मङ्गलम् ॥  
शिञ्जानश्रुतिशिञ्जिनीमणिरवैर्वेज्जारविन्द ध्वजच्छलीकस्पकशङ्खचक्रमुकुरैस्तैस्तैश्च रेखामयैः ।  
ऐश्वर्येण जयं त्रिविक्रममुखं घुष्यद्विराग्नेडितं श्रीरङ्गेशयपादपङ्कजयुगं वन्दामहे सुन्दरम् ॥

पुनानि भुवनान्यहं बहुमुखीति सर्वाङ्गुलीझलज्जलितजाह्वील्लहरिवृन्दसन्देहदाः ।

दिवा निशि च रङ्गिणश्चरणचारुकल्पद्रुमप्रवालनवमञ्जरीः नखरुचीर्विगाहेमहि ॥

श्रीरङ्गेन्दोः पदकिसलये नीलमञ्जीरमैत्र्या वन्दे वृन्तप्रणयिमधुपत्रातराजीवजैत्रे ।

नित्याभ्यर्चानतविधिमुखस्तोमसंशयमानैः हेमाम्भोजैर्निविडनिकटे रामसीतोपनीतैः ॥ १२७ ॥

॥ इति श्रीरङ्गराजस्तवे पूर्वशतकं समाप्तम् ॥

॥ श्रीरङ्गराजस्तवे उत्तरशतकम् ॥

श्रीपराशरभट्टार्यः श्रीरङ्गेशपुरोहितः । श्रीवत्साङ्कसुतश्श्रीमान् श्रेयसे मेऽस्तु भूयसे ॥

हृत् तमस्सदसती च विवेकुमीशो मानं प्रदीपमिव कारुणिको ददाति ।

तेनावलोक्य कृतिनः परिभुञ्जते तं तत्रैव केऽपि चपलाश्शलभीभवन्ति ॥ १ ॥

या वेदबाह्याः स्मृतयोऽर्हदादेर्वेदेषु याः काश्च कृदृष्टयस्ताः ।

आगस्कृतां रङ्गनिधे ! त्वदध्वन्यन्धङ्करण्यः स्मृतवान् मनुस्तत् ॥ २ ॥

प्रत्यक्षप्रमथनपश्यतोहरत्वान्निर्दोषश्रुतिविमतेश्च बाह्यवर्त्म ।

दुस्तर्कप्रभवतया च वक्तृदोषस्पृष्ट्या च प्रजहति रङ्गविन्द ! वृद्धाः ॥ ३ ॥

अवयवितयेदङ्कुवाणैर्वेहिष्करणैर्वपुर्निरवयवकोऽङ्कारार्हः पुमान् करणातिगः ।

स्फुरति हि जनाः प्रत्यासत्तेरिमौ न विविञ्चते तदधिकुरुतां शास्त्रं रङ्गेश ! ते परलोकनि ॥

प्रत्यक्षा श्रुतिरर्थधीश्च न तथा दोषास्तदर्थः पुनः धर्माधर्मपरावरोधरमुखः प्रत्यक्षबाध्यो न च ।

तच्चावार्कमतेऽपि रङ्गरमण ! प्रत्यक्षवत् सा प्रमा योगोन्मीलितधीस्तदर्थमथवा प्रत्यक्षमीक्षेत सः ॥

न सदसदुभयं वा नोभयस्माद्बहिर्वा जगदिति न किलैकां कोटिमाटीकते तत् ।

इति निरुपधि सर्वैसर्विकातो निषेधन् वरद ! सुगतपाशश्चोरलावं विलाव्यः ॥ ६ ॥

प्रतीतिश्चेदिष्टा न निखिलनिषेधो यदि न को निषेद्धाऽतो नेष्टो निरुपधिनिषेधसदुपधौ ।

निषेधेऽन्यत्सिध्येत् वरद ! घटभङ्गे शकलवत् प्रमाशून्ये पक्षे श्रुतिरपि मतेऽस्मिन्विजयताम् ॥

योगाचारो जगदपलपत्यत्र सौत्रान्तिकस्तद्धीवैचित्र्यादनुमितिपदं वक्ति वैभाषिकस्तु ।  
प्रत्यक्षं तत्क्षणिकयति ते रङ्गनाथ ! तयोऽपि ज्ञानात्मत्वक्षणभिदुरते चक्षते तान् क्षिपामः ॥

जगद्भ्रुं भ्रुं बुद्धिरात्मेत्यसद्वेत्रभावे तथा वेद्यवित्तयो ।

क्षणध्वंसतश्च स्मृतिप्रत्यभिज्ञादरिद्रं जगत्स्यादिदं रङ्गचन्द्र ! ॥

अहमिदमभिचेद्मीत्यात्मवित्तयोर्विभेदे स्फुरति यदि तदेक्यं बाह्यमप्येकमस्तु ।

प्रमितिरपि मृषा स्यान्मेथमिथ्यात्ववादे यदि तदपि सहेरन् दीर्घमस्मन्नायु ॥ १० ॥

एतद्रामाखं दलयतु कलिर्ब्रह्ममीमांसकांश्च ज्ञप्तिर्ब्रह्मैतज्ज्वलदपि निजाविद्यया बम्भ्रमीति ।  
तस्य भ्रान्तिं तां श्लथयति जिताद्वैतविद्यस्तु जीवो यद्यद् दृश्यं तद्वितथमिति ये ज्ञापयांचक्रुरज्ञाः ॥  
अङ्गीकृत्य तु सप्तभङ्गिकुसृतिं स्यादस्तिनास्यात्मिकां विश्वं त्वद्विभवं जगज्जिनमते नैकान्त-  
माचक्षते । भिन्नाभिन्नमिदं तथा जगदुषे वन्ध्या ममाम्बेतिवन्नूलब्रह्मविदे रहः परमिदं रङ्गेन्द्र-  
ते चक्षताम् ॥ १२ ॥

कणचरचरणाक्षौ भिक्षमाणौ कुतर्कैः श्रुतिशिरसि सुभिक्षं त्वज्जगत्कारणत्वम् ।

अणुषु विपरिणाम्य व्योमपूर्वं च कार्यं तव भवदनपेक्षं रङ्गभर्तृर्ब्रुवाते ॥ १३ ॥

वेदे कर्त्राद्यभावाद्बलवति हि न्यैस्त्वन्मुखे नीयमाने तन्मूलत्वेन मानं तदितरदखिलं जायते  
रङ्गधामन् ! । तस्मात्सांख्य सयोगं सपशुपतिमतं कुत्रचित्पञ्चरात्रं सर्वत्रैव प्रमाणं तदिदमव-  
गतं पञ्चमादेव वेदात् ॥ १४ ॥

सञ्चष्टे नेश्वरं त्वां पुरुषपरिषदि न्यस्य यद्वाऽऽन्यपर्यात् सांख्यो योगी च काका प्रतिफलन-  
मिवैश्वर्यमूचे कयाचित् । भिक्षौ शैवस्पुराजम्भवमभिमनुते रङ्गराजातिरागात् त्वां त्वामेवा-  
भ्यघास्त्वं ननु परविभवव्यूहनाढ्यम्भविष्णुम् ॥ १५ ॥

इति मोहनव(र्ष्मणा)र्त्मना त्वयाऽपि प्रथितं बाह्यमतं तृणाय मन्ये ।

अथ वैदिकवर्मवर्मितानां मनिताहे कुदृशां किंभीश ! वर्त्म ॥ १६ ॥

संस्कारं प्रतिसञ्चरेषु निदधत्सर्गेषु तत्सारितं रूपं नाम च तत्तदर्हनिवहे व्याकृत्य रङ्गास्पद ! ।  
सुप्तोद्बुद्धविरिञ्चपूर्वजनतामध्याप्य तत्तद्धितं शास्त्रस्मृतकर्तृकान् वहसि यद्वेदाः प्रमाणं ततः ॥  
शीक्षायां वर्णशिक्षा पदसमधिगमो व्याक्रियानिर्वचोभ्यां छन्दश्छन्दश्चितौ स्याद्गमयति समयं  
ज्यौतिषं रङ्गनाथ ! । कल्पेऽनुष्ठानमुक्तं ह्युचितगमितयोर्न्यायमीमांसयोस्स्यात् अर्थव्यक्तिः  
पुराणस्मृतिषु तदनुगास्त्वां विचिन्वन्ति वेदाः ॥ १८ ॥

आदौ वेदाः प्रमाणं स्मृतिरुपकुरुते सेतिहासैः पुराणैः न्यायैस्सार्धं त्वदर्चाविधिमुपरि परि-  
क्षीयते पूर्वभागः । ऊर्ध्वे भागस्वदीहागुणविभवपरिज्ञापनैस्त्वत्पदासौ वेद्यो वेदैश्च सर्वैरह-  
मिति भगवन् ! स्वेन च व्याचर्कथं ॥ १९ ॥

क्रिया तच्छक्तिर्वा किमपि तदपूर्वं पितृसुरप्रसादो वा कर्तुः फलद इति रङ्गेश ! कुदृशः ।  
स्वदर्चेष्टापूर्ते फलमपि भवत्प्रीतिजमिति त्वयीवृद्धास्तत्तद्विधिरपि भवत्प्रेरणमिति ॥२०॥

आज्ञा ते सनिमित्तनित्यविधयः स्वर्गादिकाम्यद्विधिः सोऽनुज्ञा शठचित्तशास्त्रवशतोपायोऽभि-  
चारश्रुतिः । सर्वीयस्य समस्तशासितुरहो ! श्रीरङ्गसर्व स्व ! ते रक्षाकृतनिवेदिनी श्रुतिरसौ  
त्वन्नित्यशास्तिस्ततः ॥२१॥

अत्रास्ते निधिरिति वत्पुमर्थभूते सिद्धार्था अपि गुणरूपवृत्तवादाः ।

रङ्गेश ! त्वयि सकलास्समन्वयन्ते नोपासाफलविधिभिर्विशेष एषाम् ॥२२॥

देहो देहिनि कारणे विकृतयो जातिर्गुणाः कर्म च द्रव्ये निष्ठितरूपबुद्धिवचनास्तात्स्थ्यात्  
तथेदं जगत् । विश्वं त्वद्यभिमन्यसे जगदिषे तेनाद्वितीयस्ततः मायोपाधिविकारसङ्करकथा  
का नाम रङ्गेश्वर ! ॥२३॥

स्थित्युत्पत्तिप्रवृत्तिप्रसननियमनव्यापनैरात्मनस्ते शेषोऽशेषः प्रपञ्चो वपुरिति भवतस्तस्य चामे-  
दवादाः । सर्वं खल्वैतदात्म्यं सकलमिदमहं तत्त्वमस्येवमाद्याः व्याख्याता रङ्गधामप्रवण !  
विजयिभिर्वेदिकैस्सार्वभौमैः ॥२४॥

सराजकमराजकं पुनरनेकराजं तथा यथाभिमतराजकं जगदिदं जजरुपर्जडाः ॥

जगाववशचित्रतातरतमत्वतर्काङ्गिका श्रुतिश्चिदचित्ती त्वया वरद ! नित्यराजन्वती ॥२५॥

ब्रह्माद्यास्सृज्यवर्गे भ्रुकुटिमटतयोद्धाटिता नावतारप्रस्तावे तेन न त्वं न च तव सदृशा विश्व-  
मेकातपत्रम् । लक्ष्मीनेत्रा त्वयेति श्रुतिमुनिवचनैस्त्वत्परैरर्पयामः श्रीरङ्गम्भोधिचन्द्रोदय !  
जलमुचितं वादिकौतस्कुतेभ्यः ॥२६॥

दोषोपधावधिसमातिशयानसंख्यानिर्लेपमङ्गलगुणौघदुघाष्पडेजाः ।

ज्ञानैश्वरीशकनवीर्यबलार्चिषस्त्वां रङ्गेश ! भास इव रत्नमनर्धयन्ति ॥२७॥

युगपदनिशमक्षैः स्वैः स्वतो वाऽऽक्षकार्ये नियमनियमं वा प्राप्य रङ्गाधिराज ! ।

करतलवदशेषं पश्यसि स्वप्रकाशं तदवरणममोघं ज्ञानमाप्नासिषुस्ते ॥२८॥

नयनश्रवणो दृशा शृणोषि अथ-ते रङ्गपते ! महेशितुः ।

करणैरपि कामकारिणः घटते सर्वपथीनमीक्षणम् ॥२९॥

सार्धज्ञेयान्जमूलं जगदभिदधतो वारितास्साक्षिमात्रात् सांख्येक्तात्कारणं त्वां परयति भगव-  
नैश्वरी रङ्गशायिन् ! । अप्रेयोऽन्यैः स्वतन्त्रोऽप्रतिहति सदसत्कर्मचैव्या विचित्रं यत्रेच्छालेश-  
तस्त्वं युगपदगणयन् विश्वमाविश्वकर्त्थ ॥३०॥

कार्येऽनन्ते स्वतनुमुखनस्त्वामुपादानमाहुः सा ते शक्तिस्सुकरमितरञ्चेति वेलां विलङ्घय ।

इच्छा यावद्विहरति सदा रङ्गराजानपेक्षा सैवैशानादतिशयकरी सोर्णनाभौ विमान्या ॥६१॥

स्वमहिमस्थितिरीश ! भृशक्रियोऽप्यकलितश्रम एव विभर्षि यत् ।

वपुरिव स्वमशेषमिदं बलं तव पराश्रितकारणवारणम् ॥३२॥

मृगनाभिगन्ध इव यत्सकलार्थान् निजसन्निधेरविकृतो विकृणोषि ।

प्रियरङ्ग ! वीर्यमिति तत्तु वदन्ते सविकारकारणमितो विनिवार्यम् ॥३३॥

सहकार्यपेक्षमपि हातुमिह तदनपेक्षकर्तृता ।

रङ्गधन ! जयति तेज इति प्रणतार्तिजित् प्रतिभटाभिभावुकम् ॥३४॥

मर्यात्थायं विरिञ्चावधिकमुपरि चोत्प्रेक्ष्य मीमांसमाना रङ्गेन्द्रानन्दवल्ली तव गुणनिबहं यौव-  
नानन्दपूर्वम् । न स्वार्थं स्पष्टुमीष्टे स्वलति पथि परं मूकलायं निलिल्ये हन्तैवं त्वद्गुणाना-  
मवधिगणनयोः का-कथा चित्तवाचोः ॥३५॥

न्यधायिषत ये गुणा निर्धिनिषायमारण्यकेष्वमी अदिमचातुरीप्रणतचापलक्षान्तयः ।

दयाविजयसौन्दरीप्रभृतयोऽपि रत्नौघवत् जगद्यवहृतिक्षमा वरद ! रङ्गरत्नापणे ॥३६॥

यमाश्रित्यैवात्मभरय इव ते सद्गुणगणाः प्रथन्ते सोऽनन्तस्ववशघनशान्तोदितदशः ।

त्वमेव त्वां वेत्थ स्तिमितवितरङ्गं वरद ! भोः ! स्वसंवेद्यस्वात्मद्वयसबहुलानन्दभरितम् ॥

आप्रायेश्वरगन्धमीशसदृशंमन्यास्तवेन्द्रादयो मुह्यन्ति त्वमनाविलो निरवधेर्भूम्नः कणेहत्य यत् ।

चित्रीयेमहि नात्र रङ्गरसिक ! त्वं त्वन्महिम्नः परः वैपुल्यान्महितः स्वभाव इति वा किन्नाम

सात्स्यं न ते ॥३८॥

षाङ्गुण्याद्वासुदेवः पर इति स भवान् मुक्तभोग्यो बलाढ्यात् बोधात् सङ्कर्षणस्त्वं हरति वित-

नुषे शास्त्रमैश्वर्यवीर्यात् । प्रद्युम्नस्सर्गधर्मो नयसि च भगवञ्छक्तितेजोऽनिरुद्धः विभ्राणः

पासि तत्त्वं गमयसि च तथा व्यूह्य रङ्गाधिराज ! ॥

जाग्रत्स्वप्नात्यलसतुरीयप्रायध्यातृक्रमवदुपास्यः ।

स्वामिस्तत्सहपरिबर्हः चातुर्व्यूहं वहसि चतुर्धा ॥४०॥

अचिदविशेषितान् प्रलयसीमनि संसरतः करणकलेवरैष्टयितुं दयमानमनाः ।

वरद ! निजेच्छयैव परवानकरोः प्रकृतिं महदभिमानभूतकरणावलिकोरकिणीम् ॥४१॥

निम्नोन्नतं च करुणं च जगद्विचित्रं कर्म व्यपेक्ष्य सृजतस्तव रङ्गशेषिन् ।

वैषम्यनिर्घृणतयोर्न खलु प्रसक्तिः तद्ब्रह्मसूत्रसचिवाः श्रुतयो गृणन्ति ॥४२॥

स्वाधीने सहकारिकारणगणे कर्तुंशरीरेऽथवा भोक्तुः स्वानुविधापराधविधयोः राज्ञो यथा

शासितुः । दातुर्वाऽर्थिजने कटाक्षणमिव श्रीरङ्गसर्वस्व ! ते स्रष्टुस्त्वज्यदशाव्यपेक्षणमपि

स्वातन्त्र्यमेवावहेत् ॥४३॥

प्रलयसमयसुप्तं खं शरीरैकदेशं वरद ! चिदचिदाख्यं स्वेच्छया विस्तृणानः ।  
 खचितमिव कलापं चित्रमातस्य धून्वन् अनुशिखिनि शिखीव क्रीडसि श्रीसमक्षम् ॥४४॥  
 भूयो भूयस्त्वथि हितपरेऽप्युत्पथानात्मनीनस्रोतोममानपि पथि नयस्त्वं दुराशावशेन ।  
 रुग्णे तोके स्व इव जननी तत्कषायं पिबन्ती तत्तद्गर्गाश्रमविधिवशः क्लिश्यसे रङ्गराज ! ॥  
 सार्व ! त्वत्कं सकलचरितं रङ्गधामन् ! दुराशापाशेभ्यस्स्यान्न यदि जगतां जातु मूर्खोत्त-  
 राणाम् । निस्तन्द्रालोस्तव नियमतो नर्तुल्लिङ्गप्रवाहा सर्गस्थेमभृतिषु सदाजागरा जाघटीति ॥

सुहृदिव निगलाद्यैरुन्मदिष्णुं नृशंसं त्वमपि निरयपूर्वेर्दण्डयन् रङ्गनेतः ! ।

तदितरमपि बाधात्त्रायसे भोगमोक्षप्रदिरपि तव दण्डापूपिकातस्सुहृत्वम् ॥४७॥

धृतिनियमनरक्षावीक्षणैश्शालदानप्रभृतिभिरचिकित्स्यान् प्राणिनः प्रेक्ष्य भूयः ।

सुरमनुजतिरश्वां सर्वथा तुल्यधर्मा त्वमवतरसि देवोऽजोऽपि सन्नव्यायाम् ॥४८॥

अनुजनुरनुरूपरूपचेष्टा न यदि समागममिन्दिराऽकरिष्यत् ।

असरसमथवाऽप्रियम्भविष्णु ध्रुवमकरिष्यत रङ्गराजनर्म ॥४९॥

गरीयस्त्वं परिजानन्ति धीराः परं भावं मनुजत्वादिमूष्णुम् ।

अजानन्तस्त्ववजानन्ति मूढाः जनिष्णं ते भगवन्नम कर्म ॥५०॥

मध्येविरिञ्चगिरिशं प्रथमावतारः तत्साम्यतः स्थगयितुं तव चेत् स्वरूपम् ।

किं ते परत्वपिशुनैरिह रङ्गधामन् ! सत्त्वपवर्तनकृपापरिपालनाद्यैः ॥५१॥

मधुः कैटभश्चेति रोधं विधूय त्रयीदिव्यचक्षुर्विधातुर्विधाय ।

स्मरस्यङ्ग ! रङ्गिस्तुरङ्गावतारः समस्तं जगज्जीवियिष्यस्यकस्मात् ॥५२॥

रङ्गधे ! तिमिरघस्मरशीतस्वच्छहंसतनुरिन्दुरिवोद्यन् ।

वेदभाभिरनुजग्रहिथाऽऽर्तान् ज्ञानयज्ञसुधयैव समृद्धयन् ॥५३॥

वटदलमधिशय रङ्गधामन् ! शयित इवार्णवतर्णकः पदाब्जम् ।

अधिमुखमुदरे जगन्ति मातुं निदधिय वैष्णवभोग्यलिप्सया वा ॥५४॥

उन्मूल्याहर मन्दराद्रिमहिना तं सम्बधानामुना दोर्भिश्चञ्चलमालिकैश्च दधिनिर्माथं मथाना-  
 म्बुधिम । श्रीरङ्गेश्वर ! चन्द्रकौस्तुभसुधापूर्वं गृहाणेति ते कुर्वाणस्य फलेग्रहिर्हि कमलालामेन  
 सर्वः श्रमः ॥५५॥

देवीहस्ताम्बुजेभ्यश्चरणकिसलये संवहद्भ्योऽपहृत्य प्रत्यस्यानन्भोगं झटिति चलपुटे चक्षुषी  
 विस्तृणानः । आक्षिप्योरश्च लक्ष्म्याः स्तनकलशकनकुङ्कुमस्तोमपङ्काद्देवः श्रीरङ्गधामा गज-  
 पतिषुषिते व्याकुलः स्तात् पुरो नः ॥५६॥

अतन्त्रितचमुपतिप्रहितहस्तमस्वीकृतप्रणीतमणिपादुकं किमिति चाकुलान्तःपुरम् ।

अवाहनपरिष्कियं पतगराजमारोहतः करिप्रवरवृंहिते भगवतस्स्वरायै नमः ॥५७॥

यं पश्यन्विश्वधुर्यां धियमसकृदथो मन्थरां मन्यमानः हुंकारास्फालनांप्रिप्रहतिभिरपि तं ताक्ष्य-  
मध्यक्षिपस्त्वम् । किञ्चोदञ्चदस्थास्तमथ गजपतेवृंहिते जृम्भमाणे देव ! श्रीरङ्गबन्धो ! प्रण-  
मति हि जने कान्दिशीकी दशा ते ॥५८॥

श्रीरङ्गेशय ! शरणं ममासि वात्याव्यालोलत्कमलतटाकताण्डवेन ।

सभूषाम्बरमयथायथं दधानः धिष्णामित्यनुगजगर्जमाजगन्थ ॥५९॥

मीनतनुस्त्वं नावि निधाय स्थिरचरपरिकरमनुमनु भगवन् ! ।

वेदसनाभिस्वोक्तिविनौदैरकलितलयभयलवमसुमवहः ॥६०॥

श्रीनयनाभोद्भासुरदीर्घप्रविपुलसुरुचिरशुचिशिशिरवपुः ।

पक्षनिगीर्णोद्गीर्णमहाब्धि स्थलजलविहरणरतगतिरचरः ॥६१॥

चकर्थ श्रीरङ्गिन्निखिलजगदाधारकमठो भवन् धर्मान् कूर्मः पुनरमृतमन्थाचलधरः ।

जगन्थ श्रेयस्त्वं मरकतशिलापीठललितं जलादुद्यलक्ष्मीपदकिसलयन्याससुलभम् ॥६२॥

हृदि सुररिपोर्दष्टोत्खाते क्षिपन् प्रलयार्णवं क्षितिकुचतटीमर्चन् दैत्यासकुङ्कुमचर्चया ।

स्फुटधुतसटाम्राभ्यद्भ्रस्तवोन्मुखवृंहितः शरणमसि मे रङ्गिस्त्वं मूलकोलतनुर्भवन् ॥६३॥

नृहरिदशयोः पश्यन्नौत्पत्तिकं घटनाद्भुतं नरमुत हरिं दृष्ट्वैकैकं समुद्रिजते जनः ।

इति किल सिताक्षीरन्यायेन सङ्गमिताङ्गं स्फुटसटमहादंष्ट्रं रङ्गेन्द्रसिंहमुपासहे ॥६४॥

द्विषाणद्वेषोद्यन्नयनवनवह्निप्रशमनभ्रमलक्ष्मीवक्त्रप्रहितमधुगण्डूषसुधमैः ।

नखक्षुण्णारातिक्षतजपटैराप्लुतसटाच्छटास्कन्धो रुन्धे दुरितमिह पुंस्पञ्चवदनः ॥६५॥

नखाभ्रप्रस्तेऽपि द्विषति निजभक्तद्रुहि रुषः प्रकर्षाद्विष्णुत्वद्विगुणपरिणाहोत्कटतनुः ।

विरुद्धे वैयग्रीसुघटितसमानाधिकरणे नृसिंहत्वे विभ्रद्वरद ! विभरामासिथ जगत् ॥६६॥

दैत्यौदार्येन्द्रयाच्चाविहृतिमपनयन् वामनोऽर्थी त्वमासीः विक्रान्ते पादपद्मे त्रिजगदणुसमं  
पांसुलीकृत्य लिल्ये । नाभीपद्मश्च मानक्षममिव भुवनग्राममन्यं सिसृक्षुः तस्थौ रङ्गेन्द्र ! वृत्ते  
तव जयमुखरो डिण्डिमस्तत्र वेदः ॥६७॥

भवान् रामो भूत्वा परशुपरिकर्मा भृगुकुलादलावीङ्गपालान् पितृगणमताप्सीत्तदसृजा ।

भुवो भाराक्रान्तं लघु तलमुपाचीकल्पदिति द्विषामुग्रं पश्योऽप्यनघ ! मम मा जीगणदधम् ॥

मनुजसमयं कृत्वा नाथावतेरिथ पद्मया कचन विपिने सा चेदन्तर्धिर्नर्म विनिर्ममे ।

किमथ जलधिं बध्वा रक्षो विधीशवरोद्धतं बलिमुखकुलोच्छिष्टं कुर्वन् रिपुं निरपत्रयः ॥६९॥

यद्भूते विजयापदानगणना कालिङ्गदन्ताङ्कुरैः यद्विश्लेषलवोऽपि कालियभुवे कोलाहलाया-  
भवत् । दूत्येनापि च यस्य गोपवनिताः कृष्णागसां व्यसरन् तं त्वां क्षेमकृषीबलं हलधरं  
रङ्गेश ! भक्तास्महे ॥७०॥

आकण्ठवारिभरमन्थरमेघदेश्यं पीताम्बरं कमललोचनपञ्चहेति ।

ब्रह्म स्तनधयमयाचत देवकी त्वां श्रीरङ्गकान्त ! सुतकाम्यति काऽपरैवम् ॥

शैलोऽग्निश्च जलांबभूव मुनयो मृदांबभूवुर्जडाः प्राज्ञामासुरगास्सगोपममृतामासुर्महाशीविषाः ।  
गोव्याघ्रास्सहजांबभूवुरपरे त्वन्यांबभूवुः प्रभो ! त्वं तेष्वन्यतमांबभूविथ भवद्वेणुकणोन्माथने॥  
कल्कितनुर्धरणीं लघयिष्यन् कल्किलुषान् विलुनासि पुरा त्वम् ।

रङ्गनिकेत ! लुनीही लुनीहित्यखिलमरुन्दमद्य लुनीहि ॥७३॥

आस्तां ते गुणराशिवद्रुणपरिवाहात्मनां जन्मनां संख्या भौमनिकेतनेष्वपि कुटीकुञ्जेषु रङ्गेश्वर ! ।  
अर्च्यस्सर्वसहिष्णुरर्चकपराधीनाखिलात्मस्थितिः प्रीणीषे हृदयालुभिस्त्व ततश्शीलाज्जडीभूयते॥  
श्रीमद्रघोम नसीम वाङ्मनसयोस्सर्वेऽवताराः क्वचित् काले विश्वजनीनमेतदितिधीः श्रीरङ्ग-  
धामन्यथ । आर्तस्वागतिकैः कृपाकलुषितैरालोकितैरार्द्रयन् विश्वत्राणविमर्शनस्खलितया निद्रासि  
जागर्थया ॥७५॥

सर्गाभ्यासविशालया निजधिया जानन्नन्तेशयं भारंत्या सहधर्मचाररतया स्वाधीनसङ्कीर्तनः ।  
कल्पानेव बहून् कमण्डलुगलदूङ्गाप्लुतोऽपूजयद्ब्रह्मा त्वां मुखलोचनाञ्जलिपुटैः पद्मैरिवाऽऽव  
जितैः ॥७६॥

मनुकुलमहीपालव्यानम्रमौलिपरम्परामणिमकरिकारोचिर्नीराजिताङ्घ्रिसरोरुहः ।

स्वयमथ विभो ! स्वेन श्रीरङ्गधामनि मैथिलीरमणवपुषा स्वार्हाण्याराधनान्यसि लम्बितः ॥

मन्वन्ववाये द्रुहिणे च धन्ये विभीषणेनैव पुरस्कृतेन ।

गुणैर्दरिद्राणामिमं जने त्वं मध्येसरित्नाथ ! सुखाकरोषि ॥७८॥

तेजः परं तत्सवितुर्धरेण्यं धाम्ना परेणाप्रणखात्सुवर्णम् ।

त्वां पुण्डरीकेक्षणमामनन्ति श्रीरङ्गनाथं तमुपासिषीय ॥७९॥

आत्माऽस्य गन्तुः परितस्थुषश्च मित्रस्य चक्षुर्वरुणस्य चाग्नेः ।

लक्ष्म्या सहौत्पत्तिकगाढबन्धं पश्येम रङ्गे शरदश्शतं त्वाम् ॥८०॥

यस्यासि पत्युर्न तमन्तरेमि श्रीरङ्गतुङ्गायतने शयानम् ।

स्वभावदास्येन च योऽहमस्मि स सन् यजे ज्ञानमयैर्मखैस्तम् ॥८१॥

आयुः प्रजानाममृतं सुराणां रङ्गेश्वरं त्वां शरणं प्रपद्ये ।

मां ब्रह्मणेऽस्मै महसे तदर्थं प्रत्यञ्चमेनं युनजै परस्मै ॥८२॥

आर्तिं तितीर्षुरथ रङ्गपते ! अनाथन् आत्मम्भरिर्विविदिषुर्निजदास्यकाम्यन् ।

ज्ञानीत्यमून् सममथास्सममत्युदारान् गीतासु देव ! भवदाश्रयणोपकारान् ॥८३॥

नित्यं काम्यं परमपि कतिचित्त्वद्यध्यात्मस्वमतिभिरममाः ।

न्यस्यासङ्गा विदधति विहितं श्रीरङ्गेन्दो ! विदधति न च ते ॥८४॥

प्रत्यञ्चं स्वं पञ्चविंशं पराचस्सञ्चक्षणास्तत्त्वराशेर्विविच्य ।

युञ्जानाश्चर्तम्भरायां स्वबुद्धौ स्वं वा त्वां वा रङ्गनाथाऽऽप्नुवन्ति ॥८५॥

अथ मृदितकषायाः केचिदाजानदास्यत्वरितशिथिलचित्ताः कीर्तिचिन्तानमस्याः ।

विदधति ननु पारं भक्तिनिम्ना लभन्ते त्वयि किल ततमे त्वं तेषु रङ्गेन्द्र ! किं तत् ॥८६॥

उपादत्ते सत्तास्थितिनियमनाद्यैश्चिदचित्तौ स्वमुद्दिश्य श्रीमानिति वदति वागौपनिषदी ।

उपायोपेयत्वे तदिह तव तत्त्वं न तु गुणौ अतस्त्वां श्रीरङ्गेशय ! शरणमव्याजमभजम् ॥

पटुनैकवराटिकेव कृता स्थलयोः काकणिकासुवर्णकोटयोः ।

भवमोक्षणयोस्त्वयैव जन्तुः क्रियते रङ्गनिधे ! त्वमेव पाहि ॥८८॥

ज्ञानक्रियाभञ्जनसम्पदकिञ्चनोऽहमिच्छाधिकारशकनानुशयानभिज्ञः ।

रङ्गेश ! पूर्णवृजिनश्शरणं भवेति मौर्ख्याद्भ्रवीमि मनसा विषयाकुलेन ॥८९॥

त्वयि सति पुरुषार्थे मत्परे चाहमात्मक्षयकरकुहनार्थाञ्छूद्धद्रङ्गचन्द्र ! ।

जनमखिलमहंयुर्वञ्चयामि त्वदात्मप्रतिमभवदनन्यज्ञानिवद्देशिकस्सन् ॥९०॥

अतिक्रामन्नाज्ञां तव विधिनिषेधेषु भवतेऽपि अभिद्रुब्धन्वाग्धीकृतिभिरपि भक्ताय सततम् ।

अज्ञानन् जानन् वा भवदसहनीयागसि रतस्सहिष्णुत्वाद्रङ्गभवण ! तव माम्भूवमभरः ॥९१॥

प्रकुपितभुजगफणानामिव विषयाणामहं छायाम् ।

सति तव भुजस्रुरविटपिप्रच्छाये रङ्गजीवित ! भजामि ॥९२॥

त्वत्सर्वशक्तेरधिकाऽस्मदादेः कीटस्य शक्तिर्वैत रङ्गबन्धो ! ।

यत्त्वत्कृपामप्यति कोशकारन्यायादसौ नश्यति जीवनाशम् ॥९३॥

श्रीरङ्गेश ! त्वद्गुणानामिवास्मद्दोषाणां कः पारदृश्वा यतोऽहम् ।

ओधे मोघोदन्यवत् त्वद्गुणानां तृष्णापूरं वर्षतां नास्मि पात्रम् ॥९४॥

त्वं चेन्मनुष्यादिषु जायमानस्तत्कर्मपाकं कृपयोपभुञ्जे ।

श्रीरङ्गशायिन् ! कुशलेतराभ्यां भूयोऽभिमृयेमहि कस्य हेतोः ॥ ॥९५॥

क्षमा सापरधेऽनुतापिन्युपेया कथं सापराधेऽपि दृष्टे मयि स्यात् ।

तथाऽप्यत्र रङ्गाधिनाथानुतापव्यपायं क्षमेतातिवेला क्षमा ते ॥९६॥

बलिभुजि शिशुपाले तादृगागस्करे वा गुणलवसहवासात्त्वक्षमा संकुचन्ती ।  
 मयि गुणपरमाणूदन्तचिन्तानभिज्ञे विदुरतु वरदासौ सर्वदा सार्वभौमी ॥९७॥  
 दया परव्यसनहरा भवव्यथा सुखायते मम तदहं दयातिगः ।  
 तथाऽप्यसौ सुखयति दुःखमित्यतः दयस्व मां गुणमय ! रङ्गमन्दिर ! ॥९८॥  
 गर्भजन्मजरामृतिक्लेशकर्मषड्भूमिगः । श्वेव देववषट्कृतं त्वां श्रियोऽर्हमकामये ॥९९॥  
 अनुकृत्य पूर्वपुंसः रङ्गनिधे ! विनयदम्भतोऽमुष्मात् ।  
 शुन इव मम वरमृद्धेः उपभोगस्त्वद्वितीर्णायाः ॥१००॥  
 सकृत्प्रपन्नाय तवाहमस्मीति आयाचते चाभयदीक्षमाणम् ।  
 त्वामप्यपास्याहमहम्भवामि रङ्गेश ! विस्रम्भविवेकरेकात् ॥१०१॥  
 तव भरोऽहमकारिषि धार्मिकैश्शरणमित्यपि वाचमुदैरिरम् ।  
 इति ससाक्षिकयन्निदमद्य मां कुरु भरं तव रङ्गधुरन्धर ! ॥१०२॥  
 दयाऽन्येषां दुःखाप्रसहनमनन्योऽसि सकलैः दयालुस्त्वं नातः प्रणमदपराधानविदुषः ।  
 क्षमा ते रङ्गेन्दो ! भवति न तरां नाथ ! न तमां तवौदार्यं यस्मात्तव विभवमर्थिस्वममथाः॥  
 गुणतुङ्गतया तव रङ्गपते ! भृशनिम्नमिमं जनमुन्नमय ।  
 यदपेक्ष्यमपेक्षितुरस्य हि तत्परिपूरणमीशितुरीश्वरता ॥१०४॥  
 त्वं मीनपानीयनयेन कर्मधीभक्तिवैराग्यजुषो विभर्षि ।  
 रङ्गेश ! मां पासि मितम्भचं यत्पानीयशालं मरुभूषु तत्स्यात् ॥१०५॥  
 श्रीपराशरभट्टार्यः श्रीरङ्गेशपुरोहितः । श्रीवत्साङ्कसुतश्श्रीमान् श्रेयसे मेऽस्तु भूयसे ॥

श्रीरङ्गराजस्तवे उत्तरशतकं समाप्तम् ॥

श्रीरङ्गराजस्तवश्च समाप्तः ॥

श्रीपराशरभट्टार्यैरनुगृहीतः

॥ श्रीगुणरत्नकोशः ॥

श्रीपराशरभट्टार्यः श्रीरङ्गेशपुरोहितः ।

श्रीवत्साङ्कसुतः श्रीमान् श्रेयसे मेऽस्तु भूयसे ॥

श्रियै समस्तचिदचिद्विधानव्यसनं हरेः ।

अङ्गीकारिभिरालोकैः सार्थयन्त्यै कृतोऽञ्जलिः ॥१॥

उल्लासपल्लवितपालितसप्तलोकीनिर्वाहकोरकितनेमकटाक्षलीलाम् ।

श्रीरङ्गहर्म्यतलमङ्गलदीपरेखां श्रीरङ्गराजमहिषीं श्रियमाश्रयामः ॥२॥

अनुकलतनुकाण्डालिङ्गनारम्भशुम्भत्प्रतिदिशभुजशाखश्रीसखानोकहर्द्धिः ।

स्तननयनगुलुच्छस्फारपुष्पद्विरेफा रचयतु मयि लक्ष्मीकल्पवल्ली कटाक्षान् ॥३॥

यद्भुभङ्गः प्रमाणं स्थिरचररचनातारतम्ये मुरारेः वेदान्तास्तत्त्वचिन्तां मुरभिदुरसि यत्पाद-  
चिह्नैस्तरन्ति । भोगोपोद्धातकेलीचुलकितभगवद्वैश्वरूप्यानुभावा सा नः श्रीरास्तृणीताममृत-  
लहरिधीलङ्घनीयैरपाङ्गैः ॥४॥

यद्यावत्तव बैभवं तदुचितस्तोत्राय दूरे स्पृहा स्तोतुं के वयमित्यदश्च जगद्गुः प्राञ्चो विरिञ्चा-  
दयः । अप्येवं तव देवि ! वाङ्मनसयोर्भाषानभिज्ञं पदं कावाचः प्रयतामहे कवयितुं स्वस्ति  
प्रशस्त्यै गिराम् ॥५॥

स्तोतारं तमुशन्ति देवि ! कवयो यो विस्तृणीते गुणान् स्तोतव्यस्य ततश्च ते स्तुतिधुरा  
मद्येव विश्राम्यति । यस्मादस्मदमर्षणीयफणितिस्लीकारतस्ते गुणाः क्षान्त्यौदार्यदयादयो  
भगवति ! स्वां प्रस्नुवीरन् प्रथाम् ॥६॥

सूक्तिं समग्रयतु नः स्वयमेव लक्ष्मीः श्रीरङ्गराजमहिषी मधुरैः कटाक्षैः ।

वैदग्ध्यवर्णगुणगुम्भनगौरवैर्या कण्डूलकर्णकुहराः कवयो धयन्ति ॥७॥

अनाघ्रातावद्यं बहुगुणपरीणाहि मनसो दुहानं सौहार्दं परिचितमिवाथापि गहनम् ।

पदानां सौभ्रात्तादनिमिषनिषेव्यं श्रवणयोः त्वमेव श्रीर्मह्यं बहुमुख्य वाणीविलसितम् ॥८॥

श्रियः श्रीः ! श्रीरङ्गेशय ! तव च हृद्यां भगवतीं श्रियं त्वत्तोऽप्युच्चैर्वियमिह फणामः शृणु-  
तराम् । दृशौ ते भूयास्तां सुखतरलतारे श्रवणतः पुनर्हर्षोत्कर्षात् स्फुटतु भुजयोः कञ्चुक-  
शतम् ॥९॥

देवि ! श्रुतिं भगवतीं प्रथमे पुमांसः त्वत्सद्गुणौघमणिकोशगृहं गृणन्ति ।

तद्द्वारपाटनपट्टानि च सेतिहाससन्तर्कणस्मृतिपुराणपुरस्सराणि ॥१०॥

आहुर्वेदानमानं कतिचन कतिचाराजकं विश्वमेतद्राजन्वत्केचिदीशं गुणिनमपि गुणैस्तं दरि-  
द्राणमन्ये । भिक्षावन्ये सुराजम्भवमिति च जडास्ते तलातल्यकार्धुः ये ते श्रीरङ्गहर्म्याङ्गण-  
कनकलते ! न क्षणं लक्ष्यमासन् ॥११॥

मनसि विलसताऽक्षणा भक्तिसिद्धाञ्जनेन श्रुतिशिरसि निगूढं लक्ष्मि ! ते वीक्षमाणाः ।

निधिमिव महिमानं भुञ्जते येऽपि धन्याः ननु भगवति ! दैवीं सम्पदं तेऽभिजाताः ॥१२॥

अस्थेशाना जगत इति तेऽधीमहे यां समृद्धिं श्रीः ! श्रीसूक्तं बहुमुखयते तां च शाखानु-  
शाखम् । ईष्टे कश्चिज्जगत इति यः पौरुषे सूक्त उक्तः तं च त्वत्कं पतिमधिजगावुत्तरश्वा-  
नुवाकः ॥१३॥

उद्वाहुस्त्वामुपनिषदसावाह नैका नियन्त्रीं श्रीमद्रामायणमपि परं प्राणिति त्वच्चरित्रे ।  
स्मर्तारोऽस्सज्जननि ! यतमे सेतिहासैः पुराणैः नित्युर्वेदानपि च ततमे त्वन्महिम्नि प्रमाणम् ॥  
आकुग्रामनियामकादपि विभोरासर्वनिर्वाहकादैश्वर्यं यदिहोत्तरोत्तरगुणं श्रीरङ्गभर्तुः प्रिये ! ।  
तुङ्गं मङ्गलमुज्ज्वलं गरिमवत्पुण्यं पुनः पावनं धन्यं यत्तददश्च वीक्षणभुवस्ते पञ्चषा विप्रुषः ॥  
एको मुक्तातपत्रप्रचलमणिघणात्कारिमौलिर्मनुष्यः दृप्यदन्तावलस्थो न गणयति नतान्  
यत्क्षणं क्षोणिपालान् । यत्सै तिष्ठतेऽन्यः कृपणमशरणो दर्शयन्दन्तपङ्क्ती तत्ते श्रीरङ्ग-  
राजप्रणयिनि ! नयनोदञ्चितन्यञ्चिताभ्याम् ॥१६॥

रतिर्मतिसरस्वतीधृतिसमृद्धिसिद्धिश्रियः सुधासखि ! यतोमुखं चिचलिषेत्तव भ्रूलता ।  
ततोमुखमथेन्द्रिरे ! बहुमुखीमहंपूर्विकां त्रिगाढा च वशंवदाः परिवहन्ति कूलङ्कषाः ॥१७॥  
सहस्थिरपरित्रसत्रजविरिञ्चनाकिञ्चनैः अनोकहबृहस्पतिप्रबलविक्रवप्रक्रियम् ।  
इदं सदसदात्मना निखिलमेव निम्नोन्नतं कटाक्षतदुपेक्षयोस्तव हि लक्ष्मि ! तत्ताण्डवम् ॥१८  
काले शंसति योग्यतां चिदचितोरन्योन्यमालिङ्गतोः भूताहंकृतिबुद्धिपञ्चकरणीस्वान्तप्रवृत्तीन्द्रियैः  
अण्डानावरणैस्सहस्रमकरोत्तान् भूर्भुवःस्वर्गतः श्रीरङ्गेश्वरदेवि ! ते विहृतये सङ्कल्पमानः प्रियः ॥  
शब्दादीन् विषयान् प्रदर्श्य विभवं विस्मर्य दास्यात्मकं वैष्णव्या गुणमाययाऽऽत्मनिवहान्  
विप्लव्य पूर्वः पुमान् । पुंसा पण्यवधूविडम्बिवपुषा धूर्तानिवायासयन् श्रीरङ्गेश्वरि ! कल्पते  
तव परीहासात्मने केलये ॥२०॥

यहूरे मनसो यदेव तमसः पारे यदत्यद्भुतं यत्कालादपचेलिमं सुरपुरी यद्गच्छतो दुर्गतिः ।  
सायुज्यस्य यदेव सूतिरथवा यद्दुर्ग्रहं मद्गिरां तद्विष्णोः परमं पदं तव कृते मातस्समाम्नासिषुः ॥  
हेलायामखिलं चराचरमिदं भोगे विभूतिः परा पुण्यास्ते परिचारकर्मणि सदा पश्यन्ति ये सूरयः ।  
श्रीरङ्गेश्वरदेवि ! केवलकृपानिर्वाहवर्गे वयं शेषित्वे परमः पुमान् परिकरा ह्येते तव स्फारणे ॥  
आज्ञानुग्रहभीमकोमलपुरीपाला फलं भेजुषां याऽयोध्येत्यपराजितेति विदिता नाकं परेण स्थिता ।  
भावैरद्भुतभोगभूमगहनैस्सान्द्रा सुधास्यन्दिभिः श्रीरङ्गेश्वरगेहलक्ष्मि ! युवयोस्तांराजघर्नीं विदुः ॥  
तस्यां च त्वत्कृपावन्निरवधिजनताविश्रमार्हावकांशं सङ्कीर्णं दास्यतृष्णाकलितपरिकरैः पुंभिरा-  
नन्दनिम्नैः । स्नेहादस्थानरक्षाव्यसनिभिरभयं शार्ङ्गचक्रासिमुख्यैः आनन्दैर्कार्णवं श्रीर्भगवति !  
युवयोराहुरास्थानरत्नम् ॥२४॥

तत्र स्वस्पर्शगन्धं स्फुरदुपरिफणारंलरोचिर्वितानं विस्तीर्यान्तभोगं तदुपरि नयता विश्वमेका-  
तपत्रम् । तैस्तैः कान्तेन शान्तोदितगुणविभवैरर्हता त्वमसंख्यैः अन्योन्याद्वैतनिष्ठाघनरसग-  
हनान् देवि ! बध्नासि भोगान् ॥२५॥

भोग्या वामपि नान्तरीयकतया पुष्पाङ्गरागैस्समं निर्वृतप्रणयातिवाहनविधौ नीताः परीवाह  
ताम् । देवि ! त्वामनु नीलया सह मही देव्यस्सहस्रं तथा याभिस्त्वं स्तनबाहुदृष्टिभिरिव  
स्वामिः प्रियं श्लाघसे ॥२६॥

ते साध्यास्सन्ति देवा जननि ! गुणवपुर्वेषवृत्तस्वरूपैः भोगैर्वा निर्विशेषास्सवयस इव ये  
नित्यनिर्दोषगन्धाः । हे श्रीः ! श्रीरङ्गभर्तुस्तव च पदपरीचारवृत्त्यै सदाऽपि प्रेमप्रदाणभावा-  
विलहृदयहठात्कारकैर्ङ्कर्यभोगाः ॥२७॥

स्वरूपं स्वातन्त्र्यं भगवत इदं चन्द्रवदने ! त्वदाश्लेषोत्कर्षाद्भवति खलु निष्कर्षसमये ।  
त्वमासीर्मातः ! श्रीः ! कमितुरिदमित्थंत्वविभवस्तदन्तर्भावात्त्वां न पृथगभिधत्ते श्रुतिरपि ॥  
तव स्पर्शादीशं स्पृशति कमले ! मङ्गलयदं तवेदं नोपाधेरुपनिपतितं श्रीरसि यतः ।  
प्रसूनं पुष्यन्तीमपि परिमलद्धिं जिगदिषुः न चैवंत्वादेवं खदत इति कश्चित्कवयते ॥२९॥  
अपाङ्गा भूयांसो यदुपरि परं ब्रह्म तद्भूदमी यत् द्वित्वास्स च शतमखादिस्तदधरात् ।  
अतः श्रीराम्नायस्तदुभयमुशंस्त्वां प्रणिजगौ प्रशस्तिस्सा राज्ञो यदपि च पुरीकोशकथनम् ॥  
स्वतः श्रीस्त्वं विष्णोः स्वमसि तत् एवैष भगवान् त्वदायत्तद्धित्वेऽप्यभवदपराधीनविभवः ।  
स्वया दीप्त्या रत्नं भवदपि महार्थं न विगुणं न कुण्ठस्वातन्त्र्यं भवति च न चान्याहितगुणम् ॥

प्रशकनबलज्योतिर्ज्ञानैश्वरीविजयप्रथाप्रणतवरणप्रेमक्षेमङ्करत्वपुरस्सराः ।

अपि परिमलः कान्तिर्लावण्यमर्चिरितीन्दिरे ! तव भगवतश्चैते साधारणा गुणराशयः ॥

अन्येऽपि यौवनमुखा युवयोस्समानाः श्रीरङ्गमङ्गलविजृम्भणवैजयन्ति !

तस्मिंस्तव त्वयि च तस्य परस्परेण संस्तीर्य दर्पण इव प्रचुरं खदन्ते ॥३३॥

युक्त्वादौ तुल्येऽप्यपरवशताशत्रुशमनस्थिरत्वादीन्कृत्वा भगवति गुणान् पुंस्त्वसुलभान् ।

त्वयि स्त्रीत्वैकान्तान् भ्रदिमपतिपारार्थ्यकरुणाक्षमादीन्वा भोक्तुं भवति युवयोरात्मनि भिदा ॥

घनकनकद्युती युवदशामपि मुग्धदशां युवतरुणत्वयोरुचितमाभरणादि परम् ।

ध्रुवमसमानदेशविनिवेशि विभज्य हरौ त्वयि च कुशेशयोदरविहारिणि ! निर्दिशसि ॥

अङ्ग ते मृदुशातमुग्धमधुरोदारैर्गुणैर्गुम्भतः क्षीराब्धेः किमृजीषतामुपगता मन्ये महार्थास्ततः ।

इन्दुः कल्पलतासुधामधुमुखा इत्याविलां वर्णनां श्रीरङ्गेश्वरि ! शान्तकृत्रिमकथं दिव्यं वपुर्ना-

र्हति ॥३६॥

प्रणमदनुविधित्सावासनानम्रमग्रे प्रणयिपरिचिचीषाकुञ्चितं पार्श्वकेन ।

कनकनिकषचञ्चम्पकस्रवसमानप्रवरमिदमुदारं वर्ष्म वाचामभूमिः ॥३७॥

एकं न्यञ्चय नतिक्षमं मम परं चाकुञ्चय पादाम्बुजं मध्येविष्टरपुण्डरीकमभयं विन्यस्य हस्ता-  
म्बुजम् । त्वां पश्येम निषेदुषीं प्रतिकलं कारुण्यकूलङ्कषस्फारापाङ्गतरङ्गमम्ब ! मधुरं मुग्धं  
मुखं विभ्रतीम् ॥६८॥

सुरमितनिगमान्तं वन्दिषीयेन्दिरायाः तव कमलपलाशप्रक्रियं पादयुग्मम् ।

वहति यदुपमैर्देवैर्जयन्ती हिमाम्भःप्लुतिभिरिव नवत्वं कान्तबाहान्तराले ॥३९॥

त्वस्वीकारकलावलेपकलुषा राज्ञां दृशो दुर्वचाः नित्यं त्वन्मधुपानमत्तमधुपश्रीनिर्भराभ्यां  
पतिम् । दृग्भ्यामेव हि पुण्डरीकनयनं वेदो विदामास ते साक्षालक्षिम् ! तवावलोकविभवः  
काका कया वर्ण्यते ॥४०॥

आनन्दात्मभिरीशमज्जनमदक्षीवालसैरागलप्रेमाद्रैरपि कूलमुद्रहकृपासंघावितास्मादृशैः ।

पद्मे ! ते प्रतिबिन्दुवद्कलिकब्रह्मादिविष्कम्भकैः ऐश्वर्योद्गमगद्गदैरशरणं मां पालयालोकितैः ॥

पादारुन्तुदमेव पङ्कजरजश्वेटीभृशालोकितैः अङ्गम्लानिरथाम्ब ! साहसविधौ लीलारविन्दग्रहः ।

डोला ते वनमालया हरिभुजे हा कष्टशब्दास्पदं केन श्रीरतिकोमला तनुरियं वाचां विमर्दक्षमा ॥

आमर्यादमकण्टकं स्तनयुगं नाद्यापि नालोकितभ्रूभेदस्मितविभ्रमा जहति वा नैसर्गिकत्वायशः ।

सूते शैशवयौवनव्यतिकरो गात्रेषु ते सौरभं भोगस्रोतसि कान्तदेशिककरग्राहेण गाहक्षमः ॥

आमोदाद्भुतशालि यौवनदशाव्याकोचमम्लानिमत्सौन्दर्यामृतसेकशीतलमिदं लावण्यसूत्रार्पितम् ।

श्रीरङ्गेश्वरि ! कोमलाङ्गसुमनस्सन्दर्भणं देवि ! ते कान्तोरःप्रतियत्नमर्हति कविं शिष्यामकाण्डा-

मर्मस्पृशो रससिरा व्यतिविध्य वृत्तैः कान्तोपभोगललितैर्लुलिताङ्गयष्टिः । [कुलम् ॥

पुष्पावलीव रसिकभ्रमरोपभुक्ता त्वं देवि ! नित्यमभिनन्दयसे मुकुन्दम् ॥४५॥

कनकरशनामुक्ताताटङ्कहारललाटिकामणिसरतुलाकोटिप्रायैर्जनार्दननजीविके ! ।

प्रकृतिमधुरं गात्रं जागर्ति मुग्धविभूषणैर्वलयशकलैर्दुग्धं पुष्पैश्च कल्पलता यथा ॥४६॥

सामान्यभोग्यमपि कौस्तुभवैजयन्तीपञ्चायुधादि रमणः स्वयमेव विभ्रत् ।

तद्भारखेदमिव ते परिहर्तुकामः श्रीरङ्गवाममणिमञ्जरि ! गाहते त्वाम् ॥४७॥

यदि मनुजतिरश्वां लीलया तुल्यवृत्तेः अनुजनुरनुरूपा देवि ! नावातरिष्यः ।

असरसमभविष्यन्मर्म नाथस्य मातः ! दरदलदरविन्दोदन्तकान्तायताक्षि ॥४८॥

स्वलितकटकमारुह्यैर्दोर्भिरब्धि मुरारेः भगवति ! दधिमाथं मधतः श्रान्तिशान्त्यै ।

अमदमृततरङ्गावर्ततः प्रादुरासीः स्मितनयनसुधाभिस्सिञ्चती चन्द्रिकेव ॥४९॥

मातर्मैथिलि ! राक्षसीस्त्वयि तदैवाद्रांपराधास्त्वया रक्षन्त्या पवनात्मजाल्लघुतरा रामस्य गोष्ठी कृता । काकं तं च विभीषणं शरणमित्युक्तिकक्ष्मौ रक्षतः सा नस्सान्द्रमहागसस्सुखयतु क्षान्तिस्तवाकस्मिकी ॥५०॥

मातर्लक्ष्मि ! यथैव मैथिलजनस्तेनाध्वना ते वयं त्वद्दास्यैकरसामिमानसुभगैर्भावैरिहामुत्र च । जामाता दयितस्तवेति भवतीसम्बन्धदृष्ट्या हरिं पश्येम प्रतियाम याम च परीचारान् प्रहृष्येम च ॥

पितेव त्वत्प्रेयान् जननि ! परिपूर्णगसि जने हित(ः)स्रोतोवृत्त्या भवति च कदाचित् कल्लुषधीः । किमेतन्निर्दोषः क इह जगतीति त्वमुचितैः उपायैर्विस्सार्य स्वजनयसि माता तदसि नः ॥

नेतुर्नित्यसहायिनी जननि ! नस्त्रातुं त्वमत्रागता लोके त्वन्महिमावबोधवधिरे प्राप्ता विमर्द बहु । क्लिष्टं ग्रावसु मालतीमृदुपदं विश्लिष्य वासो वने जातो धिक् करुणां धिगस्तु युवयोः

स्वातन्त्र्यमत्यङ्कुशम् ॥५२॥

अधिशयितवानब्धि नाथो ममन्थ बबन्ध तं ह्रधनुरसौ बलीभञ्जं बभञ्ज च मैथिलि ।

अपि दशमुखीं लूत्वा रक्षःकबन्धमनर्तयत् किमिव न पतिः कर्ता त्वच्चाटुचुम्बनोरथः ॥

दशशतपाणिपादवदनाक्षिमुखैरखिलैः अपि निजवैश्वरूप्यविभवैरनुरूपगुणैः ।

अवतरणैरतैश्च रसयन् कमिता कमले ! कचन हि विभ्रमभ्रमिमुखे विनिमज्जति ते ॥५५॥

जननभवनप्रीत्या दुग्धार्षवं बहुमन्यसे जननि ! दयितप्रेम्णा पुष्णासि तत् परमं पदम् ।

उदधिपरमव्योम्नोर्विस्मृत्य मादृशरक्षणक्षममिति धिया भूयः श्रीरङ्गधामनि मोदसे ॥५६॥

औदार्यकारुणिकताश्रितवत्सलत्वपूर्वेषु सर्वमतिशायितमत्र मातः ! ।

श्रीरङ्गधाम्नि यदुतान्यदुदाहरन्ति सीतावतारमुखमेतदमुष्य योग्या ॥५७॥

ऐश्वर्यमक्षरगतिं परमं पदं वा कस्मैचिदञ्जलिभरं वहते वितीर्य ।

अस्मै न किञ्चिदुचितं कृतमित्यथाम्ब ! त्वं लज्जसे कथय कोऽयमुदारभावः ॥५८॥

ज्ञानक्रियाभजनसम्पदकिञ्चनोऽहम् इच्छाधिकारशकनानुशयानभिज्ञः ।

आगांसि देवि ! युवयोरपि दुस्सहानि बध्नामि मूर्खचरितस्तव दुर्भरोऽस्मि ॥५९॥

इत्युक्तिकैतवशतेन विडम्बयामि तानम्ब ! सत्यवचसः पुरुषान् पुराणान् ।

यद्वा न मे भुजबलं तव पादपद्मलाभे त्वमेव शरणं त्रिधितः कृताऽसि ॥६०॥

श्रीरङ्गे शरदशतं सह सुहृद्गौणे निष्कण्टकं निर्दुःखं सुसुखं च दास्यरसिकां भुक्त्वा समृद्धिं पराम् । युष्मत्पादसरोरुहान्तररजः स्याम त्वमम्बा पिता सर्वं धर्ममपि त्वमेव भव नः

स्वीकुर्वकस्मात्कृपाम् ॥६१॥

इति श्रीगुणरत्नकोशः समाप्तः ॥

श्रीपराशरभट्टार्यैरनुगृहीता

॥ अष्टश्लोकी ॥

श्रीपराशरभट्टार्यः श्रीरङ्गेशपुरोहितः ।

श्रीवत्साङ्कसुतश्श्रीमान् श्रेयसे मेऽस्तु भूयसे ॥

अकारार्थो विष्णुर्जगदुदयरक्षाप्रलयकृत् मकारार्थो जीवस्तदुपकरणं वैष्णवमिदम् ।  
 उकारोऽनन्याहं नियमयति संबन्धमनयोः त्रयीसारस्यात्मा प्रणव इममर्थं समदिशत् ॥१॥  
 मन्त्रब्रह्मणि मध्यमेन नमसा पुंसः स्वरूपं गतिः गम्यं शिक्षितमीक्षितेन पुरतः पश्चादपि  
 स्थानतः । स्वातन्त्र्यं निजरक्षणं समुचिता वृत्तिश्च नान्योचिता तस्यैवेति हरेर्विविच्य कथितं  
 स्वस्यापि नाहं ततः ॥२॥

अकारार्थायैव स्वमहमथ मङ्गं न निवहाः नराणां नित्यानामयनमिति नारायणपदम् ।  
 यमाहास्मै कालं सकलमपि सर्वत्र सकलास्ववस्थास्वाविःस्युः मम सहजकैङ्कर्यविधयः ॥३॥  
 देहासक्तात्मबुद्धिर्यदि भवति पदं साधु विद्यातृतीयं स्वातन्त्र्यान्वो यदि स्यात् प्रथममितरशेष-  
 त्वधीश्चेद्वितीयम् । आत्मत्राणोन्मुखश्चेन्नम इति च पदं बान्धवाभासलोलः शब्दं नाराय-  
 णारूपं विषयचपलधीश्चेच्चतुर्थी प्रपन्नः ॥४॥

नेतृत्वं नित्ययोगं समुचितगुणजातं तनुस्व्यापनं चोपायं कर्तव्यभागं त्वथ मिथुनपरं प्राप्यमेव  
 प्रसिद्धम् । स्वामित्वं प्रार्थनां च प्रबलतरविरोधिप्रहाणं दशैतान् मन्तारं त्रायते चेत्यधिग-  
 तनिगमष्वत्पदोऽयं द्विखण्डः ॥५॥

ईशानां जगतामधीशदयितां नित्यानपायां श्रियं संश्रित्याश्रयणोचिताखिलगुणस्याङ्घ्री हरे-  
 राश्रये । इष्टोपायतया श्रियाच सहितायात्पेश्वरायार्थये कर्तुं दास्यमशेषमप्रतिहतं नित्यं त्वहं  
 निर्ममः ॥६॥

मत्प्राप्त्यर्थतया मयोक्तमखिलं संत्यज्य धर्मं पुनः मामेकं मदवाप्तये शरणमित्यार्तोऽवसायं कुरु ।  
 त्वामेवं व्यवसाययुक्तमखिलज्ञानादिपूर्णो ह्यहं मत्प्राप्तिप्रतिबन्धकैर्विरहितं कुर्यां शुचं मा कृथाः ॥  
 निश्चित्य त्वदधीनतां मयि सदा कर्माद्युपायान् हरे कर्तुं त्यक्तुमपि प्रपत्तुमनलं सीदामि  
 दुःखाकुलः । एतज्ज्ञानमुपेयुषो मम पुनस्सर्वापराधक्षयं कर्तासीति दृढोऽस्मि ते तु चरमं  
 वाक्यं सरन् सारथेः ॥८॥

इति अष्टश्लोकी समाप्ता ॥

श्रीपराशरभट्टार्यैरनुगृहीतं मुक्तकश्लोकात्मकं

॥ श्रीरङ्गनाथस्तोत्रम् ॥

श्रीपराशरभट्टार्यः श्रीरङ्गेशपुरोहितः ।

श्रीवत्साङ्गसुतः श्रीमान् श्रेयसे मेऽस्तु भूयसे ॥

सप्तप्राकारमध्ये सरसिजमुकुलोद्भासमाने विमाने  
कावेरीमध्यदेशे मृदुतरफणिराड्भोगपर्यङ्कभागे ।  
निद्रामुद्राभिरामं कटिनिकटशिरःपार्श्वविन्यस्तहस्तं  
पद्माघात्रीकराभ्यां परिचितचरणं रङ्गनाथं भजेऽहम् ॥१॥

कस्तूरीकलितोर्ध्वपुण्ड्रतिलकं कर्णान्तलोल्लेक्षणं मुग्धसेरमनोहराधरदलं मुक्ताकिरीटोज्ज्वलम् ।  
पश्यन्मानसपश्यतोहररुचः पर्यायपङ्केरुहं श्रीरङ्गाधिपतेः कदा नु वदनं सेवेयं भूयोऽप्यहम् ॥

कदाऽहं कावेरीतटपरिसरे रङ्गनगरे शयानं भोगीन्द्रे शतमखमणिश्यामलरुचिम् ।  
उपासीनः क्रोशन् मधुमथन ! नारायण ! हरे ! मुरारे ! गोविन्देत्यनिशमपनेष्यामि दिवसान् ॥

कदाऽहं कावेरीविमलसलिले वीतकलुषो भवेयं तत्तीरे श्रममुषि वसेयं धनवने ।  
कदा वा तं पुण्ये महति पुलिने मङ्गलगुणं भजेयं रङ्गेशं कमलनयनं शेषशयनम् ॥४॥

पूगीकण्ठद्वयससरसस्निग्धनीरोपकण्ठाम् आविर्मोदस्तिमितशकुनानूदितब्रह्मघोषाम् ।  
मार्गैर्मार्गैः पथिकनिवहैरुच्छ्रयमानापवर्गा पश्येयं तां पुनरपि पुरीं श्रीमतीं रङ्गधाम्नः ॥

न जातु पीतामृतमूर्च्छितानां नाकौकसां नन्दनवाटिकासु ।  
रङ्गेश्वर ! त्वत्पुरमाश्रितानां रथ्याशुनामन्यतमो भवेयम् ॥६॥

असंनिकृष्टस्य निकृष्टजन्तोः मिथ्यापवादेन करोषि शान्तिम् ।  
ततो निकृष्टे मयि संनिकृष्टे कां निष्कृतिं रङ्गपते ! करोषि ॥७॥

श्रीरङ्गं करिशैलमञ्जनगिरिं ताक्षर्याद्रिसिंहाचलौ श्रीकूर्मं पुरुषोत्तमं च बदरीनारायणं नैमिशम् ।  
श्रीमद्द्वारवतीप्रयागमधुरायोध्यागयाः पुष्करं सालग्रामगिरिं निषेव्य रमते रामानुजोऽयं मुनिः

इति श्रीरङ्गनाथस्तोत्रं समाप्तम् ॥

श्रीवात्स्यवरदगुरुभिरनुगृहीतं

॥ परमार्थश्लोकद्वयम् ॥

वन्देऽहं वरदार्यं तं वत्साभिजनभूषणम् ।

भाष्यामृतप्रदानाद्यः सञ्जीवयति मामपि ॥

-----

सत्सङ्गाद्भवनिःस्पृहो गुरुमुखाच्छीशं प्रपद्यात्मवान् प्रारब्धं परिभुज्य कर्मशकलं प्रक्षीण-  
कर्मान्तरः । न्यासादेव निरङ्कुशेश्वरदयानिर्लूनमायान्वयः हार्दानुग्रहलब्धमध्यधमनिद्वारा  
बहिर्निर्गतः ॥१॥

मुक्तोऽर्चिर्दिनपूर्वपक्षषडुदङ्मासाब्दबातांशुमद्ग्लौविद्युद्गरुणेन्द्रघातृमहितस्सीमान्तसिन्ध्वा-  
प्लुतः । श्रीवैकुण्ठमुपेत्य नित्यमजडं तस्मिन् परब्रह्मणः सायुज्यं समवाप्य नन्दति समं  
तेनैव धन्यः पुमान् ॥२॥

प्रातर्नित्यानुसन्धेयं परमार्थं मुमुक्षुभिः । श्लोकद्वयेन संक्षिप्तं सुव्यक्तं वरदोऽब्रवीत् ॥३॥

इति परमार्थश्लोकद्वयं समाप्तम् ॥

-----

श्रीवात्स्यवरदगुरुभिरनुगृहीतं

॥ परत्वादिपञ्चकम् ॥

-----

वन्देऽहं वरदार्यं तं वत्साभिजनभूषणम् ।

भाष्यामृतप्रदानाद्यः सञ्जीवयति मामपि ॥

-----

उद्यद्भानुसहस्रभास्वरपरव्योमास्पदं निर्मलज्ञानानन्दधनस्वरूपममलज्ञानादिभिष्वङ्गुणैः ।  
जुष्टं सूरिजनाधिपं धृतरथाङ्गाब्जं सुभूषोज्ज्वलं श्रीभूसेव्यमनन्तभोगिनिलयं श्रीवासुदेवं भजे ॥  
आमोदे भुवने प्रमोद उत समोदे च सङ्कर्षणं प्रद्युम्नं च तथाऽनिरुद्धमपि तान् सृष्टि-  
स्थिती चाप्ययम् । कुर्वाणान् मतिमुख्यषड्गुणवरैर्युक्तांस्त्रियुग्मात्मकैः व्यूहाधिष्ठितवासुदेवमपि  
तं क्षीराब्धिनाथं भजे ॥२॥

वेदान्वेषणमन्दराद्रिभरण क्षमोद्धारणस्वाश्रितप्रह्लादावनभूमिभिक्षणजगद्विक्रान्तयो यत्क्रियाः ।  
दुष्टक्षत्रनिबर्हणं दशमुखाद्युन्मूलनं कर्षणं कालिन्ध्या अतिपापकंसनिधनं यत्क्रीडितं तं नुमः॥  
यो देवादिचतुर्विधेष्टजनिषु ब्रह्माण्डकोशान्तरे संभक्तेषु चराचरेषु निवसत्वास्ते सदान्तर्बहिः ।  
विष्णुं तं निखिलेष्वणुष्वणुतरं भूयस्सु भूयस्तरं स्वाङ्गुष्ठप्रमितं च योगिहृदयेष्वासीनमीशं भजे ॥

श्रीरङ्गस्थलवेङ्कटाद्रिकरिगर्यादौ शतेऽष्टोत्तरे स्थाने ग्रामनिकेतनेषु च सदा सान्निध्यमासेदुषे ।  
अर्चारूपिणमर्चकाभिमतितः स्वीकुर्वते विग्रहं पूजां चाखिलवाञ्छितान् वितरते श्रीशाय तस्मै  
नमः ॥५॥

प्रातर्विष्णोः परत्वादिपञ्चकस्तुतिमुत्तमाम् । पठन् प्राप्नोति भगवद्भक्तिं वरदनिर्मिताम् ॥६॥

॥ इति परत्वादिपञ्चकं समाप्तम् ॥

श्रीकूरनारायणमुनिभिरनुगृहीतं

॥ श्रीसुदर्शनशतकम् ॥

रङ्गेशविज्ञप्तिकरामयस्य चकार चक्रेशनुतिं निवृत्तये ।  
समाश्रयेऽहं वरपूरणीं यः तं कूरनारायणनामकं मुनिम् ॥

ज्वालावर्णनं प्रथमम् ।

सौदर्शन्युज्जिहाना दिशि विदिशि तिरस्कृत्य सावित्रमर्चिः बाह्याबाह्यान्धकारक्षतजगदगद-  
ङ्कारमृन्ना स्वघान्ना । दोःखर्जदूर्गर्जद्विबुधरिपुवधूकण्ठवैकल्यकल्या ज्वाला जाज्वल्यमाना  
वितरतु भवतां वीप्सयाऽभीप्सितानि ॥१॥

प्रत्युद्यातं मयूखैर्नभसि दिनकृतः प्राप्तसेवं प्रभाभिः भूमौ सौमेरवीभिर्दिवि वरिवसितं दीप्ति-  
भिर्देवघान्नाम् । भूयस्यै भूतये वः स्फुरतु सकलदिग्भ्रान्तसान्द्रस्फुल्लिङ्गं चाक्रं जाग्रत्प्रतापं  
त्रिभुवनविजयव्यग्रमुग्रं महस्तम् ॥२॥

पूर्णे पूरैस्सुधानां सुमहति लसतस्सोमबिम्बालबाले बाहाशाखावरुद्धक्षितिगगनदिवश्चक्रराजद्रु-  
मस्य । ज्योतिश्छन्ना प्रवालः प्रकटितसुमनस्सम्पदुत्तंसलक्ष्मीं पुष्पन्नाशामुखेषु प्रदिशतु  
भवतां सप्रकर्षं प्रहर्षम् ॥३॥

अरादारात् सहस्राद्विसरति विमतक्षेपदक्षाद्यदक्षात् नाभेर्भास्वत्सनाभेर्निजविभवपरिच्छिन्नभूमेश्च  
नेमेः । आम्नायैरेककण्ठैः स्तुतमहिम महो माधवीयस्य हेतेः तद्वो दिक्ष्वेधमानं चतसृषु  
चतुरः पुष्यतात् पूरुषार्थान् ॥४॥

श्यामं धामप्रसृत्या कचन भगवतः कापि बभ्रु प्रकृत्या शुभ्रं शेषस्य भासा कचन मणिरुचा  
कापि तस्यैव रक्तम् । नीलं श्रीनेत्रकान्त्या कचिदपि मिथुनस्यादिमस्येव चित्रां व्यातन्वानं  
वितानश्रियमुपचिनुताच्छर्म वक्ष्यक्रमानम् ॥५॥

शंसन्त्युन्मेषमुच्छोषितपरमहसो भास्वतः कैटभारेः इन्धे सन्ध्येव नक्तञ्चरविलयकरी या  
जगद्वन्दनीया । बन्धूकच्छायबन्धुच्छविघटितघनच्छेदमेदखिनी सा राथाङ्गी रश्मिभङ्गी  
प्रणुदतु भवतां प्रत्यहोत्थानमेनः ॥६॥

साम्यं धूम्याप्रवृद्धया प्रकटयति नभस्तारकाजालकानि स्फौलिङ्गीं यान्ति कान्तिं दिशति  
यदुदये मेरुरङ्गारशङ्काम् । अग्निमग्नाचिरैक्यं भजति दिनानिशावल्लभौ दुर्लभामौ ज्वालावर्ता-  
विव स्तः प्रहरणपतिजं धाम वस्तद्धिनोतु ॥७॥

दृष्टेऽधिब्योम चक्रे विकचनवजपासन्निकाशे सकाशं स्वर्मानुर्भानुरेष स्फुटमिति कलयन्नागतो  
वेगतोऽस्य । निष्टतो यैर्निवृत्तो विधुमिव सहसा स्पष्टमद्यापि नेष्टे धर्मांशु ते घटन्तामहित-  
विहृतये भानवो भास्वरा वः ॥८॥

देवं हेमाद्रितुङ्गं पृथुभुजशिखरं विभ्रतीं मध्यदेशे नाभिद्वीपाभिरामामरविपिनवतीं शेषशीर्षा-  
सनस्थाम् । नेमिं पर्यायभूमिं दिनकरकिरणादृष्टसीमः परीत्य प्रीत्यै वक्ष्यक्रवालाचल इव विल-  
सन्नस्तु दिव्यास्त्ररश्मिः ॥९॥

एकं लोकस्य चक्षुर्द्विविधमपनुदत्कर्म नम्रत्रिनेत्रं दात्रर्थानां चतुर्णां गमयदरिगणं पञ्चतां -  
षड्गुणाढ्यम् । सप्तार्चिश्शोषिताष्टापदनवकिरणश्रेणिरज्यद्दशांशं पर्यस्याद्दशशतान्नावयवपरिवृढ-  
ज्योतिरीतीस्सहस्रम् ॥१०॥

उच्चण्डे यच्छिखण्डे निविडयति नभःक्रोडमर्कोऽटति धाम् अभ्यस्य प्रौढतापग्लपितवपुरपो  
विभ्रतीरअपङ्क्तीः । धत्ते शुष्यत्सुधोत्सो विधुरपमधुनः क्षौद्रकोशस्य साम्यं रक्षन्त्वन्नप्रभोस्ते  
रचितसुचरितव्युष्टयो घृष्टयो वः ॥११॥

पद्मौघो दीर्घिकाभस्यवनिघरतटे गैरिकाम्बुप्रपातः सिन्दूरं कुञ्जराणां दिशिदिशि गगने  
सान्ध्यमेघप्रबन्धः । पारावारैः प्रवालो वनभुवि च तथा प्रेक्ष्यमाणः प्रमुग्धैः साधिष्ठं वः  
प्रमोदं जनयतु दनुजद्वेषिणस्त्वैषराशिः ॥१२॥

भानो ! भा नो त्वदीया स्फुरति कुमुदिनीमित्र ! ते कुत्र तेजः ताराः ! स्तारादधीरोऽस्य-  
नल ! न भवतः स्वैरमैरम्मदार्चिः ! । शंसन्तीत्यं नभःस्था यदुदयसमये चक्रराजांशवस्ते  
युष्माकं प्रौढतापप्रभवभवगदापक्रमाय क्रमन्ताम् ॥१३॥

जग्ध्वा कर्णेषु दूर्वाङ्कुरमरिसुदशामक्षिषु स्वर्वधूनां पीत्वा चाम्भश्चरन्त्यः सवृषमनुगता बलवे-  
नादिमेन । गावो वक्ष्यकर्तुः परममृतरसं प्रश्रितानां दुहानाः ऋद्धिं स्वालोकलुप्तत्रिभुवन-  
तमसः सानुबन्धां ददन्ताम् ॥१४॥

सेनां सेनां मघोनो महति रणमुखेऽलं भयं लम्भयन्तीः उत्सेकोष्णालुदोष्णां प्रथमदिविष-  
दामावलीर्याऽवलीढे । विश्वं विश्वम्भराद्यं रथपदधिपतेलीलया पालयन्ती वृद्धिस्सा दीधितीनां  
वृजिनमनुजनुर्माज्यत्वाजितं वः ॥१५॥

तप्ता स्वेनोष्मणेव प्रतिभटवपुषामस्रधारा घयन्ती प्राप्तेव क्षीबभावं प्रतिदिशमसकृत् तन्वती घूर्णितानि । वंशास्थिस्फोटशब्दं प्रकटयति पटून् याऽऽवहन्यदृहसान् भा सा वः स्यन्द नाङ्गप्रभुसमुदयिनी स्पन्दतां चिन्तिताय ॥१६॥

देवैरासेव्यमानो दनुजभटभुजादण्डदर्पोष्मतप्तैः आशारोधोतिलङ्घी लुठदुडुपटलीलक्ष्यडिण्डीर-  
पिण्डः । रिङ्गज्ज्वालातरङ्गत्रुटितरिपुतरुत्रातपातोम्रमार्गः चाक्रो वश्शोचिरोघश्शमयतु दुरिता-  
पहवं दाववहिम् ॥१७॥

आभ्यन्ती संश्रितानां भ्रमशमनकरी च्छन्नसूर्यप्रकाशा सूर्यालोकानुरूपा रिपुहृदयतमस्कारिणी  
निस्तमस्का । धारासंपातिनी च प्रकटितदहना दीप्तिरल्लेशितुर्वः चित्रा भद्राय विद्रावितविम-  
तजना जायतामायताय ॥१८॥

निन्ये वन्येव काशी दवशिखिजटिलज्योतिषा येन दाहं कृत्या वृत्त्या विलिख्ये शलभसुल-  
भया यत्र चित्रप्रभावे । रुद्रोऽप्यर्द्रेदुहित्रा सह गहनगुहां यद्भयादभ्ययासीत् दिश्याद्विधा-  
र्चितो वस्स शुभमनिभृतं शौरिहेतिप्रतापः ॥१९॥

उद्यन् बिम्बादुदारान्नयनजलहिमं मार्जयन् निर्जरीणाम् अज्ञानध्वान्तमूर्च्छांकरजनिरजनी-  
भङ्गनव्यञ्जिताध्वा । न्युकुर्वाणो ग्रहाणां स्फुरणमपहरन्नर्चिषः पावकीयाः चक्रेशार्कप्रकाशो  
दिशतु दश दिशो व्यश्नुवानं यशो वः ॥२०॥

वर्गस्य स्वर्गघान्नामपि दनुजनुषां विग्रहं निग्रहीतु दातुं सद्यो(S)बलानां श्रियमतिशयिनीं पत्र  
भङ्गानुवृत्त्या । योक्तुं देदीप्यते या युगपदपि पुरो भूतिमय्या प्रकृत्या सा वो नुद्यादविद्यां  
द्युतिरमृतरसस्यन्दिनी स्यान्दनाङ्गी ॥२१॥

दाहंदाहं सपत्नान् समरभुवि लसद्भस्मना वर्त्मना यान् क्रव्यादप्रेतभूताद्यभिलषितपुषा प्रीत-  
कापालिकेन । कङ्कालैः कालधौतं गिरिमिव कुरुते यः स्वकीर्तोर्विहर्तुं घृष्टिस्सान्दष्टिकं वस्स-  
कलमुपनयत्वायुषाग्नेसरस्य ॥२२॥

दग्धानां दानवानां सभसितनिचयैरस्थिभिस्सर्वशुभ्रां पृथ्वीं कृत्वाऽपि भूयो नवरुधिरशरी-  
कौतुकं कौणपेभ्यः । कुर्वाणं बाष्पपूरैः कुचतटघुसृणक्षालनैस्तादृधूनां पापं पापच्यमानं शम-  
यतु भवतां शस्त्रराजस्य तेजः ॥२३॥

मागान्मोषं ललाटानल इति मदनद्वेषिणा ध्यायतेव स्रष्टा प्रोन्निद्रवासाम्बुजदलपटलप्लोष-  
मुत्पश्यतेव । वज्राग्निर्मा स नाशं व्रजदिति चकिनेनेव शक्रेण बद्धैः स्तोत्रैरल्लेश्वरस्य द्यतु  
दुरतशतं द्योतमाना द्युतिर्वः ॥२४॥

॥ इति ज्वालावर्णनं समाप्तम् ॥

अथ नेमिवर्णनं द्वितीयम् ।

शस्त्रास्त्रं शात्रवाणां शलभकुलमिव ज्वालया लेलिहाना घोषैः स्रैः क्षोभयन्ती विघटितभगव-  
द्योगनिद्रान् समुद्रान् । व्यूढोरःप्रौढचारत्रुटितपट्टरटत्कीकसक्षुण्णदैत्या नेमिस्सौदर्शनी वः  
श्रियमतिशयिनीं दाशतादाशताब्दम् ॥२५॥

धारा चक्रस्य तारागणकणविततिद्योतितद्युप्रचारा पारावाराम्बुपूरकथनपिशुनितोत्तालापाताल-  
यात्रा । गोत्राद्रिस्फोटशब्दप्रकटितवसुधासण्डलीचण्डयाना पन्थानं वः प्रदिश्यात् प्रशमन-  
कुशला पाप्मनामात्मनीनम् ॥२६॥

यात्रा या त्रातलोका प्रकटितवरुणत्रासमुद्रे समुद्रे सत्त्वासत्वासहोष्मा कृतसगरुदगस्पन्ददाना  
ददाना । हार्नि हा निन्दितानां जगति परिषदां दानवीनां नवीनां चक्रे चक्रेशनेमिश्शमुपह-  
रतु सा सप्रभावप्रभा वः ॥२७॥

यत्रामितान् दिधक्षौ प्रविशति बलिनो धाम निस्सीमघाम्नि अस्तापस्तापशीर्षैः प्रगुणितसिकतो  
मौक्तिकैश्शौक्तिकैर्यैः । राशिर्वारामपारां प्रकटयति पुनर्वैरिदाराश्रुपूरैः वृद्धिं निर्याति निर्यापयतु  
स दुरितान्यस्त्रराजप्रधिर्वः ॥२८॥

कक्ष्यातौल्येन कद्रूतनयफणमणीन् कल्यदीपस्य युञ्जन् पातालान्तःप्रपाती निखिलमपि तमः  
स्वेन धाम्ना निगीर्य । दैतेयप्रेयसीनां वमति हृदि हतप्रेयसां भूयसा यः चक्राग्रीयाग्रदेशो  
दहतु विलसितं बहुसावंहसां वः ॥२९॥

कृष्णाम्भोदस्य भूषा कृतनयननयव्याहतिर्भागवस्य प्राप्तामावेदयन्ती प्रतिभटसुहशामुद्भटां  
बाष्पवृष्टिम् । निष्टसाष्टापदश्रीस्सममरचमूर्गर्जितैरुज्जिहाना कीर्तिं वः केतकीभिः प्रथयतु  
सदृशीं चञ्चला चक्रधारा ॥३०॥

ब्रह्मणां भेदनीं यः परिणतिमखिलश्लाघनीयां दधानः क्षुण्णां नक्षत्रमालां दिशिदिशि विकिरन्  
विद्युता तुल्यकक्ष्यः । निर्याणेनोत्कटेन प्रकटयति नवं दानवारिप्रकर्षं चक्राधीशस्य भद्रो वश-  
यतु भवतां स प्रधिश्चित्तवृत्तिम् ॥३१॥

नाकौकक्षशत्रुजत्रुटनविघटितस्कन्धनीरन्ध्रनिर्यन्नव्यक्रव्यासहव्यग्रसनरसलसज्ज्वालजिह्वालवहिम्  
यं दृष्ट्वा सांयुगीनं पुनरपि विदधत्याशिषो वीर्यवृद्धयै गीर्वाणा निर्वणाना वितरतु स जयं  
विष्णुहेतिप्रधिर्वः ॥३२॥

धन्वाध्वन्यस्य धारासलिलमिव धनं दुर्गतस्येव दृष्टिः जात्यन्धस्येव पङ्क्तोः पदविहृतिरिव प्रीणनी  
प्रेमभाजाम् । पत्युर्मायाक्रियायां प्रकटपरिणतिर्विश्वरक्षाक्षमायां मायामायामिनीं वस्त्रुटयतु  
महती नेमिरस्त्रेश्वरस्य ॥३३॥

त्राणं या विष्टपानां वितरति च यया कल्प्यते कामपूर्तिः न स्थातुं यत्पुरस्तात् प्रभवति  
कल्याऽप्योषधीनामधीशः । उन्मेषो याति यस्या न समयनियति सा श्रियं वः प्रदेयात्  
न्यक्कृत्य द्योतमाना त्रिपुरहरदृशं नेमिरस्त्रेश्वरस्य ॥३४॥

नक्षत्रक्षोदभूतिप्रकरविकिरणश्रेतिताशावकाशा जीर्णैः पर्णैरिव द्यां जलधरपटलैश्चूर्णितैरुर्णु-  
वाना । आजावाजानवाजानतरिपुजनतारण्यमावर्तमाना नेमिर्वात्येव चाक्री प्रणुदतु भवतां  
संहतं पापतूलम् ॥३५॥

क्षिप्त्वा नेपथ्यशाटीमिव जलदघटां जिष्णुकोदण्डचित्रां तारापुञ्जप्रसूनाञ्जलिमिव विपुले  
व्योमरङ्गे विकीर्य । निर्वेदम्लानिचिन्ताप्रभृतिपरवशानन्तरा दानवेन्द्रान् नृत्यन्नानालयाढ्यं  
नट इव तनुतां शर्म चक्रप्रधिर्वः ॥३६॥

दौर्गत्यप्रौढताप्रतिभटविभवा वित्तधारास्सृजन्ती गर्जन्ती चीत्क्रियाभिर्ज्वलदनलशिखोद्दामसौ-  
दामनीका । अव्यात् क्राव्याद्ब्रूटीनयनजलभरैर्दिक्षु नव्याननाव्यान् पुष्यन्ती सिन्धुपूरान्  
रथचरणपतेर्नेमिकादम्बिनी वः ॥३७॥

सन्दोहं दानवानामजसमजमिवाऽऽलभ्य जाज्वल्यमाने बह्वावहाय जुह्वतिदशपरिषदे स्वस्व-  
भागप्रदायी । स्तोत्रैर्ब्रह्मादिगीतैर्मुखरपरिसरं श्लाघ्यशस्त्रप्रयोगं प्राप्तस्सङ्ग्रामसत्रं प्रधिरसुर-  
रिपोः प्रार्थितं प्रस्तुतां वः ॥३८॥

इति नेमिचर्णनं ।

अथ अरवर्णनं तृतीयम् ।

उत्पातालातकल्पान्यसुरपरिषदामाहवप्रार्थिनीनाम् अध्वानध्वावबोधक्षपणचणतमःक्षेपदीपोप-  
मानि । त्रैलोक्यागारभारोद्ग्रहनसहमणिस्तम्भसम्पत्सखानि त्रायन्तामन्तिमायां विपदि सपदि  
बोऽराणि सौदर्शनानि ॥३९॥

ज्वालाज्वालप्रवालस्तबकितशिरसो नामिमावालयन्त्यः सिक्ता रक्ताम्बुपूरैश्शकलितवपुषां शात्र-  
वानीकिनीनाम् । चक्राक्रीडप्ररूढाभुजगशयभुजोपन्ननिघ्नप्रचाराः पुष्यन्त्यः कीर्तिपुष्पाप्यरकन-  
कल्ताः प्रीतये वः प्रथन्ताम् ॥४०॥

ज्वालाजालाब्धिमुद्रं क्षितिवलयमिवाविभ्रती नेमिचक्रं नागेन्द्रस्येव नामेः फणपरिषदिब प्रौढ-  
रत्नप्रकाशा । दत्तां वो दिव्यहेतेर्मतिमरविततिः स्यात्साहस्रसङ्ख्या सङ्ख्यावत्सङ्घचित्तश्रवण-  
हरगुणस्यन्दिसन्दर्भगर्भाम् ॥४१॥

ब्रह्मेशोपक्रमाणां बहुविधविमतक्षोदसंमोदितानां सेवयै देवतानां दनुजकुलरिपोः पिण्डिकाद्य-  
ङ्गभाजाम् । तत्तद्धामान्तसीमाविभजनविधये मानदण्डायमाना भूमानं भूयसा वो दिशतु दश-  
शती भास्वराणामराणाम् ॥४२॥

ज्वालाकलोलमालानिविडपरिसरां नेमिवेलां दधाने पूर्वेणाक्रान्तमध्ये भुवनमयहविर्भोजिना  
पूरुषेण । प्रस्फूर्जत्पाज्यरत्ने रथपदजलधावेधमानैः स्फुल्लिङ्गैः भद्रं वो विद्रुमाणां श्रियमरवितति  
विस्तृणाना विधत्ताम् ॥४३॥

नासीरस्वैरभग्नप्रतिभटरुधिरासारघारावसेकान् एकान्तस्सेरपद्मप्रकरसहचरच्छायया प्राप्य  
नाभ्या । मुक्तानीवाङ्कुराणि स्फुरदनलशिखादर्शितप्राक्प्रवालान्यव्याघातेन भव्यं प्रददतु  
भवतां दिव्यहेतेरराणि ॥४४॥

दाबोल्कामण्डलीव द्रुमगणगहने बाडबस्येव वहेः ज्वालावृद्धिर्महाब्धौ प्रवयसि तमसि प्रातर  
रर्कप्रभेव । चक्रे या दानवानां ह्यकरटिघटासङ्कटे जाघटीति प्राज्यं सा वः प्रदेयात् पदमर-  
परिषत् पद्मनभायुधस्य ॥४५॥

तापाद्द्वैत्यप्रतापातपसमुपचितात् त्रायमाणं त्रिलोकीं लोलैर्ज्वालाकल्पैः प्रकटयदमितश्चीनपट्टा-  
ञ्चलानि । छत्राकारं शलाका इव कनककृताश्शौरिदोर्दण्डलम् भूयासुर्मूषयन्त्यो रथचरणमर-  
स्फूर्तयः कीर्तये वः ॥४६॥

नाभीशालानिखातां नहनसमुचितां वैरिलक्ष्मीवशानां संयद्वरीहृतानां समनुविदधती काञ्चना  
लानपङ्क्तिम् । राज्या च प्राज्यदैत्यव्रजविजयमहोत्तम्भितानां भुजानां तुल्या चकारमाला  
तुलयतु भवतां तूलवच्छत्रुलोकम् ॥४७॥

आनेमेश्चक्रवालात्त्विष इव वितताः पिण्डिकाचण्डदीप्तेः दीप्ता दीपा इवाराद्गहनरणतमीगा-  
हिनः पूरुषस्य । शाणे रेखायितानां रथचरणमये शत्रुशौण्डीर्यहेम्नां रेखाः प्रत्यग्रलम्बा इव  
भुवनमरश्रेणयः प्रीणयन्तु ॥४८॥

दीप्तैरर्चिःप्ररोहैर्दलवति विधृते बाहुनालेन विष्णोः उद्यत्प्रद्योतनाभं प्रथयति पुरुषं कर्णिका-  
वर्णिकायाम् । चूडालं वेदमौलिं कलयति कमले चक्रनाम्नोपलक्ष्ये लक्ष्मीं स्फारामराणि प्रति  
विदधतु वः केसरश्रीकराणि ॥४९॥

धातुस्यन्दैरमन्दैः कलुषितवपुषो निर्झराम्भःप्रपातान् अर्चिष्मत्या स्वमूर्त्या रथचरणगिरेर्नेमि-  
नाभीतटस्य । व्याकुर्वाणाऽरपङ्क्तिर्वितरतु विभुताविस्तृतिं वित्तकोटीकोटीरच्छत्रपीठीकटक-  
करिघटाचामरस्रग्निर्णां वः ॥५०॥

इति अरवर्णनं तृतीयम् ।

अथ नाभिवर्णनं चतुर्थम् ।

एकयेन द्वादशानामाशिशिरमहसां दर्शयन्ती प्रवृत्तिं दत्तः स्वर्लोकलक्ष्म्यास्तिलक इव मुखे पद्म-  
रागद्रवेण । देयाद्द्वैतेयदर्पक्षतिकरणरणप्रीणिताम्भोजनाभिः नाभिर्नाभित्वमुन्यास्सुरपतिविभव-  
स्पर्शि सौदर्शनी वः ॥५१॥

शस्त्रश्यामे शताङ्गक्षितिभृति तरलैरुत्तरङ्गे तुरङ्गैः त्वङ्गन्मातङ्गनके कुपितभटमुखच्छायमुग्ध-  
प्रवाले । अस्तोकं प्रस्नुवाना प्रतिभटजलधौ पाटवं बाडवस्य श्रेयो वस्संविधत्तां श्रितदुरित-  
हरा श्रीधरास्त्रस्य नाभिः ॥५२॥

ज्वालाचूडालकालानलचलनसमाडम्बरा सांपरायं यासावासाद्य माद्यत्सुरसुभटभुजास्फोटकोला-  
हलाढ्यम् । दैत्यारण्यं दहन्ती विरचयति यशोभृतिशुभ्रां धरित्रीं सा वश्चक्रस्य नक्रस्यदमृदि-  
तगजत्रायिणी नाभिरव्यात् ॥५३॥

विन्दन्ती सान्ध्यमर्चिर्विदलितवपुषः प्रत्यनीकस्य रक्तैः स्फायन्नक्षत्रराशिर्दिशिदिशि कणशः  
कीकसैः कीर्यमाणैः । नाकौकःपक्षमलाक्षीनवमदहसितच्छायया चन्द्रपादान् राथाङ्गी विस्तृ-  
णाना रचयतु कुशलं पिण्डिकायामिनी वः ॥५४॥

निस्सीमं निस्सृताया भुजधरणिधराघाटतः कैटभारेः आशाकूलङ्गषट्कैरहितबलमहाम्भोधिमा-  
सादयन्त्याः । चक्रज्वालापगायाश्चलदरलहरीमालिकादन्तुश्याः विभ्रत्यावर्तभावं भ्रमयतु  
भुवने पिण्डिका वः प्रशस्तिम् ॥५५॥

पाणौकृत्याहवाग्ने प्रतिभटविजयोपार्जितां वीरलक्ष्मीम् आनीतायास्ततोऽस्याः स्वसविधमसुरद्वे-  
षिणा पूरुषेण । प्रासादं वासहेतोर्विरचितमरुणै रश्मिभिस्सूचयन्ती नाभिर्वो निर्मिमीतां रथ-  
चरणपतेर्निर्वृतिं निर्विघाताम् ॥५६॥

डिण्डीरापाण्डुगण्डैरियुवतिमुखैः पिण्डिका कृष्णहेतेः उच्चण्डाश्रुप्रवर्षैरुपरततिलकैरुक्तशौ-  
ण्डीर्यचर्या । द्वित्रामाधिपत्यद्रुहिणमदमधीदूषिताक्षक्षमाभृत्सेवाहेवाकपाकं शमयतु भवतां  
कर्म शर्मप्रतीपम् ॥५७॥

पर्यासामुन्नतिं या प्रथयति कमलं या तिरोभाव्य भाति स्रष्टुस्सृष्टेर्दवीयः कुवलयमहितं या  
विभर्ति स्वरूपम् । भूम्ना खेनान्तरिक्षं कवलयति च या सा विचित्रा विधत्तां दैतेयाराति-  
नाभिर्द्रविणपतिपदद्रोहिणीं संपदं वः ॥५८॥

वाणीवाङ्मैश्चतुर्भिः सदसि सुमनसां द्योतमानस्वरूपा बाह्वन्तःस्था मुरारैरभिमतमखिलं श्रीरिव  
स्पर्शयन्ती । दुर्गेवोग्राकृतिर्या त्रिभुवनजननस्थेमसंहारधुर्या मर्यादालङ्घनं वः क्षपयतु महती  
हेतिवर्थस्य नाभिः ॥५९॥

स्रग्भस्सन्तानजाभिर्मधुरमधुरसस्यन्दसन्दोहिनीभिः पाटीरैः प्रौढचन्द्रातपचयसुषमालोपनै-  
र्लेपनैश्च । धूपैः कालागरूणामपि सुरसुदृशो विस्रमर्चासु यस्याः गन्धं रुन्धन्ति सा वश्चिरम  
सुरभिदो नाभिरव्यादभव्यात् ॥६०॥

अंहसंहत्य दग्ध्वा प्रतिजनि जनितं प्रौढसंसारवन्द्यादूराध्वन्यानघन्यान्महति विनतिभिर्घामनि  
स्थापयन्ती । विश्रान्तिं शाश्वतीं या नयति रमयतां चक्रराजस्य नाभिः संयन्मोमुद्बमान-  
त्रिदशरिपुदशासाक्षिणी साऽक्षिणी वः ॥६१॥

इति नाभिवर्णनं चतुर्थम् ।

अथ अक्षवर्णनं पञ्चमम् ।

श्रुत्वा यन्नामशब्दं श्रुतिपथकटुकं देवनक्रीडनेषु स्ववैरिस्त्रैरवत्यो भयविवशधियः कातरन्यस्त-  
शाराः । मन्दाक्षं यान्त्यमन्दं प्रतियुवतिमुखैर्दर्शितोत्पासदर्पैः अक्षं सौदर्शनं तत्क्षपयतु  
भवतामेघमानां घनायाम् ॥६२॥

व्यस्तस्कन्धं विशीर्णप्रसवपरिकरं प्रत्तपत्रोपमर्दं संयद्वर्षासु तर्षातुरखगपरिषत्पीतरक्तोदकासु ।  
अक्षं रक्षस्तरूणामशनिवदशनैरापतन्मूर्धिमूर्ध्नि स्तादस्त्राधीशितुर्वः स्तवकितयशसे द्वेषिणां  
श्लोषणाय ॥६३॥

दीक्षां सङ्ग्रामसत्रे महति कृतवतो दीप्तिभिस्संहताभिः जिह्वाले सप्तजिह्वे दनुजकुलहविर्जु-  
ह्वतो नेमिजुह्वा । वैकुण्ठास्त्रस्य कुण्डं महदिव विलसत्पिण्डिकावेदिमध्ये दिश्याद्विव्यद्धिदेश्यं  
पदमिह भवतामक्षतोन्मेषमक्षम् ॥६४॥

तुङ्गादोरद्रिशृङ्गाद्दनुजविजयिनः स्पष्टदानोद्यमानां शत्रुस्तम्बेरमाणां शिरसि निपततः सस्त-  
मुक्तास्थिपुञ्जे । रक्तैरभ्यक्तमूर्तेर्विदलनगलितैर्व्यक्तवीरायितर्द्धैः हर्यक्षस्यारिमङ्गं जनयतु जगता  
मीडितं क्रीडितं वः ॥६५॥

उन्मीलत्पद्मरागं कटकमिव धृतं बाहुना यन्मुरारेः दीप्तान् रश्मीन्दधानं नयनमिव यदुत्ता-  
रकं विष्टपस्य । चक्रेशार्कस्य यद्वा परिधिरभिदघदैत्यहत्यामिव द्रागक्षं पक्षे पतित्वा परिघट-  
यतु वस्तद्वृद्धिष्ठां प्रतिष्ठाम् ॥६६॥

क्रीडत्प्राक्कोडदंष्ट्राहतिदलितहिरण्याक्षवक्षःकवाटप्रादुर्भूतप्रभूतक्षतजसमुदितारण्यमुद्रं समुद्रम् ।  
उन्मीलत्किशुकाभैरुपहसदमितैरंशुभिस्संशयघ्नीम् अक्षं चक्रस्य दत्तामघशतशमनं दाशुषीं  
शेमुषीं वः ॥६७॥

पद्मोल्लासप्रदं यज्जनयति जगतीमेघमानप्रबोधां यस्य च्छायासमाना लसति परिसरे रोहिणी  
तारकाप्रघा । नानाहेत्युन्नतत्वं प्रकटयति च यत्प्रासकृष्णप्रयाणं त्रेधा भिन्नस्य धाम्नसमुदय  
इव तत्पातु वश्चाक्रमक्षम् ॥६८॥

शोचिर्भिः पद्मरागद्रवसमसुषमैश्शोभमानावकाशं प्रत्यग्राशोकरागप्रतिभटवपुषा भूषितंपूरुषेण ।  
अन्तः स्वच्छन्दमग्नोत्थितभृगुतनयं क्षत्रियाणां क्षतानाम् आरब्धं शोणितौघैस्सर इव भवतो  
दिव्यहेत्यक्षमव्यात् ॥६९॥

मत्तानामिन्द्रियाणां कृतयविषयमहाकाननक्रीडनानां सृष्टं चक्रेश्वरेण ग्रहणधिषणया वारिव-  
द्वारणानाम् । गम्भीरं यन्त्रगर्तं कमपि कृतधियो मन्वते यत्प्रदेयात् अस्थूलां संविदं वलि-  
जगदभिमतस्थूललक्षं तदक्षम् ॥७०॥

प्राणादीन् संनियम्य प्रणिहितमनसां योगिनामन्तरङ्गे तुङ्गं सङ्कोच्य रूपं विरचितदहराकाश-  
कृच्छ्रासिकेन । प्राप्तं यत्पूरुषेण स्वमहिमसदृशं धाम कामप्रदं वः भूयात् तद्भूर्भुवस्वस्त्रयवरि-  
वसितं पुष्कराक्षायुधाक्षम् ॥७१॥

विद्वान्बीध्रेण घाम्ना चरणनखभुवा बद्धवासस्य मध्ये चक्राध्यक्षस्य विभ्रत्परिहसितजपापुष्पको-  
शान्प्रकाशान् । शुभ्रैरश्रैरदश्रैश्शरदि तत इतो व्योम विभ्राजमानं प्रातस्त्यादित्यरोचिस्ततमिव  
भवतः पातु राथाङ्गमक्षम् ॥७२॥

श्रीवाणीवाङ्मुडान्यो विदधति भजनं शक्तयो यस्य दिक्षु प्राह व्यूहं यदाद्यं प्रथममपि गुणं  
भारती पाञ्चरात्री । घोरां शान्तां च मूर्तिं प्रथयति पुरुषः प्राक्तनः प्रार्थनाभिः भक्तानां यस्य  
मध्ये दिशतु तदनघामक्षमध्यक्षतां वः ॥७३॥

रक्षःपक्षेण रक्षत्क्षतममरगणं लक्ष्यवैलक्ष्यमाजौ लक्ष्मीमक्षीयमाणां बलमथनभुजे वज्रशिक्षा-  
नपेक्षे । निक्षिप्य क्षिप्रमध्यक्षयति जगति यदक्षतां दिव्यहेतेः अक्षामामक्षमां तत्क्षपयतु  
भवतामक्षजिल्लक्षमक्षम् ॥७४॥

॥ इति अक्षवर्णनं पञ्चमम् ॥

अथ पुरुषवर्णनं षष्ठम् ।

ज्योतिश्चूडालमौलिस्त्रिनयनवदनष्णोडशोचुङ्गबाहुः प्रत्यालीढेन तिष्ठन्प्रणवशशधराधारषट्कोण-  
वर्ती । निस्सीमेन स्वघाम्ना निखिलमपि जगत्क्षेमवन्निर्मिमाणः भूयात् सौदर्शनो वः प्रति-  
भटपरुषः पूरुषः पौरुषाय ॥७५॥

वाणी पौराणिकी यं प्रथयति महितं प्रेक्षणं कैटभारेः शक्तिर्यस्येषुदंष्ट्रानखपरशुमुखव्यापिनी  
तद्विभृत्याम् । कर्तुं यत्त्वबोधो न निशितमतिभिर्नारिदायैश्च शक्यो दैवीं वो मानुषीं च  
क्षिपतु स विपदं दुस्तरामस्त्रराजः ॥७६॥

रूढस्तारालवाले रुचिरदलचयः श्यामलैश्शस्त्रजालैः ज्वालाभिस्सप्रवालः प्रकटितकुसुमो बद्ध-  
सङ्घैः स्फुल्लिङ्गैः । प्राप्तानां पादमूलं प्रकृतिमधुरया च्छायया तापहृद्द्वः दत्तामुद्गोःप्रकाण्डः  
फलमभिलषितं विष्णुसङ्कल्पवृक्षः ॥७७॥

घाम्नामैरम्भदानां निचयमिव चिरस्थायिनां द्वादशानां मार्तण्डानां समूढं मह इव बहुलां रत्न-  
भासामिवर्द्धिम् । अर्चिस्सङ्घातमेकीकृतमिव शिखिनां बाडबाग्रेसराणां शङ्कन्ते यस्य रूपं स  
भवतु भवतां तेजसे चक्रराजः ॥७८॥

उग्रपश्याक्षमुद्यद्भुकुटि समुकुटं कुण्डलि स्पष्टदंष्ट्रं चण्डालैर्बाहुदण्डैर्लसदनलसमक्षौमलक्ष्यो-  
रुकाण्डम् । प्रत्यालीढस्थपादं प्रथयतु भवतां पालनव्यग्रमग्रे चक्रेऽशोकालकालेरितमटविकटा-  
टोपलोपाय रूपम् ॥७९॥

चक्रं कुन्तं कृपाणं परशुहुतवहावङ्कुशं दण्डशक्ती शङ्खं कोदण्डपाशौ हलमुसलगदावज्रशूलांश्च  
हेतीन् । दोर्मिस्सव्यापसव्यैर्दधदतुलबलस्तम्भितारातिदपैः व्यहस्तेजौभिमानी नरकविजयिनो  
जृम्भतां संपदे वः ॥८०॥

पीतं केशो रिपोरप्यसृजि रथपदे संश्रितेऽप्युत्कटाक्ष चन्द्राधःकारि यन्त्रे वपुषि च दलने  
मण्डले च स्वराङ्गम् । हस्ते वक्त्रे च हेतिस्तवकितमसमं लोचने मोचने च स्तादस्तोकाय  
घाम्ने सुरवरपरिषत्सेवितं दैवतं वः ॥८१॥

चित्राकारैः स्वचारैर्मितसकलजगज्जागरूकप्रतापः मन्त्रं तन्त्रानुरूपं मनसि कलयतो मान्स्त्र-  
न्नात्मगुह्यान् । पञ्चाङ्गस्फूर्तिनिर्वर्तितरिपुविजयो धाम षण्णां गुणानां लक्ष्मीं राजासनस्थो  
वितरतु भवतां पूरुषश्चक्रवर्ती ॥८२॥

अक्षावृत्ताभ्रमालान्यरविवरलुठच्चन्द्रचण्डद्युतीनि ज्वालाज्वालावलीढस्फुटदुडुपटलीपाण्डुदिङ्मण्ड-  
लानि । चक्रान्ताक्रान्तचक्राचलचलितमहीचक्रवालार्तशेषाप्यस्त्रग्रामाग्रिमस्य प्रददतु भवतां  
प्रार्थितं प्रस्थितानि ॥८३॥

शूलं त्यक्तात्मशीलं सृणिरणुकवृणिः पट्टिसः स्पष्टसादः शक्तिश्शालीनशक्तिः कुलिशमकुशलं  
कुण्ठधारः कुठारः । दण्डश्चण्डत्वशून्यो भवति तनु धनुर्धत्पुरस्तात्स वः स्तात् प्रस्ताशेषा-  
स्त्रगर्वो रथचरणपतिः कर्मणे शार्मणाय ॥८४॥

क्षुण्णाजानेयवृन्दं क्षुभितरथगणं सन्नसान्नायययुथं क्ष्वेलासंरम्भहेलाकलकलविगलत्पूर्वगीर्वाण-  
गर्वम् । कुर्वाणस्साम्परायं रथचरणपतिः स्थेयसीं वः प्रशस्तिं दुग्धां दुग्धाब्धिभासं भयविबश  
शुनासीरनासीरवर्ती ॥८५॥

द्रुह्यद्दोश्शालिमालिप्रहरणरभसोत्तानिते वैनतेये विद्राति द्राकूपयुक्तः प्रथनमुषि परावर्तमानेन  
भर्त्रा । निर्जित्य प्रत्यनीकं निरवधिकचरद्धास्तिकाधीयरथ्यं पथ्यं विश्वस्य दाश्वान् प्रथयतु  
भवतो हेतिरिन्द्रानुजस्य ॥८६॥

नन्दिन्यानन्दशून्ये गलति गणपतौ व्याकुले बाहुलेये चण्डे चाकित्यकुण्डे प्रमथपरिषदि  
प्राप्तवत्यां प्रमाथम् । उच्छिद्याजौ बलिष्ठं बलिजभुजवनं यो ददावादिभिक्षोः भिक्षां तत्पाण-  
रूपां स भवदकुशलं कृष्णहेतिः क्षिणोतु ॥८७॥

रक्तौघाभ्यक्तमुक्ताफललुलितललद्वीचिवृद्धौ महाब्धौ सन्ध्यासम्बद्धताराजलधरशबलाकाश-  
नीकाशकान्तौ । गम्भीरारम्भमम्भश्चरमसुरकुले वेदविभ्रं विनिघ्नन् निर्विघ्नं वः प्रसूतां व्यप-  
गतविपदं संपदं चक्रराजः ॥८८॥

काशीविघ्नोषचैद्यक्षपणधरणिजध्वंससूर्यापिधानग्राहद्वेधात्वमालिजुटनमुखकथावस्तुसत्कीर्तिगाथाः  
गीयन्ते किन्नरीमिः कनकगिरिगुहागेहिनीभिर्धदीयाः देयादैतेयवैरी स सकलभुवनश्लाघनीयां  
श्रियं वः ॥८९॥

नानावर्णान् विवृण्वन्विरचितभुवनानुग्रहान् विग्रहान् यः चक्रेष्वष्टासु मृष्टासुरवरतरुणीकण्ठ-  
कस्तूरिकेषु । आतारादर्णमालावधिषु वसति यः पुरुषो वः स वध्यात् व्यध्वैरुद्धतसत्त्वैरुप-  
हितमबहिर्ध्वान्तमध्वान्तवर्ती ॥९०॥

द्वात्रिंशत्षोडशाष्टप्रभृतिप्रथुभुजस्फूर्तिभिर्मूर्तिभेदैः कालाद्ये चक्रषट्के प्रकटितविभवः पञ्चकृत्या-  
नुरूपम् । अर्थोनामर्थितानामहरहरखिलं निर्विलम्बैर्विलम्बैः कुर्वाणो भक्तवर्गं कुशलिनमव-  
तादायुधग्रामणीर्वः ॥९१॥

कोणैरौंस्सरोजैरपि कपिशगुणैष्वड्भिरुद्भिन्नशोभे श्रीवाणीपूर्विकाभिर्दधति विकसतशक्तिभिः  
केशवादीन् । तारान्ते मूपुरादौ रथचरणगदाशार्ङ्गखड्गाङ्किताशे यन्त्रे तन्त्रोदिते वः स्फुरतु  
कृतपदं लक्ष्म लक्ष्मीसखस्य ॥९२॥

दंष्ट्राकान्त्या कडारे कपटकितितनोः कैटभारैरघस्तात् ऊर्ध्वं हासेन विद्धे नरहरिवपुषो मण्डले-  
वासवीये । प्राक्प्रत्यक्सान्ध्यसान्द्रच्छविभरभरिते व्योम्नि विद्योतमानः दैतेयोत्पातशंसी रवि-  
रिव रहयत्वस्त्रराजो रुजं वः ॥९३॥

कोणे कापि स्थितोऽपि त्रिभुवनविततश्चन्द्रधामाऽपि रूक्षः रुक्मच्छायोऽपि कृष्णाकृतिरन-  
लमयोऽप्याश्रितत्राणकारी । धारासारोऽपि दीप्तो दिनकररुचिरोऽप्युलसत्तारकश्रीः चक्रेश-  
श्चित्रभूमा वितरतु विमतत्रासनं शासनं वः ॥९४॥

शुक्लशक्र ! स्तवस्ते सह दहन ! कलां काल ! तेऽयं न कालः किं वो रक्षासि ! रक्षा तव  
फलतु पते ! यादसां पादसेवा । वायो हृद्योऽसि भर्तुस्त्यज घनद ! मदं सेव्यतां व्यम्बकेति  
प्राहुर्यघन्त्रपालास्स दनुजविजयी हन्तु तन्द्रालुतां वः ॥९५॥

गायत्र्यर्णारचक्रे प्रथममनुसखसेरपत्रारविन्दे बिम्बं बह्वेक्षिकोणं वहति जयिजयाद्यष्टशक्तौ  
निषण्णा । शोकं वोऽशोकमूले पदसविधलसद्गीमभीमाक्षभीमा पुंसो दिव्यास्त्रधामा पुरुष-  
हरिमयी मूर्तिरस्यत्वपूर्वा ॥९६॥

पाश्चात्याशोकपुष्पप्रकरनिपतितैः प्राप्तारांगं परागैः सन्ध्यारोचिस्सगन्धैः स्वपदशशशरं प्रेक्ष्य  
तारानुषक्तम् । पद्मानाबद्धकोशानिव सुरनिवहैरञ्जलीन् कल्प्यमानान् चक्राधीशोऽभिनन्दन्  
प्रदिशतु सदृशीमुत्तमश्लोक्तां वः ॥९७॥

रक्ताशोकस्य वेदस्य च विहितपदं प्राप्तशाखस्य मूले चक्रैरस्त्रैस्तदाद्यैरपि महितचतुर्द्विश्चतुर्बाहु-  
दण्डम् । आसीनं भासमानं स्थितमपि भयतस्त्रायतां तत्त्वमेकं पश्चात् पूर्वत्र भागे स्फुटतर-  
हरितामानुषं जानुषाद्भः ॥९८॥

प्राणे दत्तप्रयाणे मुषितदिशि दृशि त्यक्तसारे शरीरे मत्यां व्यामोहवत्यां सतमसि मनसि  
व्याहते व्याहृते च । चक्रान्तर्वर्ति मृत्युप्रतिभयमुभयाकारचित्रं पवित्रं तेजस्तत्तिष्ठतां बलिदश-  
कुलधनं त्रीक्षणं तीक्ष्णदंष्ट्रम् ॥९९॥

यस्मिन् विन्यस्य भारं विजयिनि जगतां जङ्गमस्थावराणां लक्ष्मीनारायणाख्यं मिथुनमनुभव-  
त्यत्युदारान् विहारान् । आरोग्यं भूतिमायुः कृतमिह बहुना यद्यदास्थापदं वः तत्तत्सद्यः  
समस्तं दिशतु स पुरुषो दिव्यहेत्यक्षवर्ती ॥१००॥

पद्यानां तत्त्वविद्याद्युमणिगिरिशवीध्यङ्गसंख्याधराणाम् अर्चिष्यङ्गेषु नेम्यादिषु च परमतः पुंसि  
षड्विंशतेश्च । सङ्घैस्सौदर्शनं यः पठति कृतमिदं कूरनारायणेन स्तोत्रं निर्विष्टभोगो भजति  
स परमां चक्रसायुज्यलक्ष्मीम् ॥१०१॥

इति पुरुषवर्णनं षष्ठम् ।

इति श्रीकूरनारायणमुनिवरानुगृहीतं श्रीसुदर्शनशतकं समाप्तम् ॥

## ॥ पञ्चायुधस्तोत्रम् ॥

स्फुरत्सहस्रारशिखातितीव्रं सुदर्शनं भास्करकोटितुल्यम् ।  
सुरद्विषां प्राणविनाशि विष्णोः चक्रं सदाऽहं शरणं प्रपद्ये ॥१॥  
विष्णोर्मुखोत्थानिलपूरितस्य यस्य ध्वनिर्दानवदर्पहन्ता ।  
तं पाञ्चजन्यं शशिकोटिशुभ्रं शङ्खं सदाऽहं शरणं प्रपद्ये ॥२॥  
हिरण्मयीं मेरुसमानसारां कौमोदकीं दैत्यकुलैकहन्त्रीम् ।  
वैकुण्ठवामाग्रकराभिभृष्टां गदां सदाऽहं शरणं प्रपद्ये ॥३॥  
रक्षोसुराणां कठिनोग्रकण्ठच्छेदक्षरच्छोणितदिग्धधारम् ।  
तं नन्दकं नाम हरेः प्रदीप्तं खड्गं सदाऽहं शरणं प्रपद्ये ॥४॥  
यज्ज्यानिनादश्रवणात्सुराणां चेतांसि निर्मुक्तभयानि सद्यः ।  
भवन्ति दैत्याशनिबाणवर्षिं शङ्खं सदाऽहं शरणं प्रपद्ये ॥५॥  
इमं हरेः पञ्चमहायुधानां स्तवं पठेद्योऽनुदिनं प्रभाते ।  
समस्तदुःखानि भयानि सद्यः पापानि नश्यन्ति सुखानि सन्ति ॥६॥  
वने रणे शत्रुजलाम्निमध्ये यहच्छयापत्सु महाभयेषु ।  
इदं पठन् स्तोत्रमनाकुलात्मा सुखी भवेत्तत्कृतसर्वरक्षः ॥७॥

इति श्रीपञ्चायुधस्तोत्रं समाप्तम् ॥

श्रीवेदव्यासमहर्ष्यपुत्ररत्नैः श्रीवेदाचार्यभट्टैरनुगृहीता

॥ क्षमाषोडशिस्तोत्रम् ॥

यश्चक्रे रञ्जिणस्तोत्रं क्षमाषोडशिनामकम् ।

वेदव्यासस्य तनयं वेदाचार्यं तमाश्रये ॥

श्रीरञ्जेश ! यया करोषि जगतां सृष्टिप्रतिष्ठाक्षयान् अत्रामुत्र च भोगमक्षयसुखं मोक्षं च तत्-  
तृषाम् । त्वत्त्वातन्व्यमपोह्य कल्पितजगत्क्षेमाऽतिहृद्या स्वतः क्षान्तिस्ते करुणासखी विजयतां  
क्षेमाय सर्वात्मनाम् ॥१॥

पापानां प्रथमोऽस्म्यहं भवति चेच्छास्त्रं प्रमाणं परं श्रीरञ्जेश ! न विद्यतेऽत्र विशयस्सन्त्येव  
ते साक्षिणः । पृष्ठा तानधुना मयोदितमिदं सत्येन गृह्येत चेत् सत्यं ह्युक्तमिति क्षमस्व  
भगवन् सर्वं तदस्मत्कृतम् ॥२॥

त्वत्क्षान्तिः खलु रङ्गराज ! महती तस्याः पुनस्तोषणे पर्याप्तं न समस्तचेतनकृतं पापं ततो  
मामकम् । लक्ष्यं नेति न मोक्षतुमर्हसि यतः कुत्रापि तुल्यो मया नान्यस्सिद्धयति पापकृत्  
तदधुना लब्धं तु नोपेक्ष्यताम् ॥३॥

पुण्यं पापमिति द्वयं खलु तयोः पूर्वेण यत्साध्यते तत्त्वद्विस्मृतिकारकं तनुभृतां रञ्जेश ! संजा-  
यते । पाश्चात्यस्य तु यत्फलं तदिह ते दुःखच्छिदः स्मारकं तेनानेन कृतं तदेव शिशुने-  
त्यस्मत्कृतं क्षम्यताम् ॥४॥

पुण्यं यत्तव पूजनं भवति चेत् तत्कर्तुरिष्टे कृते तत्स्याद्रङ्गपते ! कृतप्रकृतिकृतं सर्वेऽपि  
तत्कुर्वते । पापं चेदपराध एव भवतस्तत्कर्तृसंरक्षणे क्षान्तिस्ते निरुपाधिका निरुपमा  
लक्षयेत् तत् क्षम्यताम् ॥५॥

न द्वित्राणि कृतान्यनेन निरयैर्नालं पुनः कल्पितैः पापानामिति मत्कृते तदधिकान् कर्तुं  
प्रवृत्ते त्वयि । तेभ्योऽप्यभ्यधिकानि तान्यहमपि क्षुद्रः करोमि क्षणात् तद्यत्तव निष्फलः  
खलु भवेत् तत्ते क्षमैव क्षमा ॥६॥

संभूयाखिलपातकैर्बहुविधं स्वं स्वं फलं दीयतां सर्वं सद्यमिदं मम त्वयि हरे ! जाग्रत्यपि  
त्वातरि । दुःखान्कान्तमवेक्ष्य मामिह जनो दुष्टाशयत्स्वद्गुणान् क्षान्त्यादीन् प्रति दुर्वचं यदि  
वदेत् सोढुं न तच्छक्यते ॥७॥

क्षान्तिर्नाम वरो गुणस्तव महाञ्छीरङ्गपृथ्वीपते ! सोऽयं सन्नपि सापराधनिवहाभावे न  
विद्योतते । तस्मान्नैकविधापराधकरणे निष्ठावता नित्यशः प्राप्नोत्येष मया प्रकाशमतुलं  
प्राप्स्याम्यहं च प्रथाम् ॥८॥

मत्पापक्षपणाय योजयसि चेद्धोरेण दण्डेन मां रङ्गाधीश्वर ! केवलाघकरणाद्दुःखं मम  
स्यान्महत् । तद्द्रष्टुर्भवतोऽपि दुःखमतुलं घोरं दयालो ! भवेत् तस्मात् तेऽपि सुखाय  
मत्कृतमिदं सर्वं त्वया क्षम्यताम् ॥९॥

देव ! त्वां शरणं प्रपन्नमपि मां दुःखान्यनन्याश्रयं बाधन्ते यदि सर्वपापनिवहात् त्वां मोक्ष-  
यिष्याम्यहम् । इत्युक्तं तव वाक्यमर्थविधुरं जायेत यद्वा भवान् तत्राशक्त इति प्रथेत हि  
ततो मां रक्षतु त्वत्क्षमा ॥१०॥

न त्वं क्षाम्यसि चेदिदं मम कृतं नास्त्यत्र काचित्क्षतिः पूर्वं यत्समभूत् तदेव हि पुनर्जायेत  
तज्जायताम् । यद्वा स्यादधिकं च सोऽपि सुमहान् लामोऽस्तु मे तादृशः स्वामिन् ! दास-  
जनस्तवायमधिकं स्वैरेण दूरीभवेत् ॥११॥

सोऽहं क्षुद्रतया जुगुप्सिततमं दुष्कर्म नित्यं स्मरन् कुर्वन् काममशुद्धरीतिरभवं श्रीरङ्गपृथ्वी-  
पते ! । एतत्ते महतो विशुद्धमनसा स्मर्तुं न युक्तं खलु क्षान्त्या विस्मर तत्ततोऽहमसुखा-  
न्मुक्तो भवेयं सुखी ॥१२॥

तत्तत्कर्मफलानुरूपमखिलो लोकस्त्वया सृज्यते तस्मात्कर्मवशंवदत्वमधिकं वक्तुं तवापि क्षमम् ।  
श्रीरङ्गेश्वर ! तत्प्रशान्तिविधये क्षान्त्या निराकृत्य मे सर्वं पातकमाशु दर्शय भवत्स्वातन्त्र्य-  
मत्यङ्कुशम् ॥१३॥

श्रीरङ्गेश ! वचो मदीयमधुना व्यक्तं त्वया श्रूयतां पुण्यं तत्फलसङ्गमात्रविरहाद्भूयो न मां  
प्राप्नुयात् । पापं नैव तथा फलं वितनुते शक्यं न तद्धारणं तत्क्षान्त्या तव शक्यमेव तदियं  
सद्यस्त्वया कल्प्यताम् ॥१४॥

श्रीरङ्गेश्वर ! पुण्यपापफलयोः स्वाधीनतां कुर्वतोः सर्वेषां सुखदुःखयोः स्वयमहं मन्नाशयो  
मामपि । स्मर्तुं न प्रभवामि किं पुनरहो त्वामन्तरन्तः स्थितं तत्ते त्वं क्षमया निरस्य कुरु मे  
त्वद्दधानयोग्यां दशाम् ॥१५॥

अल्पं चेदनवेक्षणीयसरणावारोप्यतां मत्कृतं किञ्चिद्भूरि भवेदिदं यदि गुरून् संप्रेक्ष्य मे  
त्यज्यताम् । यद्वाऽनन्तमनन्तवैभवजुषो रङ्गक्षमावलम्ब ! त्वत्क्षान्त्याः खलु लक्ष्यतामनुगुणा-  
मानीयतां तत्त्वया ॥१६॥

संत्यक्तसर्वविहितक्रियमर्थकामश्रद्धालुमन्वहमनुष्ठितनिन्द्यकृत्यम् ।

अत्यन्तनास्तिकमनात्मगुणोपपन्नं मां रङ्गराज ! परया कृपया क्षमस्व ॥१७॥

श्रीमान् कूरान्ववाये कलशजलनिधौ कौस्तुभामोऽवतीर्णः श्रीवेदव्यासभट्टारकतनयवरो रङ्ग-  
राजस्य हृद्यः । वेदाचार्याग्रघनामा विदितगुणगणो रङ्गिणः स्तोत्रमेतत् चक्रे नित्याभिजप्यं  
सकलतनुभृतां सर्वपापापनुत्थै ॥१८॥

॥ इति क्षमाषोडशीस्तोत्रं समाप्तम् ॥

श्री श्रीवत्सचिह्नमिश्रादिभिरनुगृहीतमिति प्रथितं

॥ घाटीपञ्चकम् ॥

पाषण्डद्रुमषण्डदावदहनश्चार्वाकशैलाशनिः बौद्धध्वान्तनिरासवासरपतिर्जैनेभकण्ठीरवः ।  
मायावादिभुजङ्गभङ्गारुड्ढैविद्यचूडामणिः श्रीरङ्गेशजयध्वजो विजयते रामानुजोऽयं मुनिः ॥

पाषण्डषण्डगिरिखण्डनवज्रदण्डाः प्रच्छन्नबौद्धमकरालयमन्थदण्डाः ।

वेदान्तसारसुखदर्शनदीपदण्डाः रामानुजस्य विलसन्ति मुनेखिदण्डाः ॥२॥

चारित्रोद्धारदण्डं चतुरनयपथालङ्कियाकेतुदण्डं सद्विद्यादीपदण्डं सकलकलिकथासंहृतेः काल-  
दण्डम् । त्रय्यन्तालम्बदण्डं त्रिभुवनविजयच्छत्रमौवर्णदण्डं धत्ते रामानुजार्यः प्रतिकथक-  
शिरोवज्रदण्डं त्रिदण्डम् ॥३॥

अय्या माङ्गल्यसूत्रं त्रियुगपदयुगारोहणालम्बसूत्रं सद्विद्यादीपसूत्रं सकलकलिकथासंहृतेः  
कालसूत्रम् । प्रज्ञासूत्रं बुधानां प्रशमधनमनःपद्मिनीनालसूत्रं रक्षासूत्रं मुनीनां जयति यति-  
पतेर्वक्षसि ब्रह्मसूत्रम् ॥४॥

पाषण्डसागरमहाबडबामुखाग्निः श्रीरङ्गराजचरणाम्बुजमूलदासः ।

श्रीविष्णुलोकमणिमण्डपमार्गदायी रामानुजो विजयते यतिराजराजः ॥५॥

इति घाटीपञ्चकं समाप्तम् ॥

श्रीवादिकेसरि सुन्दरजामातृमुनिभिरनुगृहीतं

॥ नरसिंहाष्टकम् ॥

सुन्दरजामातृमुनेः प्रपद्ये चरणाम्बुजम् ।

संसारार्णवसंमग्नजन्तुसंतारपेतकम् ॥

श्रीमदकलङ्कपरिपूर्णशशिकोटिश्रीधरमनोहरसटापटलैकान्त ! ।

पालथ कृपालथ ! भवाम्बुधिनिमग्नं दैत्यवरकाल ! नरसिंह ! नरसिंह ! ॥

पादकमलावनतपातकिजनानां पातकदवानल ! पतत्रिवरकेतो ! ।

भावनपरायण ! भवार्तिहरया मां पाहि कृपयैव नरसिंह ! नरसिंह ! ॥२॥

तुङ्गनखपङ्क्तिदलितासुरवरासृक्पङ्कनवकुङ्कुमविपङ्किलमहोरः ! ।

पण्डितनिधान ! कमलालय ! नमस्ते पङ्कजनिषण्ण ! नरसिंह ! नरसिंह ! ॥३॥

मौलिषु विभूषणमिवामरवराणां योगिहृदयेषु च शिरस्सु निगमानाम् ।

राजदरविन्दरुचिरं पदयुगं ते धेहि मम मूर्ध्नि नरसिंह ! नरसिंह ! ॥४॥

वारिजविलोचन ! मदन्तिमदशायां क्लेशविवशीकृतसमस्तकरणायाम् ।

एहि रमया सह शरण्य ! विहगानां नाथमधिरुद्ध नरसिंह नरसिंह ! ॥५॥

हाटककिरीटवरहारवनमालाताररशनामकरकुण्डलमणीन्द्रैः ।

भूषितमशेषनिलयं तव वपुर्मे चेतसि चकास्तु नरसिंह ! नरसिंह ! ॥६॥

इन्दुरविपावकविलोचन ! रमायाः मन्दिर ! महाभुजलसद्वररथाङ्ग ! ।

सुन्दर ! चिराय रमतां त्वयि मनो मे नन्दितसुरेश ! नरसिंह ! नरसिंह ! ॥७॥

माधव ! मुकुन्द ! मधुसूदन ! मुरारे ! वामन ! नृसिंह ! शरणं भव नतानाम् ।

कामद ! घृणिन् ! निखिलकारण ! नयेयं कालममरेश ! नरसिंह ! नरसिंह ! ॥८॥

अष्टकमिदं सकलपातकभयघ्नं कामदमशेषदुरितामयरिपुघ्नम् ।

यः पठति सन्ततमशेषनिलयं ते गच्छति पदं स नरसिंह ! नरसिंह ! ॥९॥

इति नरसिंहाष्टकं समाप्तम् ॥

श्रीत्रवरमुनिभिरनुगृहीतं

॥ मुक्तकमङ्गलम् ॥

श्रीशैलेशदयापात्रं धीभक्त्यादिगुणार्णवम् ।

यतीन्द्रप्रवर्ण वन्दे रम्यजामातरं मुनिम् ॥

लक्ष्मीचरणलाक्षाङ्गसाक्षिश्रीवत्सवक्षसे । क्षेमंकराय सर्वेषां श्रीरङ्गेशाय मङ्गलम् ॥१॥

श्रियःकान्ताय कल्याणनिधये निधयेऽर्थिनाम् । श्रीवेङ्कटनिवासाय श्रीनिवासाय मङ्गलम् ॥

अस्तु श्रीस्तनकस्तूरीवासनावासितोरसे । श्रीहस्तिगिरिनाथाय देवराजाय मङ्गलम् ॥३॥

कमलाकुचकस्तूरीकर्दमाङ्कितवक्षसे । यादवाद्रिनिवासाय संपत्पुत्राय मङ्गलम् ॥४॥

श्रीनगर्या महापुर्या ताम्रपर्ण्युत्तरे तटे । श्रीतिन्त्रिणीमूलधान्ने शठकोपाय मङ्गलम् ॥५॥

श्रीमत्यै विष्णुचित्तार्थमनोनन्दनहेतवे । नन्दनन्दनसुन्दर्यै गोदायै नित्यमङ्गलम् ॥६॥

श्रीमन्महाभूतपुरे श्रीमत्केशवयज्वनः । कान्तिमत्यां प्रसूताय यतिराजाय मङ्गलम् ॥७॥

मङ्गलाशासनपरैः मदाचार्यपुरोगमैः । सर्वैश्च पूर्वैराचार्यैः सत्कृतायास्तु मङ्गलम् ॥८॥

इति मुक्तकमङ्गलम् समाप्तम् ॥

श्रीवरवरमुनिभिरनुगृहीतं

देवराजमङ्गलम् ।

यश्चक्रे देवराजस्य मङ्गलाशासनं मुदा । तं वन्दे रम्यजामातृमुनिं विशदवाग्बरम् ॥

मङ्गलं वेधसो वेदिमेदिनीगृहमेधिने । वरदाय दयाधाम्ने धीरोदाराय मङ्गलम् ॥१॥  
 वाजिमेधे वपाहोमे धातुरुत्तरवेदितः । उदिनाय हुतादमेः उदाराङ्गाय मङ्गलम् ॥२॥  
 यजमानं विधिं वीक्ष्य स्मयमानमुखश्रिये । दयामानदृशे तस्मै देवराजाय मङ्गलम् ॥३॥  
 वारिदश्यामवपुषे विराजत्पीतवाससे । वारणाचलवासाय वारिजाक्षाय मङ्गलम् ॥४॥  
 अद्यापि सर्वभूतानाम् अभीष्टफलदायिने । प्रणतार्तिहरायास्तु प्रभवे मम मङ्गलम् ॥५॥  
 दिव्यावयवसौन्दर्यदिव्याभरणहेतये । दन्तावलगिरीशाय देवराजाय मङ्गलम् ॥६॥  
 पुरुषाय पुराणाय पुण्यकोटिनिवासिने । पुष्पितोदारकल्पद्रुकमनीयाय मङ्गलम् ॥७॥  
 काञ्चनाचलशृङ्गाग्रकालमेघानुसारिणे । सुपर्णासावतंसाय सुरराजाय मङ्गलम् ॥८॥  
 भोगापवर्गयोरेकं बाञ्छद्भ्यो ददते द्वयम् । श्रीमद्वरदराजाय महोदाराय मङ्गलम् ॥९॥  
 मतङ्गजाद्रितुङ्गाग्रशृङ्गाशृङ्गारवर्ष्मणे । महाकृपाय मदक्ष्मादीक्षितायास्तु मङ्गलम् ॥१०॥  
 श्रीकाञ्चीपूर्णमिश्रेण प्रीत्या सर्वाभिभाषिणे । अतीतार्चाव्यवस्थाय हस्त्यद्रीशाय मङ्गलम् ॥  
 अस्तु श्रीस्तनकस्तूरीवासनावासितोरसे । श्रीहस्तिगिरिनाथाय देवराजाय मङ्गलम् ॥१२॥  
 मङ्गलाशासनपरैर्मदाचार्यपुरोगमैः । सर्वैश्च पूर्वैराचार्यैः सत्कृतायास्तु मङ्गलम् ॥१३॥

इति देवराजमङ्गलम् समाप्तम् ॥

श्रीदेवराजगुरुभिरनुगृहीता

॥ पूर्वदिनचर्या ॥

सौम्यजामातृयोगीन्द्रचरणाम्बुजषट्पदम् । देवराजगुरुं वन्दे दिव्यज्ञानप्रदं शुभम् ॥

अङ्गे कवेरकन्यायास्तुङ्गे भुवनमङ्गले । रङ्गे धाम्नि सुखासीनं वन्दे वरवरं मुनिम् ॥१॥  
 मयि प्रविशति श्रीमन्मन्दिरं रङ्गशायिनः । पत्युः पदाम्बुजं द्रष्टुमायान्तमविदूरतः ॥२॥  
 सुधानिधिमिव स्वैरस्वीकृतोदग्रविग्रहम् । प्रसन्नार्कप्रतीकाशपकाशपरिवेष्टितम् ॥३॥  
 पार्श्वतः पाणिपद्माभ्यां परिगृह्य भवत्प्रियौ । विन्यस्यन्तं शनैरङ्ग्री मृदुलौ मेदिनीतले ॥४॥  
 आम्लानकोमलाकारमाताप्रविमलाम्बरम् । आपीनविपुलोरस्कमाजानुभुजभूषणम् ॥५॥  
 मृणालतन्तुसन्तानसंस्थानधवलत्विषा । शोभितं यज्ञसूत्रेण नाभिविम्बसनाभिना ॥६॥

अम्भोजबीजमालाभिरभिजातभुजान्तरम् । ऊर्ध्वपुण्ड्रैरुपश्लिष्टमुचितस्थानलक्षणैः ॥७॥  
 काश्मीरकेसरस्तोमकडारस्त्रिधरोचिषा । कौशेयेन समिन्धानं स्कन्धमूलावलम्बिना ॥८॥  
 मन्त्ररत्नानुसन्धानसन्ततस्फुरिताधरम् । तदर्थतत्त्वनिध्यानसन्नद्धपुलकोद्गमम् ॥९॥  
 सयमानमुखाम्भोजं दयमानहृगञ्चलम् । मयि प्रसादप्रवणं मधुरोदारभाषणम् ॥१०॥  
 आत्मलाभात्परं किञ्चिदन्यन्नास्तीति निश्चयात् । अङ्गीकर्तुमिव प्राप्तमकिञ्चनमिमं जनम् ॥११॥  
 भवन्तमेव नीरन्ध्रं पश्यन्वश्येन चेतसा । मुने ! वरवर ! स्वामिन् मुहुस्त्वामेव कीर्तयन् ।  
 त्वदन्यविषयस्पर्शविमुखैरखिलेन्द्रियैः । भवेयं भवदुःखानामसद्धानामनास्पदम् ॥१३॥  
 परेषुः पश्चिमे यामे यामिन्यास्समुपस्थिते । प्रबुध्य शरणं गत्वा परां गुरुपरम्पराम् ॥१४॥  
 ध्यात्वा रहस्यत्रितयं तत्त्वयाथात्म्यदर्पणम् । परव्यूहादिकान् पत्युः प्रकारान् प्रणिधाय च ॥  
 ततः प्रत्युषसि स्नात्वा कृत्वा पौर्वाहिकीः क्रियाः । यतीन्द्रचरणद्वन्द्वप्रवणेनैव चेतसा ॥१६॥  
 अथ रङ्गनिधिं सम्यगभिगम्य निजं प्रभुम् । श्रीनिधानं शनैस्तस्य शोधयित्वा पदद्वयम् ॥१७॥  
 ततस्तसन्नधिषिस्तम्भमूलभूतलभूषणम् । प्राङ्मुखं सुखमासीनं प्रसादमधुरस्मितम् ॥१८॥  
 भृत्यैः प्रियहितैकाग्रैः प्रेमपूर्वमुपासितम् । तत्पार्थनानुसारेण संस्कारान् संविधाय मे ॥ १९॥  
 अनुकम्पापरीवाहैरभिषेचनपूर्वकम् । दिव्यं पदद्वयं दत्त्वा दीर्घं प्रणमतो मम ॥२०॥  
 साक्षात्फलैकलक्ष्यत्वप्रतिपत्तिपवित्रितम् । मन्त्ररत्नं प्रयच्छन्तं वन्दे वरवरं मुनिम् ॥२१॥  
 ततस्सार्धं विनिर्गत्य भृत्यैर्नित्यानपायिभिः । श्रीरङ्गमङ्गलं द्रष्टुं पुरुषं भुजगेशयम् ॥२२॥  
 महति श्रीमति द्वारे गोपुरं चतुराननम् । प्रणिपत्य शनैरन्तः प्रविशन्तं भजामि तम् ॥२३॥  
 देवी गोदा यतिपतिशठद्वेषिणौ रङ्गशृङ्गं सेनानाथो विहगवृषभश्रीनिधिस्सिन्धुकन्या ।  
 भूमानिलागुरुजनवृतः पूरुषश्चेत्यमीषामग्रे नित्यं वरवरमुनेरङ्घ्रियुग्मं प्रपद्ये ॥२४॥  
 मङ्गलाशासनं कृत्वा तत्रतत्र यथोचितम् । धाम्नस्तस्माद्विनिष्क्रम्य प्रविश्य खं निकेतनम् ॥  
 अथ श्रीशैलनाथार्थनाम्नि श्रीमति मण्डपे । तद्ङ्घ्रिपङ्कजद्वन्द्वच्छायामध्यनिवासिनाम् ॥  
 तत्त्वं दिव्यप्रबन्धानां सारं संसारवैरिणाम् । सरसं सरइस्यानां व्याचक्षाणं नमामि तम् ॥  
 ततः स्वचरणांभोजस्पर्शसम्पन्नसौरभैः । पावनैरर्थिनार्थीर्थावयन्तं भजामि तम् ॥२८॥  
 आराध्य श्रीनिधिं पश्चादनुयागं विधाय च । प्रसादपात्रं मां कृत्वा पश्यन्तं भावयामि तम् ॥  
 ततश्चेतस्समाधाय पुरुषे पुष्करेक्षणे । उत्तंसितकरद्वन्द्वमुपविष्टमुपहरे ॥३०॥  
 अब्जासनस्थमवदातसुजातमूर्तिमामीलिताक्षमनुसंहितमन्त्ररत्नम् ।  
 आपन्नमौलिभिरुपासितमन्त्ररङ्गैर्नित्यं मुनिं वरवरं निभृतो भजामि ॥३१॥  
 ततश्शुभाश्रये तस्मिन्निमग्नं निभृतं मनः । यतीन्द्रप्रवणं कर्तुं यतमानं नमामि तम् ॥३२॥  
 इति पूर्वदिनचर्या समाप्ता ॥

श्रीवरवरमुनिभिरनुगृहीता

॥ यतिराजविंशतिः ॥

यः स्तुतिं यतिपतिप्रसादिनीं व्याजहार यतिराजविंशतिम् ।  
तं प्रपन्नजनचातकाम्बुदं नौमि सौम्यवरयोगिपुङ्गवम् ॥

श्रीमाधवाङ्घ्रिजलजद्वयनित्यसेवाप्रेमाविलाशयपराङ्कुशपादभक्तम् ।

कामादिदोषहरमात्मपदाश्रितानां रामानुजं यतिपतिं प्रणमामि मूर्धा ॥१॥

श्रीरङ्गराजचरणाम्बुजराजहंसं श्रीमत्पराङ्कुशपदाम्बुजभृङ्गराजम् ।

श्रीभट्टनाथपरकालमुखाब्जमित्रं श्रीवत्सचिह्नशरणं यतिराजमीडे ॥२॥

वाचा यतीन्द्र ! मनसा वपुषा च युष्मत्पादारविन्दयुगलं भजतां गुरूणाम् ।

कूराधिनाथकुरुकेशमुखाद्यपुंसां पादानुचिन्तनपरस्सततं भवेयम् ॥३॥

नित्यं यतीन्द्र ! तव दिव्यवपुस्समृतौ मे सक्तं मनो भवतु वाग्गुणकीर्तनेऽसौ ।

कृत्यं च दास्यकरणं तु करद्वयस्य वृत्त्यन्तरेऽस्तु विमुखं करणत्रयं च ॥४॥

अष्टाक्षराख्यमनुराजपदत्रयार्थनिष्ठां ममात्र वितराद्य यतीन्द्र नाथ ! ।

शिष्टाग्रगण्यजनसेव्यभवत्पदाब्जे हृष्टाऽस्तु नित्यमनुभूय ममास्य बुद्धिः ॥५॥

अल्पाऽपि मे न भवदीयपदाब्जभक्तिश्शब्दादिभोगरुचिरन्वहमेधते हा ।

मत्पापमेव हि निदानममुष्य नान्यत्तद्वारयार्थं यतिराज ! दयैकसिन्धो ! ॥६॥

वृत्त्या पशुर्नरवपुस्त्वहमीदृशोऽपि श्रुत्यादिसिद्धनिखिलात्मगुणाश्रयोऽयम् ।

इत्यादरेण कृतिनोऽपि मिथः प्रवक्तुरद्यापि वञ्चनपरोऽत्र यतीन्द्र ! वर्ते ॥७॥

दुःखावहोऽहमनिशं तव दुष्टचेष्टशब्दादिभोगनिरतश्शरणागताख्यः ।

त्वत्पादभक्त इव शिष्टजनौषमध्ये मिथ्या चरामि यतिराज ततोऽस्मि मूर्खः ॥८॥

नित्यं त्वहं परिभवामि गुरुं च मन्त्रं तद्देवतामपि न किञ्चिदहो विभेमि ।

इत्थं शठोऽप्यशठवद्भवदीयसङ्घे धृष्टश्चरामि यतिराज ततोऽस्मि मूर्खः ॥९॥

हा हन्त हन्त मनसा क्रियया च वाचः योऽहं चरामि सततं त्रिविधापचारान् ।

सोऽहं तवाप्रियकरः प्रियकृद्देव कालं नयामि यतिराज ! ततोऽस्मि मूर्खः ॥१०॥

पापे कृते यदि भवन्ति भयानुतापलज्जाः पुनः करणमस्य कथं घटेत ।

मोहेन मे न भवतीह भयादिलेशस्तस्मात्पुनःपुनरघं यतिराज ! कुर्वे ॥११॥

अन्तर्बहिस्सकलवस्तुषु सन्तमीशमन्वः पुरस्थितमिवाहमवीक्षमाणः ।  
 कन्दर्पवश्यहृदयस्सततं भवामि हन्त त्वदग्रगमनस्य यतीन्द्र ! नार्हः ॥१२॥  
 तःपत्रयोजनितदुःखनिपातिनोऽपि देहस्थितौ मम रुचिस्तु न तन्नित्तौ ।  
 एतस्य कारणमहो मम पापमेव नाथ ! त्वमेव हर तद्यतिराज ! शीघ्रम् ॥१३॥  
 वाचामगोचरमहागुणदेशिकाग्रघकूराधिनाथकथिताखिलनैच्यपात्रम् ।  
 एषोऽहमेव न पुनर्जगतीदृशस्तद्रामानुजार्यं करुणैव तु मद्गतस्ते ॥१४॥  
 शुद्धात्मयामुनुरुक्तमकूरनाथमट्टारुयदेशिकवरोक्तसमस्तुनैच्यम् ।  
 अद्यास्त्यसङ्कुचितमेव मयीह लोके तस्माद्यतीन्द्र ! करुणैव तु मद्गतस्ते ॥१५॥  
 शब्दादिभोगविषया रुचिरस्मदीया नष्टा भवत्विह भवद्दयया यतीन्द्र ! ।  
 त्वद्दासदासगणनाचरमावधौ यस्तद्दासतैकरसताऽविरता ममास्तु ॥१६॥  
 श्रुत्यग्रवेद्यनिजदिव्यगुणस्वरूपः प्रत्यक्षतामुपगतस्त्विह रङ्गराजः ।  
 वश्यस्सदा भवति ते यतिराज ! तस्माच्छक्तस्त्वकीयजनपापविमोचने त्वम् ॥१७॥  
 कालत्रयेऽपि करणत्रयनिर्मितातिपापक्रियस्य शरणं भगवत्क्षमैव ।  
 सा च त्वयैव कमलारमणेऽर्थिता यत्क्षेमस्स एव हि यतीन्द्र भवच्छ्रूतानाम् ॥१८॥  
 श्रीमन्यतीन्द्र ! तव दिव्यपदाब्जसेवां श्रीशैलनाथकरुणापरिणामदत्ताम् ।  
 तामन्वहं मम विवर्धय नाथ ! तस्याः कामं विरुद्धमखिल च निवर्तय त्वम् ॥१९॥  
 विज्ञापनं यदिदमद्य तु मामकीनमङ्गीकुरुष्व यतिराज दयाम्बुराशे !  
 अज्ञोऽयमात्मगुणलेशविवर्जितश्च तस्मादनन्यशरणो भवतीति मत्वा ॥२०॥  
 इति यति कुलधुर्यमेघमानैः श्रुतिमधुरैरुदितैः प्रहर्षयन्तम् ।  
 वरवरमुनिमेव चिन्तयन्ती मतिरियमेति निरत्यथं प्रसादम् ॥  
 इति यतिराजविंशतिस्समाप्ता ॥

श्रीदेवराजगुरुभिरनुगृहीता

॥ उत्तरदिनचर्या ॥

अथ गोष्ठीं गरिष्ठानामधिष्ठाय सुमेधसाम् । वाक्यालङ्कृतिवाक्यानां व्याख्यातारं नमामि तम् ॥  
 सायन्तनं ततः कृत्वा सम्यगाराधनं हरेः । स्वैरालापैः शुभैश्श्रोतृवृन्दयन्तं नमामि तम् ॥२॥  
 ततः कनकपर्थङ्के तरुणद्युमणिद्युतौ । विशालविमलश्लक्ष्णतुङ्गतूलासनोज्ज्वले ॥३॥  
 समग्रसौरभोद्गारनिरन्तरदिगन्तरे । सोपधाने सुखासीनं सुकुमारे वरासने ॥४॥

उन्मील्यद्वाग्भेद्युतितलमुपरि क्षीरसङ्घातगौरं राकाचन्द्रप्रकाशप्रचुरनखमणिद्योतविद्योतमानम् ।  
अङ्गुल्यग्रेषु किञ्चिन्नतमतिमृदुलं रम्यजामातृयोगी दिव्यं तत्पादयुग्मं दिशतु शिरसि मे  
देशिकेन्द्रो दयालुः ॥५॥

त्वं मे बन्धुस्त्वमसि जनकस्त्वं सखा देशिकस्त्वं विद्या वृत्तं सुकृतमतुलं वित्तमप्युत्तमं त्वम् ।  
आत्मा शेषी भवसि भगवन्नान्तरश्शासिता त्वं यद्वा सर्वं वरवरमुने ! यद्यदात्मानुरूपम् ॥  
अग्रे पश्चादुपरि परितो भूतलं पार्श्वतो मे मौलौ वक्त्रे वपुषि सकले मानसाम्भोरुहे च ।  
दर्शदर्श वरवरमुने दिव्यमङ्घ्रिद्वयं ते नित्यं मज्जन्नमृतजलधौ निस्तरेयं भवाब्धिम् ॥७॥

कर्माधीने वपुषि कुमतिः कल्पयन्नात्मभावं दुःखे ममः किमिति सुचिरं दूयते जन्तुरेषः ।  
सर्वं त्यक्त्वा वरवरमुने ! सम्प्रति त्वत्प्रसादाद्दिव्यं प्राप्तुस्तव पदयुगं देहि मे सुप्रभातम् ॥८॥  
या या वृत्तिर्मनसि मम सा जायतां संस्मृतिस्ते यो यो जरूपस भवतु ! विभो ! नामसङ्कीर्तनं ते ।  
या या चेष्टा वपुषि भगवन् ! सा भवेद्ब्रन्दनं ते सर्वं भूयाद्भरवरमुने ! सम्यगाराधनं ते ॥

अपगतमदमानैरन्तिमोपायनिष्ठैरधिगतपरमार्थैरर्थकामानपेक्षैः ।

निखिलजनसुहृद्भिर्निर्जितक्रोधलोभैर्वरवरमुनिभृत्यैरस्तु मे नित्ययोगः ॥१०॥

इति स्तुतिनिबन्धेन सूचितस्वमनीषितान् । भृत्यान् प्रेमाद्र्या दृष्ट्या सिञ्चन्तं सिन्तयामि तम् ॥

अथ भृत्याननुज्ञाप्य कृत्वा चेतश्शुभाश्रये । शयनीयं परिष्कृत्य शयानं संस्मरामि तम् ॥

दिनचर्यामिमां दिव्यां रम्यजामातृयोगिनः । भक्त्या नित्यमनुध्यायन् प्राप्नोति परमं पदम् ॥

इति उत्तरदिनचर्या समाप्ता ॥

॥ श्रीवरवरमुनिविषयमुक्तकम् ॥

प्रपद्ये पदपद्मानि परमप्रेमसम्पदाम् । सौम्यजामातृयोगीन्द्रवरगैकजुषां सताम् ॥१॥

संपत्स्वरूपानुगुणैव यस्मिन् सर्वोत्तरो यत्र मनःप्रसादः ।

सद्भिस्समं देव तमेव देशं प्राप्तुं प्रपद्ये भवदङ्घ्रिमूलम् ॥२॥

यन्मूलमाश्वयुजमास्यवतारमूलं कान्तोपयन्तुयमिनः करुणैकसिन्धोः ।

आसीदसत्सु गणितस्य ममापि सत्तामूलं तदेव जगद्भ्युदयैकमूलम् ॥३॥

श्रीमद्रङ्ग जयतु परमं धाम तेजोनिधानं भूमा तस्मिन् भवतु कुशली कोऽपि भूमासहायः ।

दिव्यं तस्मै दिशतु त्रिभवं देशिको देशिकानां काले काले चरवरमुनिः कल्पयन्मङ्गलानि ॥

नचेद्रामानुजेत्येषा चतुरा चतुरक्षरौ । कामवस्थां प्रपद्यन्ते जन्तवो हन्त मादशाः ॥५॥  
 पुण्याम्भोजविकासाय पापध्वान्तक्षयाय च । श्रीमानाविरभूद्भूमौ रामानुजदिवाकरः ॥६॥  
 तृणीकृतविरिञ्चादिनिरङ्कुशविभूतयः । रामानुजपदाम्भोजसमाश्रयणशालिनः ॥७॥

श्रीदेवराजगुरुभिरनुगृहीतं

॥ श्रीशैलेशाष्टकम् ॥

सौम्यजामातृयोगीन्द्रचरणाम्बुजषट्पदम् ।  
 देवराजगुरुं वन्दे दिव्यज्ञानप्रदं शुभम् ॥

शेषः श्रीमानजनि हि पुरा सौम्यजामातृयोगी भोगी भूतस्तदनु भगवान् राघवस्यानुजन्मा ।  
 भूत्वा भव्यो वरवरमुनिर्भूयसा भासमानः रक्षत्वस्मान् रघुकुलरातेरास्थितो भद्रपीठम् ॥१॥

श्रोतुं द्राविडवेदभूरिविवृतिं सौम्योपयन्तुर्मुनेः उत्कण्ठाऽस्ति ममैनमानयत तं ताक्षर्याश्रयं  
 मण्डपम् । आविश्चार्यैर्कमूचिवानिति मुदा निःशेषलोकान्वितः रङ्गी वत्सरमेकमेवमशृणोत्  
 व्यक्तं यथोक्तक्रमात् ॥२॥

श्रीभूम्यां रङ्गनाथे शठजिदुपनिषद्याक्रियां श्रोतुकामे शेषस्सन्तोषयिष्यन् वरवरमुनितां प्राप्य  
 यो वर्ततेऽग्रे । काषायश्रीतुलस्यम्बुजमणिसुशिखायज्ञसूत्रत्रिदण्डैः भान्तं शुभ्रोर्ध्वपुण्ड्रं स्मर  
 हृदय सदा कोशमुद्राङ्गहस्तम् ॥३॥

कृपया परया स रङ्गराट् महिमानं महतां प्रकाशयन् ।

ललुभे स्वयमेव चेतसा वरयोगिप्रवरस्य शिष्यताम् ॥४॥

समाप्तौ ग्रन्थस्य प्रथितविविधोपायनचये परं सज्जीभूते वरवरमुनेरङ्घ्रिसविधे ।  
 हठाद्बालः कश्चित् कुत इति निरस्तोऽप्युपगतः जगौ रङ्गेशारुयः परिषत्तचतुर्हायन इदम् ॥

श्रीमान् रङ्गेश्वरो यद्वकुलवरवचोभाष्यसारार्थजातं श्रुत्वा सौम्योपयन्ता मुनिवरचरणे च्छा-  
 त्रभावं प्रपन्नः । श्रीशैलेशेति पद्यं स्वगपतिनिलये मण्डपे तत्समाप्तौ उक्त्वाऽध्येतव्यमेतन्निखिल-  
 निजगृहेष्वादिशतत्तदादौ ॥६॥

वेदादौ पूर्वमुक्त्वा हरिरिति सुजनो वक्ति पश्चाद्यथोमित्येवं वक्तव्यमेतद्वकुलधरवचोऽनुश्रवार-  
 म्भकाले । श्रीशैलेशेति पद्यं प्रथममथ सतां संप्रदायैकनिष्ठैः लक्ष्मीनाथेति पद्यं स्वयमिति  
 भगवानादिशद्रङ्गनाथः ॥७॥

यद्बद्धं न युक्तं प्रणवहरिपदाभ्यन्तरेऽन्यत्पदं तत् कृष्णेत्येतत्कदाचिन्मुनिशतवचनैर्वैदिकै-  
र्ब्रह्मनिष्ठैः । तद्बद्धज्ञेशभक्तैः शमदमनियतैः साधुभिस्तत्त्वविद्भिः वक्तुं युक्तं न मध्ये सपदि  
नियतयोरेतयोः पद्यमन्यत् ॥८॥

शठरिपुरेक एव कमलापतिदिव्यकविः मधुरकविर्यथा च शठजिन्मुनिमुख्यकविः ।  
यतिकुलपुङ्गवस्य भुवि रङ्गसुधाकविराट् वरवरयोगिनो वरदराजकविश्च तथा ॥९॥

इति श्रीशैलशाष्टकं समाप्तम् ॥

श्रीवादिभीकरगुरुभिरनुगृहीतं

श्रीवेङ्कटेशस्तोत्रम्

वेदान्तदेशिककटाक्ष + + परवादिभयङ्करार्थम् ॥

कमलाकुचचूचुककुङ्कुमतः नियतारुणितातुलनीलतनो ! ।  
कमलायतलोचन ! लोकप्रते ! विजयी भव वेङ्कटशैलपते ! ॥१॥

सचतुर्मुखषण्मुखपञ्चमुखप्रमुखाखिलदैवतमौलिमणे ।  
शरणागतवत्सल ! सारनिधे ! परिपालय मां वृषशैलपते ! ॥२॥

अतिवेलतया तव दुर्विषहैः अनुवेलकृतैरपराधशतैः ।  
भरितं त्वरितं वृषशैलपते ! परया कृपया परिपाहि हरे ! ॥३॥

अधिवेङ्कटशैलमुदारमतेः जनताभिमताधिकदानरतात् ।  
परदेवतया गदितान्निगमैः कमलादयितान्न परं कलये ॥४॥

कलत्रेणुरवावशगोपवधूशतकोटिवृतात् स्मरकोटिसमात् ।  
प्रतिबलवि चाभिमतात् सुकृतात् वसुदेवसुतान्न परं कलये ॥५॥

अभिराम ! गुणाकर ! दाशरथे ! जगदेकधनुर्धर ! धीरमते ! ।  
रघुनायक ! राम ! रमेश ! विभो ! वरदो भव देव ! दयाजलधे ! ॥६॥

अवनीतनयाकमनीयवरं रजनीकरचारुमुखाम्बुरुहम् ।  
रजनीचरराजतमोमिहिरं कमनीयमहं रघुराममये ॥७॥

सुमुखं सुहृदं सुलभं सुखदं सुगुणं च सुजायममोघशरम् ।  
अपहाय रघूद्ग्रहमन्यमहं न कथंचन कंचन जातु भजे ॥८॥

विना वेङ्कटेशं न नाथो न नाथः सदा वेङ्कटेशं स्मरामि स्मरामि ।  
हरे वेङ्कटेश प्रसीद प्रसीद प्रियं वेङ्कटेश प्रयच्छ प्रयच्छ ॥९॥

अहं दूरतस्ते पदाम्भोजयुग्मप्रणामेच्छयाऽऽगत्य सेवां करोमि ।  
सकृत्सेवया नित्यसेवाफलं त्वं प्रयच्छ प्रयच्छ प्रभो ! वेङ्कटेश ! ॥१०॥

वृषशैलाधिप एव दैवतं नः वृषभाद्रीश्वर एव दैवतं नः ।  
फणिशैलाधिप एव दैवतं नः भगवान् वेङ्कट एव दैवतं नः ॥११॥

श्रीश्रीनिवासः परदैवतं नः श्रीश्रीनिवासः परमं धनं नः ।  
श्रीश्रीनिवासः कुलदैवतं नः श्रीश्रीनिवासः परमा गतिर्नः ॥१२॥

अज्ञानिना मया दोषान् अशेषान् विहितान् हरे ! ।  
क्षमस्व त्वं क्षमस्व त्वं शेषशैलशिखामणे ॥१३॥

इति श्रीवेङ्कटेशस्तोत्रं समाप्तम् ॥

श्रीमदभिरामवरगुरुभिरनुगृहीता

॥ नक्षत्रमालिका ॥

अस्मासु वत्सलतया कृपया च भूयः स्वेच्छावतीर्णमि(व)ह सौम्यवरं मुनीन्द्रम् ।  
आचार्यपौत्रमभिरामवराभिधानम् अस्मद्ग्रहं परमकारुणिकं नमामि ॥

श्रीमान् पराङ्कुशमुनिर्जीयात् यज्ज्ञानमुद्रया । नेन्द्रियाश्रयुजो नृणां नित्यं विषयवीथयः ॥  
यदुरसि भरणीया स्रग्विकसितवकुलानद्धा । स जयति महिमा नाथो मुररिपुपदसक्तो नः ॥

नन्ताऽनन्ताङ्घ्रिनलिनयुग्मे कर्ता लोकार्तिक्बलनानाम् ।  
भद्राय द्वाविडनिगमानां द्रष्टा पुष्टाय वकुलभृत्स्यात् ॥३॥  
स्यादेव सा मे फणितिशठारेः ययोदितोच्चैस्सरणिर्जनानाम् ।  
आरोहिणी नाप्यवरोहिणी हि वेदोदिता तु द्वयमभ्युपैति ॥४॥  
तिलकमाह न काचिदपि श्रुतौ त्रिजतामृगशीर्षसमुत्थिता ।  
स्फुटतरं वकुलभरणीयवाक् पुरुषमादिमशेषपदैरपि ॥५॥

पित्रादिस्सकलविधोऽपि बन्धुवर्गः यस्यासीत्सरसिजवासिनीसहायः ।  
आविस्स्युर्धनकरुणारसावसेकैरार्द्रा मे वकुलभृतः कटाक्षपाताः ॥६॥

तामाश्रयाभि करुणां वकुलाभिरामां याऽसौ पुनर्वसुमतीवलयेऽवतीर्णा ।  
 प्रज्ञादृशोन्मिषितया प्रथितानुभावा ज्योतिः परं यदनिदं तदिदं चकार ॥७॥  
 रचितवति रमाया नायकस्याङ्घ्रिपुष्यत्पणयरससुधाब्धिलोतसि स्वैरगाहम् ।  
 प्रभवति कल्धिर्मप्रावृषेप्याम्बुवाहे वकुलधरमुनीन्द्रे तापवार्ता कथं नः ॥८॥  
 नमज्जनस्य चित्तमिक्तिभक्तिचित्रतूलिका भवाहिवीर्यभङ्गने नरेन्द्रमन्त्रयन्त्रणा ।  
 प्रपन्नलोककैरवप्रसन्नचारुचन्द्रिका शठारिहस्तमुद्रिका हठाद्भुनोतु मे तमः ॥९॥

मनस्फटिकदर्पणप्रतिफलत्परब्रह्मणः प्रदर्शनमिवाचरन् प्रथितबोधमुद्राङ्कितः ।  
 सतामभयशंसिता भवभयाभितसात्मनामघानि शमयेत नः शठरिपोरवामः करः ॥१०॥  
 रमयतु शठशत्रुरत्युन्नताचारयुक्तैर्जनैः अवनतपदपद्मयुग्मोऽनुकम्पामृताम्भोनिधिः ।  
 बहुविधकृतपूर्वफल्गुन्यगाचारचिन्ताकुलं हृदयमसदृशात्मपादारविन्दानुषङ्गान्मम ॥११॥  
 मग्नं मानस ! मास भूः शठरिपोरव्याजसिद्धा कृपा नौका काचन नाविकोऽपि स पुनस्सं-  
 तारकग्रामणीः । एतेनोत्तर फल्गुनीरसपरिक्लिष्टोपभोगोर्मिकं दुःखावर्तदुरन्तपारगमनं संसार-  
 चाराकरम् ॥१२॥

रत्नदीपिकायमानहस्तमुद्रिकाकृतत्रयीगिरीन्द्रकन्दरान्तरालगाढरूढरूढिमन्निधानसूचनेन ।  
 द्वाविडागमोपगीतिमूलसेकशीतवीतनिद्रपत्रदिव्यतिन्त्रिणीसमीपगेन नाथवानहं पराङ्कुशेन ॥  
 नत्या नत्यागकारी क्षणमपि चिदचित्त्रायकामेयकामे छन्दश्छन्दस्वरूपे महसि कमलया  
 भासमानेऽसमाने । श्रेयः श्रेयस्विसङ्घैः परिचयसुरभिः कैसराणां सराणां पातात्पाताद्भवाब्धौ  
 शठरिपुरिह नो वीक्षणेन क्षणेन ॥१४॥

नप्रपत्तिवर्त्मनःप्रवर्तनापदानवासनानुसारि नव्यपेतसर्वदाजलाशयान्वयं कथं समं सरोजम् ।  
 स्वातिकामियोगिवृन्दचित्तपद्मबद्धसौहृदानुरक्तरूपयोश्शठारिपादयोर्युगेन सन्नतार्तिभङ्गनेन ॥  
 नत्वा यां कुसुमायुधेषुधिरुचिव्याघातमातन्वतीं शेमुष्या महतामहायि तरुणीजङ्घासु जङ्घालता ।  
 विस्तीर्णच्छविशाखया शठरिपोर्वृत्तानुपूर्वीजुषा जङ्घाकल्पतरुश्रिया सुरभितंचिन्तावनं मामकम् ॥  
 कनदवयवलोशोभाभिधानापगाम्नोतसः समुदितगुरुबहुदाकारसन्देहसन्दायिनोः ।  
 ककुदधिगतमित्रभावं स्वभावाद्युगं जानुनोः मम हृदि शठवैरिनाम्नो मुनीशस्य संदीव्यतु ॥  
 तुलासरणिसीमनि प्रथितरूपया हस्तिनां करण करभेण वा कदलिकाप्रकाण्डेन वा ।  
 तथोपरि च पश्यतां नयनबन्धनज्येष्ठया चमत्कृतिमती मतिश्शठरिपूरुलक्ष्म्या मम ॥१८॥  
 महःप्ररोहमञ्जरीमनोज्ञरत्नमेखलाकलापपुष्पिता कटीतटीपटी शठद्विषः ।  
 उरस्त्रवत्प्रभाङ्गरीनिपातनिम्ननामिकाऽवटोत्थफेनमण्डलीवितर्कपूलमेव नः ॥१९॥

नयनसुभगनाभीमुद्दिशन्ती शठारेः सर इति परिभाषा ढौकते सार्थकत्वम् ।  
सततमितरथा नः संहता नेत्रमीनाः कथमिह बिहरेयुः कौतुकोद्रेकयुक्ताः ॥२०॥

तां मध्यदेशसुषमामवलोकयामि रोमावलित्रिवलिकारुचिरां शठारेः ।  
रेखोत्तरा यदुपमामधिकाभिलाषा ढौकेत वा यदि न वा वटपत्रशोभा ॥२१॥

भासा न व्यतिभिदुरीभवन्ति भृङ्गा हारस्थादुरसि हरिन्मणेशशठारेः ।  
आरूढा वकुलमयीं सजं सुगन्धिं शब्देन श्रवणसुखेन यान्ति भेदम् ॥२२॥

दमवतः कुरुते मदनोद्धतान् सुघटयत्यबुधान् बुधनिष्ठया ।  
प्रथितमुद्रमनिद्रसरोरुहप्रणयि पाणितलं शठजिन्मुनेः ॥२३॥

नेह संसरणरोगसंहतिः जायते शतभिषक्चिकित्सया ।  
अन्तरेण शठवैरिक्न्धरालम्बमानवकुलस्रजां रजः ॥२४॥

जन्मध्वंसं दिशति जनानां वक्त्रं दीप्रोष्ठपदमनोज्ञम् ।  
मन्दस्मेरं मधुरकटाक्षं सुभ्रूलेखं सुभगकपोलम् ॥२५॥

लसति हि भजतां भद्रोत्तरपदकरणाखूढम् । शठरिपुमकुटं भासा परिहृतदुरितध्वान्तम् ॥२६॥  
अन्तरेण शठारतिं कस्संसारेऽवतीह नः । तदहं हृदये नित्यं निदधे तद्वपुःश्रियम् ॥२७॥  
वाचिकी वरिवस्या मे तारकामालिकात्मिका । पराङ्मुखपदाब्जेन परिष्कारवती भवेत् ॥

अनेकपूर्वाचार्यैरनुगृहीताः

॥ अनेकविषयमुक्तकश्लोकाः ॥

यस्य प्रसादकलया बधिरः शृणोति पङ्क्तुः प्रधावति जवेन च वक्ति मूकः ।

अन्धः प्रपश्यति सुतं लभते च वन्ध्या तं देवमेव वरदं शरणं गतोऽस्मि ॥१॥

आशैलादद्रिकन्याचरणकिसलयन्यासघन्योपकण्ठात् आरक्षोनीतसीतामुखकमलसमुल्लासहेतोश्च  
सेतोः । आ च प्राच्यप्रतीच्यक्षितिधरयुगलाञ्चन्द्रसूर्यावतंसात् मीमांसाशास्त्रयुग्मश्रमविमलमना  
मृग्यतां माहशोऽन्यः ॥२॥

न वयं कवयस्तु केवलं न वयं केवलतन्त्रपारगाः ।

अपि तु प्रतिवादिवारणप्रकटाटोपविपाटनक्षमाः ॥३॥

वन्दे गोविन्दतातौ मुनिमथ मनवै लक्ष्मणार्यं महान्तं ध्यायेयं यामुनार्यं मम हृदि तनकै  
राममेवाभियायाम् । पद्माक्षं प्रेक्षिषीय प्रथममपि मुनिं नाथमीडे शठारिं स्तौमि प्रेक्षेय लक्ष्मीं  
शरणमशरणः श्रीधरं संश्रयेयम् ॥४॥

स्वं मेऽहं मे कुतस्तत् तदपि कुत इदं वेदमूलप्रमाणात् एतच्चानादिसिद्धादनुभवविभवात्  
सोऽपि साक्रोश एव । काक्रोशः कस्य गीतादिषु मम विदितः कोऽत्र साक्षी सुधीः स्यात्  
हन्त त्वत्प्रक्षपाती स इति नृकलहे मृग्यमध्यस्थवत् त्वम् ॥५॥

अविद्यातो देवे परिबृद्धतया वा विदितया स्वभक्तेर्भूम्ना वा जगति गतिमन्यामबिदुषाम् ।  
गतिर्गम्यश्वासौ हरिरिति जितन्ताह्वयमनोः रहस्यं व्याजहे स खलु भगवान् शौनकमुनिः ॥

पुरा सूत्रैर्व्यासः श्रुतिशतशिरोरथं ग्रथितवान् विवन्ने सं श्राव्यं बकुलवस्तामेत्य स पुनः ।

उभावेतौ ग्रन्थौ घटयितुमलं युक्तिभिरसौ पुनर्जज्ञे रामावरज इति स ब्रह्मसुकुरः ॥७॥

अर्वाञ्चो यत्पदसरसिजद्वन्द्वमाश्रित्य पूर्वं मूर्धा यस्यान्वयमुपगता देशिका मुक्तिमापुः ।

सोऽयं रामानुजमुनिरपि स्त्रीयमुक्तिं करस्थां यत्संबन्धादमनुत् कथं वर्णयते कूरनाथः ॥८॥

देवाधीशानृसिंहपाण्डवमहादूतप्रवालप्रभान् श्रीवैकुण्ठपतिं त्रिविक्रमहरिं नीरेशमेघेश्वरौ ।

नीलव्योमविभुं महोरगहरिं ज्योत्स्नेन्दुवस्के हरिं चौरेशं कृतचिन्तभक्तहृदयावासं मुकुन्दाह्वयम् ॥

कामावासपतिं नृकेसरिवरं दीपप्रकाशप्रभुं श्रीयुक्ताष्टभुजास्पदेशमनघं श्रीमद्यथोक्तक्रियम् ।

इत्यष्टादशदिव्यमङ्गलवपुर्देवान् सरोयोगिना साके निस्तुलकाञ्चयभिस्यनगरीनाथान्  
नमामस्सदा ॥

श्रीमद्द्वारवरं महद्धि बलिपीठाग्रं फणीन्द्रहदं गोपीनां रमणं बराहवपुषं श्रीभट्टनाथं मुनिम् ।

श्रीमन्तं शठवैरिणं कलिरिपुं श्रीभक्तिसारं मुनिं पूर्णं लक्ष्मणयोगिनं मुनिवरानाद्यानथ द्वारपौ ॥

श्रीमन्मज्जनमण्डपं सरसिजां हेतीशभोगीश्वरौ रामं नीलमणिं महानसवरं ताक्ष्यं नृसिंहं प्रभुम् ।

सेनान्यं करिमूर्धरं तदुपरि श्रीपुण्यकोट्यां हरिं तन्मध्ये वरदं रमासहचरं वन्दे तदीयैर्वृतम् ॥

काषायशोभि कमनीयशिखानिवेशं दण्डत्रयोज्ज्वलकरं विमलोपवीतम् ।

उद्यद्दिनेशनभमुल्लसदूर्ध्वपुण्ड्रं रूपं तवास्तु यतिराज ! दशोर्ममाग्रे ॥११॥

नमःप्रणवशोभितं नवकषायखण्डाम्बरं त्रिदण्डपरिमण्डितं त्रिविधतत्त्वनिर्वाहकम् ।

दयाञ्चितहृगञ्जलं दलितवादिवाग्वैभवं शमादिगुणसागरं शरणमेमि रामानुजम् ॥१२॥

एतानि तानि भुवनत्रयपावनानि संसाररोगशकलीकरणौषधानि ।

जिह्वातले मम लिखानि यथा शिलायां रामानुजेति चतुराण्यमृताक्षराणि ॥१३॥

इति मुक्तकश्लोकाः

॥ श्रीरामानुजचतुःश्लोकी ॥

अनिशं भंजतामनन्यभाजां चरणाभोरुहमादरेण पुंसाम् ।

वितरन्निभृतं विभूतिमिष्टां जय रामानुज रत्नघाग्निं नित्यम् ॥१॥

भुवि नो विषतांस्त्वदीयसूक्तिः कुलिशीमूय कुदृष्टिमिस्समेतान् ।  
 शकलीकुरुते विपश्चिदीड्या जय रामानुज शेषशैलशृङ्गे ॥२॥  
 श्रुतिषु स्मृतिषु प्रमाणतत्त्वं रूपयाऽऽलोक्य विशुद्धया हि बुद्ध्या ।  
 अकृथाः स्वत एव भाष्यरत्नं जय रामानुज हस्तिधाम्नि नित्यम् ॥३॥  
 जय मायिमतान्धकारमानो जय बाह्यप्रमुखाटवीकृशानो ।  
 जय संश्रितसिन्धुशीतमानो जय रामानुज यादवाद्रिशृङ्गे ॥ ॥  
 रामानुजचतुःश्लोकी यः पठेन्नियतः सदा ।  
 प्राप्नुयात् परमां भक्तिं यतिराजपदाब्जयोः ॥  
 इति श्रीरामानुजचतुःश्लोकी समाप्ता ॥

### ॥ प्रातरनुसन्धेयश्लोकाः ॥

ग्राह्यप्रती राजेन्द्रे रुवति सरससं ताक्ष्यमारुह्य धावन  
 व्याघूर्णन्माल्यभूषावसूतपरिकरो मेघगम्भीरघोषः ।  
 आबिभ्राणो रथोङ्गं शस्त्रैस्त्रिमभयं शङ्खचापौ सखेटौ  
 हस्तैः कौमोदकीमप्यवतु हरिरसावंहसां संहतेर्नः ॥१॥  
 नक्राक्रान्ते करीन्द्रे मुकुलितनयने मूलमूलेति खिले  
 नाहं नाहं नचाहं नच भवति पुनस्तादृशो मादृशेषु ।  
 इत्येवं त्यक्तहस्ते सपदि सुरगणे भावशून्ये समस्ते  
 मूलं यः प्रादुरासीत्स दिशतु भगवान् मङ्गलं संततं नः ॥२॥  
 प्रातःस्मरामि भवभीतिमहार्तिशान्त्यै नारायणं गरुडवाहनमञ्जनामम् ।  
 ग्राहाभिभूतमदवारणमुक्तिहेतुं चक्रायुषं तरुणवारिजपत्रनेत्रम् ॥३॥  
 प्रातर्नमामि मनसा वचसा च मूर्ध्ना पादारविन्दयुगलं परमस्य पुंसः ।  
 नारायणस्य नरकार्णवतारणस्य पारायणप्रवणविप्रपरायणस्य ॥४॥  
 प्रातर्भजामि भजतामभयंकरं तं प्राक्सर्वजन्मकृतपापभयापनुत्त्यै ।  
 यो ग्राहवक्त्रपतिताड्प्रिगजेन्द्रघोरशोकप्रणाशनकरो धृतशङ्खचक्रः ॥५॥  
 इति प्रातरनुसन्धेयश्लोकाः समाप्ताः ॥

इति स्तोत्रमाला समाप्ता ॥